

వజ్రనాభచరిత్రము.

అనుమల సుబ్రహ్మణ్యశాస్త్రిచే


రచియింపఁబడి

సన్నిధానము సూర్యనారాయణశాస్త్రిచే

సరిచూడబడినది.

శ్రీకృష్ణ దేవరాయార్థ బాసానిలయము

మల్లాన్ బుక్ స్టోర్ బాద్. 1.



బెజవాడ :

ఆంధ్ర గ్రంథాలయ ముద్రాక్షరశాల యందు

క. కోదండరామయ్యగారిచే

ముద్రింపఁబడియె.

1929.



గ్రంథకర్త.
 బ్రా. శ్రీ. బాలకృష్ణ. శాసనాధిపతి
 అనుమత. సుబ్రహ్మణ్యశాస్త్రి గారు.

కృతిపతి
 మల్లారావు రామకృష్ణారెడ్డి గారు.
 దేవముద్రణ.

ఉ పో ధ్వా త ము.

ఈ వజ్రనాథచరిత్రమును వ్రాసినకవి అనుముల సుబ్రహ్మణ్య శాస్త్రిగారు. ఈయన నెల్లూరి మండలవాసి. ఈయన గతించి యిప్పటికి అయిదారు సంవత్సరములయినది. ఈయన కర్నూలు బళ్లారి మండల ములలోనున్న ఎల్లరెడ్డితోడను మిక్కిలి మైత్రిగలిగి వర్తించెడివాడు. అందును శ్రీదైవముదిన్నె రామారెడ్డిగారితోఁ బ్రాణమైత్రి. దైవము దిన్నె రామారెడ్డిగా రసంగా దత్తమండలవాసులకుఁ జరిపించిశులు. ఆయన కవితాలోలుడు, త్యాగశీలుడు, ధార్మికుడు, రసజ్ఞుడు, సర్వ కల్యాణగుణ సంపన్నుడు, అసవేమారెడ్డి ప్రభృతులతోఁ దులతూగు వాడు. ఆయన కీ కవి ఆస్థానపండితుఁడై యుండెను. ఇతఁడు కవితాచన యందేకాక గాజకీయ వ్యవహారములయందును గడుంగడు దక్షుడు. ఆయా సమయములయందు కీ కవి రచించిన చాటువులు ఒకపుస్తకము నకుఁ నరిపడియున్నవి. ఈతని కవిత ప్రాచీన సాంప్రదాయాను కూలముగా నున్నది. అచ్చటచ్చటఁ బాండిత్యపుఁగొరత దెలుపు పద్యములున్నను మొత్తముమీఁద గవిత్యము రసవంతమైనది. ఇతఁడు 'రెడ్డి చరిత్రము, సంయుక్తావరిణయము' అను మరి రెండు గ్రంథములు రచించెను. ఇందలి సంయుక్తావరిణయము దైవముదిన్నె రామారెడ్డి గారికే అంకిత మీయఁబడినది. ఇది అముద్రితము.

ఈ వజ్రనాథచరిత్రమునకుఁ గృతిపతి శ్రీదైవముదిన్నె రామకృష్ణారెడ్డిగారు. శ్రీరామారెడ్డిగారి దాయాదులు. వీరును రామారెడ్డిగారివలె సాధులు, కవితాలంపకులు, ధార్మికులు, త్యాగశీలురు. వీరీ కవినీ స్వయముగాఁ బ్రార్థించి యీగ్రంథమును వ్రాయించు కొన్నట్లు తెలియుచున్నది.

ఈగ్రంథమునందలి యితీవృత్తము శివపురాణాంతర్గత మని కవియే చెప్పినాడు. దీనియందు మనుచరిత్రయందువలె నొక గృహస్థు

నింటికి సిద్ధుడు వచ్చుట, అతడు తన దేశసంచారమునుగూర్చి
తెలుపుట, సిద్ధాదేశముచే నాగృహస్థ తీర్థయాత్రలకుఁ బోవుటయును
గలవు. పిమ్మట కథ మారిపోవుచున్నది.

ఈకవి కవిత్వమును గూర్చి నేను వ్రాయుటకన్న యొక
పద్యమును ఉదాహరించి రుచిఁజూపి మిగిలినది రసజ్ఞులొకమునకు
విడిచివేసెద. సిద్ధుడు తన దేశసంచారమును గూర్చి వజ్రనాభునితోఁ
దెలుపుపట్లనున్న పద్యమును జూడుడు.

సీ. ఆశలైనపుడెల్ల ♦ నందించు మాయన్న

పూర్ణమ్మ రుచియైన ♦ భోజనంబు

నడువలే కాయాన ♦ పడుచున్న బలమిచ్చి

రక్షించు మధుర మీ ♦ నాక్షి దేవి

ఒంటిగా భయమొంది ♦ యున్న భూతఁటిఁ గుంకు

మపురక్షఁబెట్టుఁ గామాక్షి తల్లి

కష్టముల్ తలఁచి దుఃఖముఁజెంద నిద్రకై

జోకొట్టు మాయమ్మ ♦ జోగుశాంబ

గీ. ఎండవానల గాలికి ♦ బెండువడినఁ

జల్లనగు చూడ్కి నమృతంబుఁ ♦ జల్లుచుండు

ద్రీపురసుందరి వెనువెంటఁ ♦ దిరుగుచుండిఁ


లీల నే యాత్రలనుజేయుఁ వేళయందు.

ఈకవి వ్రాసిన సంయుక్తాపరణయమును నచిరకాలము లోన
శ్రీరామరెడ్డిగారు ముద్రింపఁజేయుదు రని విశ్వసించుచున్నాను.

పండిత విధేయుడు,


సన్నిధానము సూర్యనారాయణశాస్త్రి.





వజ్రనాభచరిత్రము.

ప్రథమాశ్వాసము.



రామామణి నక్కిలిం బుగగుచుఁ జేంతఁ మహీకాంత శృం
గారంబుం గని తాళలేక కుచముఁగ్గుంబందుఁ గేలుంప నీ
కేరీతిఁ విడదనఁ ద్రావణము శౌరీ! యంచు నవ్వించు భూ
నాసిఁ ముద్దినువ్విష్టుఁడేలుతఁగృహఁ మారామకృష్ణాధిపుఁ.

మ. జనితానందరసా మ్మహో నుపరతిఁ సాగించుచుఁ మాళిచం
దుని నీక్షించి విలక్షచిత్త యగుచుఁ దుర్వారవేణీలతా
ఘన శంపంబునఁ జందునీ భయపడఁగఁజేయు నయ్యదిజా
ననముఁ ముద్దిను శంభుఁ డిచ్చుత సిరిఁ మారామకృష్ణయ్యకుఁ.

మ. శ్రుతిపాఠంబున నిర్లరాభయమునఁ లోకప్రజాసృష్టిసం
గతి వాణీనరసోక్తులఁ ముఖచతుష్కంజైన దివ్యాధరా
మృతపానంబున కింక నొక్కముగముఁ మేలొప్పు నాసిరచు వా
గ్గతికాంతుం డిమతం గృతీశ్వరున యంచంద్రార్క మాయుష్యముఁ.

సీ. కలశపయూరాలి • గూర్మబుతోలిబిడ్డి

శదుపార వలరాజుఁ • గన్నతల్లి

పిన్నజాబిలినెత్తి • పెంచిన సైదోడు

కలుముల నొడఁగూర్చు • కంబుకంఠి

రతికి సంసారంపురహి దెల్పు నిలుపెద్ద

పంట వలంతి చేపట్టు సవతి

సురకామినులపూజఁ • జొక్కెడు దొరసాని

దానవారాతి యథాంగలక్ష్మి

గీ. అహరహంబును సత్కృపామహిత యగుచు

భువిని గోరంట్లవిభుని సత్పుత్రుడైన

రామకృష్ణాధిపుని నూత్నభామమందుఁ

గోరి నిలిచి భాగ్యములు సేకూర్చుఁగాత.

సీ. ఏయమ్మ శైశవం • జేపారఁ జలికొండ

తిప్పలు వన్నెల • కుప్పలయ్యె

నేయమ్మ యావనఁ ప్రాయంబు దోప మ

స్మధ వైరిగిరికి జామాతయయ్యె

నేరామ లసదలంకారప్రశస్తికి

బాలచంద్రుడు పూలమాలయయ్యె

నేతల్లి సంసార • మించుకఁ జేయఁ గై

లాస భూధరము • నివాసమయ్యె

గీ. అట్టి శర్వాణి మృదువాణి • యభవురాణి

పరమకల్యాణి గోరంట్ల • ప్రభుతనూజా

రామకృష్ణునిఁ బలిచి రా • రమ్మటంచు

మించు నైశ్వర్య మిచ్చి రక్షించుఁగాత.

సీ. ఏసారసాక్షి పద్మాసనుసతియాటఁ

బ్రచురించుఁ గోమలపాణితలము

ఏలోలనేత్ర మహాశగామినియాటఁ

దమిదెల్పు మందయానములసొంపు

ఏతన్వి సురమాని • మాతయా తెఱిగించుఁ

బరిపూర్ణశాంతకృపారసాప్తి

ఏలేమ బాలేందుమాళిసోదరి యాటఁ

దెలుపు గోమల దివ్య • దేహలతిక

గీ. అట్టి శ్రీవాణి మదబంధఃరాభవేణి
లలితరోచిష్టు నద్గుణాఃలంకరిష్టు
రాజశేఖరభ్రాజిష్టు • రామకృష్టు
మత్కృతీశ్వరు దగిఃజేరి • మనుచుగాత.

మ. వినుతింతు నిగమాంతసంతత మహావిభ్యాతచారితుని
మునిరాజన్య నమస్కృతాంఘ్రియుగళు • భోగీంద్రభూషావృతు
ఘనబర్హిర్ముఖ కార్య నిర్వహణ వి • ఘ్నధ్వాంత మార్తాండుని
మును మత్కవ్యము సంతరాయములలో • మున్గింపకుండదయ.

గీ. రాముకార్యార్థమై సాగఃరంబుదాటి
జానకినిఁ గష్టములనుండి • సంతరించి
అవనిఁ జిరకాల ము త్తమయశముగన్న
అంజనాసుతు హనుమంతు • నభినుతింతు.

మ. ఘనవాల్మీకిని వ్యాసమానిసి శుకు • గాలీదయాపాతుఁ జో
రునిదండి భవభూతి మాఘకవి భద్రు • శంకరు సోము భా
సుని మాయూరుని భారవి సుకవిపూజ్య మల్లాణు బిల్లాణు
మనమందు మును వేడెద విబుధ సన్మానై కపారీణుల.

మ. వరగీర్వాణవచస్సుభాకలిత దివ్యాంధోక్తిభాగీరథి
బరువెత్తించె నెవండు భారతమహావారాశి కా నన్నయ
స్థిరపాండిత్య విచక్షణుం డయిన మా • తిక్కయ్యనుం బెగ్గడ
గరుణాపూర్వులఁ బెద్దనాదులను వీకంగొల్తు నశ్రాంతము.

మ. స్వపటాటోపమున స్వకీయకృతుల • జ్ఞాఘించు చన్యండుని
క్కవుఁదెల్వి రచియించు కావ్యముల లెక్కల్లేని దోషంబుల
జవలస్వాంతమునం గనుంగొనుచుఁ దత్సారస్యముల్ గోలకే
కపిచేష్టల్ పచరించు కాకవుల మ్రొక్కంబోదురే సత్కవుల్.

సీ. అధివసించెను నెవండుమరచింతాత్మకూ
రాస్థాన మంటపహర్ష్యమందు

అలరించె నేఘునుం • డల్ల సీతారామ

విభుని శాస్త్రీర వాఃగ్వితతి వేత

ఆలించె నెవ్వండు • బాలసరస్వతీ

తర్కతీర్థుఁ డటంచుఁ • దనయుఁ బిల్వ

చాలించె నెవఁడు సాఃపాటు వస్త్రము విద్య

నొసఁగి విద్యార్థుల • నుచితరీతి

గీ. యశము నార్జించె నెవఁడు నాఃశశిగ సట్టి

బుక్కపట్టణ సత్కులాంభోధి పూర్ణ

చంద్రుఁడౌ బుచ్చి వేంకటాఃచార్యవర్య

పాదయుగళంబు సతతంబు • భక్తిఁ గొలుతు.

వ. ఇ ట్లభీష్టదేవతాప్రార్థనంబును సుకవీశ్వరాభివందనంబును
గుకవిధిక్కారంబును సద్గురుస్మరణంబును గావించి యేదైన నొక్క
ప్రబంధనిర్మాణ కుతూహలండునై యున్నత.

సీ. భువనాద్భుత మహావిభవ రమానాసగు

పరగు దైవము దిన్నెఁపురనివాసి

మాన్యగోరంట్ల రాజన్య పూర్వార్హిత

పరిపూర్ణ సత్పుణ్యభాగ్యరాశి

గోరంట్ల మాధవ • శౌరి కాదుణ్ణ సఁ

పాదిత సకలవైభవ విభాసి

వరకామినీ ద్వయీ • సరస సల్లాప సఁ

భావితాకార రేఖావిలాసి

గీ. సకలసుగుణ పయోరాశి • సర్వకావ్య

లక్షణాలోకనాభ్యాసి • లతల సుకపి

భాషణసుధాసరోహంస • భవనిరాసి

యైన ధనదుండు రామకృష్ణాభిదుండు.

న. వెండియు నతండు నిఖిల భూమండల మండనాయమాన
పాండుర డిండిర కర్పూరఖండ సుధాసమాన నిజయశోమండలుండును,
అంగీకృత నిజగృహంగణ రంగస్థల నృత్యస్థనాంగనామణి శృంగార
సంగీత సుధాతరంగిణి తరంగ సాంగత్య నిరంగీకృత సంతోషిత నిజాంత
రంగుండును, సురసుందరీసమాన వర చంద్రాసనా నయనీందీవరద్వంద్వ
నవీనకందర్పసమ తనూనీందర్య భాసురుండును, సంతత సకల హరి
దంతరాగ దనసంత వనప్రియ విపంచికా పంచమన్వరసమంచిత వచనా
మృత సుకవినీచయరచిత హృదయగద్య పద్మప్రబంధ బంధుర రసప్ర
వాహ బధిరీకృత నిజసభాభవనుండును, సంతత సమభ్యాసిత మాధవ
పదారవిందయుగళ నిష్క్యండి మరంద తుందిల హృదయేందిందిరుండును,
ఇంద్రోపల వినిర్మిత ముఖద్వార మంటప ప్రాకార గోపుర హేమపద్మ
రాగభుజిత గర్భాలయ ప్రతిష్ఠాపిత రామలింగేశ్వర మహాదేవసందర్శన
దీక్షా విచక్షుండును, భూసురాశీర్వాద పురస్కరద త్తఫలాక్షతకుసుమ
గర్భ కలశాంభోధి పరిపూర్ణ కుముదబంధవుండును, గుఱ్ఱవర్మ
గోత్రోద్భవుండును, రక్షి తాశ్రిత విద్యజ్ఞన పరివేష్టితుండు నై నిందుకొలు
వుగడి యుక్కునాడు.

సీ. కోరి న ట్లుడుముళ్ళ ♦ గుర్తి వేమారెడ్డి

భీమరుం డొకచోట ♦ జేరియుండ

దైర్యశాలియుఁ నన్ను ♦ నమ్ముండు సంచీవి

రెడ్డి వేరొకచోట ♦ బ్రీతినుండ

గుణశాలియగు నన్ను ♦ కొడుకు శ్రీశివరామ

విభుఁ డాజ్ఞానీ తటి ♦ వేచియుండ

నార వివేక విచారించు బంగారు

గాడుమంత్రాంగ సంఘములు దీర్ప

గీ. శుద్ధహృదయుండు పూజ్యుండు ♦ సుబ్బరామ

శాస్త్రీ హరికథా కథనంబు ♦ జరుపుచుండ

వరకుమారికయా విరూపాక్షదేవి

ముద్దు సుద్దులచే బొద్దు • పుచ్చుచుండ.

సీ. నను శ్రీభరద్వాజ • మునినాథవరగోత్తు

చంచుబ్రహ్మేశ్వర • శాస్త్రిసాస్త్రి

గవిధీర వీరరా • ఘవ సుధీమణిపుత్తు

ననుములాన్వయ కోమ • లాబమిత్తు

రామరాయాస్థాన • రమణీయవసజ్జె తు

మైసూరు రెడ్డి స • న్మానపాత్తు

ధరణీశపూజిత • ద త్తమాన్యజ్ఞేత్తు

గుకవీశగర్వాంధ • కుముదమిత్తు

గీ. సరస సద్గ్రంథచింతనా • సారమధుర

ధోరణీ పూరణీయ బంధురకవిత్వ

నయవిధేయు సుబ్రహ్మణ్య • నామధేయు

గనుచు హర్షంబుతోడ ని • ట్లనుచు బలికె.

శా. బ్రాహ్మీసత్కరుణా కలాక్షచయ సౌభాగ్యంబుమై సర్వదా

జిహ్వాభూతరసంబులం గవిత వాసింగాంచఁగాఁ జెప్ప సు

బ్రహ్మణ్యుడ ! నీదుసౌ మృదుచు నేభావించు నిగాంచుట

బ్రహ్మీనందము గల్గె నాకు హృదయాబ్జంబందు నిక్కంబుగ.

క. మాకు హితుఁడవు సకలవి

ధాతుశలుఁడ వదియుఁగాక • తల్జుఁడవౌట

నీకుం దెల్పెద మొక్క మ

హాకార్యము దలఁచినాఁడ • నది యేమగునో?

౪. గుడి శిథిలంబగు; ధనము • గొందురుచోరులు; నూయి పూదు; పెం

జడిఁదెగుఁ జెర్వు; ప్రిపుచెడిన వనముం జెడు; విప్రరక్షణం

బడఁగును లేమిపైఁబడిన; • నన్నిటికన్న జిరాయువైన దీ

పుడమిని గావ్యమిం డనుచు • బూజ్యులు పల్కగ విందుమెచ్చట.

సీ. అర్పించితివి తొల్ల • సతిభక్తి శతకంబు

రచించి జలశాయి • రంగవతికి

నంతరించితివి మేల్ • స్వాదూక్షులమర సం

యుక్తా వివాహ ప్రసక్తియంద

హరికథాసరణిగా • విరచించితివి సాధ్వీ

తిమ్మాంబికాదేవి • దివ్యమహిమ

దేశకాలస్థితుల్ • తెలియవ్రాసితి మొన్న

శ్రీమించు మామూర్వ • రెడ్లచరిత

గీ. చిన్నగ్రంథంబు లెన్నెన్న • చేసినాడ

వింకఁ జేయంగఁ దలచితి • శాంకరీకృ

పారసం బెల్లవేళ నీ • పైనిఁ బరగు

మహిని నీపుణ్యమొన్న సామాన్యమగునె?

సీ. శంకర భారతీ • స్వామిని నుతులచే

మప్పించి నేల్వలు • గప్పినావు

కవితచే నలరించి • గద్వాలనిభుఁ డిచ్చు

కట్నమఁల్ బలుదీవి • గట్టినావు

మహిమూడురెడ్డి నన్మానవు సోవర్ణ

వలయంబు లిరుగేల • నిలిపినావు

తిరుమలరాయ విత్తీర్ణరత్నాంగుళి

యకళోభపాణివై • యలసినావు

గీ. రసికశేఖరుడ రామ • యయఁడొనఁగు

సంచసరిగంచు టుల్ల రీయముల వల్లె

వాటుసింగార మొడగూర్చ • నీటుగులుకు

చుందు నీ కేటికొరత లేకుండు నెవుడు.

సీ. రాజేశ్వరపదాబ్జ • పూజనాద్భుతభక్తి

భరితున కతిసీతి • భరితునకును

రామాంబికాగర్భ • రత్నాకరామృత

కరునకు మోహనా • కారునకును

చటుల దుర్గుణబద్ధ • శాత్రవదోర్లర్వ

మధనున కంగనా • మన్మథునకు

కవిజనావనబద్ధ • కంకణ వరకరాం

భోజన కాశ్రిత • భోజనకును

గీ॥ రాజకులభూషణునకు • మా రామరాయ

ప్రభునకెదమెచ్చు నాస్థాన • పండితుఁడవు

కలదు మాయాంధ్ర రెడ్డి వంశంబటన్న

నీకు నభిమాన మతిప్రేమ • నిక్కువముగ.

శా. మాతాతల్ మును పుణ్యకార్యములఁ బ్రేమంజేసి లోకంబునన్

ఖ్యాతి బొందిరి నాఁడు నేఁ డనక నా • కల్పాంతమున్ సజ్జనుల్

ప్రీతిం బొందఁగఁ జేయనేర్తుమె? యశఃశ్రీమించు సత్కార్యముల్

చేతోమోసముగల్గ నేఁడును జయః శ్రేయోభిరామంబుగన్.

ఉ. కావున నొక్క దివ్యకథఁ • గమ్మని తేనెల సోనలూర హా

రావృత భారతీకుచయుఁగాంతర ముంకుమ పంకగంధ సం

భావితగంధవాహ మృదుమందగతి ప్రసరంబురీతి మో

దావహతన్ రచింపవలె • నంకితమున్ గృహ నాకు నీవలెన్.

చ. కలవు పురాణముల్ కథలు • కల్పనలున్ ఘనకావ్యముల్ మహా

జ్వలరసపారవశ్యముగఁ • జాలు రసజ్ఞత కవ్వ చూచినన్

సలలిత నీతి పద్ధతుల • సంగ్రహరీతి చరిత్ర నొక్కటిం

జెలఁగ రచించి తత్కృతికిఁ • జేయుము భర్తగ నన్నుమిత్రమా!

గీ. సకల దేవతావితతిలో • శంకరుండు

ఘనుఁడు తత్సాక్షిమిపై నాకుఁ • గలదుభక్తి

గానఁ జేయు భక్తిరస ప్రధానముగను

శివుని మాహాత్మ్యమును జెప్ప • చిన్నికథను.

వ. అని పలికి వినయవిధేయపూర్వకం బగు కర్పూరతాంబూల
చీని చీనాంబర జాంబూనదాభరణంబుల బహుమానంబుగా నర్పించి
మ్రొక్కిన నేనును దత్తుగుణవిశేషంబుల కాశంధంబు నొంది
తత్కృతిపతి నుద్దేశించి యిట్లంటిని.

సీ. దృఢమైన భక్తిఁ బ్రతిష్ఠింపితిచివి రామ
లింగేశ్వరునిఁ దదఁగ్ధాంగసతిని
గురియించితివి నిన్ను • గోరివర్ణించిన
కవిచాతకములపైఁ • గనకవృష్టి
బెట్టించితివి రమా • వేంకటేశ్వర దివ్య
కల్యాణవేళఁ బఁకాన్నములను
జేయించితివి వహఁవా యన ధనమిచ్చి
బ్రాహ్మణపటులకుఁ • బరిణయములు

గీ. కోరితివినేడు కవితాకుఁమారి తీయ
నైన కెమ్మోవి కమ్మని • పానకంబు
ధన్యతముఁడ వన్నిటనీవు • దలఁచినట్లు
యగునుగావుత రామకృష్ణావనీంద్ర !

చ. వరకనకంపుఁ గల్పనకు • వజ్రము తా లభియించినట్లు వి
స్తరత రసాలపాళికి వసంతము దోచినయట్లు యశానన
స్ఫురితనితంబినీషణికి • సుందరపూరుషుఁ డబ్బినట్లు మ
ద్వరకృతి కీవు భర్త వగు • భాగ్యముకన్న మరేమి కావలె ?

వ. అని పలికి.

సీ. రాజేశ్వర వరాంఘ్రి • రాజీవబంభర
శ్రీరామరాయ కృపారసంబు
బుక్కత్రయస్వయ • బుచ్చి వేంకటగురు
వర్యపావన పాదపద్మసేవ
వేంకటేశ్వర పాదపంకజార్పిత మల్లి
కా ఘుమంఘుమిత సాగంధ్యలహరి

కాత్యాయనీ దివ్య ♦ కబరికా మందార

మాలికామంజుల ♦ మధురసంబు

గీ. కారణంబులు పోల్చి వ్యాచాకములు గాఁగఁ

గలిగినట్టి కావ్యరచనా ♦ కౌశలమున

వ్రాయఁబూనితి వజ్రినాభ చరితంబు

రామకృష్ణాభిధునిఁ గృతిప్రభునిఁ జేసి.

ఉ. పండితులెల్లరున్ విని సె, బాసనకున్నఁ గవిత్వధోరణి

మండితుఁ డూరకున్నె? యొకమాదిరి కబ్బము లల్లకుండఁ బు

త్తుండు జనింప మంచియగు ♦ రూపసికాడనియెంచి రూపహీ

నుండు నిజాంగనన్ వదలునో? సుతుఁగాంచి తరింపకుండునో?

చ. కలిగినసౌదమ్మలో సొగసు ♦ కల్పనఁ జేసి కవిత్వకన్య మీ

నెలవున కంపినాము తగు, నేర్పులుదిద్ది సుఖింపుటాప్పుఁ గే

వలదృఢతర్కశాబ్దిక వి, వాదబలాత్కృతిఁజూపి తత్కుచం

బులఁగల శల్యలేశముల ♦ ముందుగ నెంచకుడయ్య! పండితుల్.

చ. అగువదినాల్లు విద్యలను ♦ నావల కీనల ద్రౌప్తిచూచియే

విరచన చేయఁగావలెఁ గవిత్వ మటన్నను నాతరంబె? యే

నెరసులులేక చెప్ప నల ♦ నీరజగర్భస్థకై నగాని త

ద్వరసత్తికై నఁగాని కడుభారమటంచును మీరెఱుంగరే?

గీ. అన్నిరీతులఁ బండితాష్టదశరము

గాకయున్నను గొన్నింటఁ ♦ గవుల ధర్మ

మనుసరించియే బుధులను ♦ దనువఁగలద

టంచుఁ జెప్పెద నెటులై న ♦ మంచిదనుచు.

—కృతిపతివంశవర్ణనము—

గీ. బ్రహ్మచే మున్ను సృజి యింపఁ బడిన నాల్లు

వర్ణములయందు నుత్తమ ♦ వర్ణనమున

నలరుచుండ నాంధ్రక్షత్రియాన్వయంబు
ఘనత నీనాఁడు పాఁకనాఁ డనఁగఁబ్రబలు.

సీ. గాతమీ కావేరికా జలక్రీడాది

పరిపాటి గలనాఁడు ♦ పాఁకనాఁడు

శ్రీశైల సిద్ధేశ ♦ శివముఖ్యనిర్మాణ

పరిపాటిగలనాఁడు ♦ పాఁకనాఁడు

రాయవేశ్యా భుజంగాయ గోవాళాంగ

పరిపాటిగలనాఁడు ♦ పాఁకనాఁడు

తుంగభద్రాతీర ♦ దుర్గప్రతిష్ఠాది

పరిపాటిగలనాఁడు ♦ పాఁకనాఁడు

గీ. అట్టి పాఁకనాటి కులమం ♦ దధికపుణ్య

గణ్యమై శత్రుహరణ ప్రాప్తివీణ్యమైన

గుఱ్ఱ భూపాలచంద్రుని ♦ గోత్రమొండు

దనరు నీనాఁడు గుఱ్ఱరాడ్ గోత్రమనఁగ.

కం. ఆవంశభవులలోపల

ధీవినుతుఁడు పెద్దరెడ్డి ♦ ధీరుఁడు రిపునం

భావిత వర పదయుగళుం

డావిర్భవమొంది ప్రబలె ♦ నత్యధికుండై.

సీ. స్థాపించు నొకనాఁడు ♦ దైవంబు దిన్నె దు

ర్గాగ్రశృంగముల బంగారు పడగ

మేపించు నొకనాఁడు ♦ మేటికంభాణీలఁ

దురకరాజు గులాబితోటలందు

కోపించు నొకనాఁడు ♦ కొసరి సామంతుల

కవ్వముల్ రాని సకాలమునకు

వేపించు నొకనాఁడు ♦ వేరంబునను ముట్టి

నచ్చిన తురక నవాబుదొరల

గీ. వేడ్కఁజూపించు నొకనాఁడు ♦ వేడినంత
నగ్రజాతికి దివ్యాగ్రహారములను
అతఁడు సామాన్యఁడే? యనేకావసంద్ర
ప్రణుతగుణుఁడు పెద్దారెడ్డి ♦ ప్రభువరుండు.

కం. ఆరెడ్డిప్రభుఁడు మల్లమ
నారీమణియందుఁ గనియె ♦ నాగయరెడ్డి
సూరిజనంబుల లేముల

బారఁగఁ దొలంగ మేల్మిబంగరు కడ్డి.

కం. అంబాత్రయ సమ మహిమా
డంబర సాధ్వీ శిరోవిడంబిత సుయశో
బింబం గనియెను వర తి

మ్మాంబా సుగుణావలంబనయక కదంబా.

సీ. నిజనాగమునుబట్టి ♦ నిలుపుఁడియని పజ్జి
తప్పయ్యెనని లోనఁ ♦ దల్లడిల్లు

కై నేతు నీనాగ ♦ కంకణంబని శంభుఁ

డంతలోఁ బొరపాటు ♦ కెంతనూర్పు
బుప్పించె నుపవన ♦ పున్నాగమని నల

కూబరుం డరనాల్క ♦ కొఱుకుకొనును
యాగంబుచే వేల్పునాగవాసం బబ్బు

నని యముండంతలో ♦ నదరిపడును

గీ. నాగ శబ్దంబు నుడువంగ ♦ నాకలోక
వాసులగు వారికే యిట్టి ♦ భయము గలుగ
శత్రులకు నాగ శబ్ద సంస్మరణవలన
నడలు గలుగుట యనఁగ నయ్యదియు వింతె?

సీ. నిజయోగ వహ్ని దీప్తిచయంబు వెలిఁగించి
తనకు దాక్షాయణీత్వంబు నెఱపుఁ

గూర్చి శాస్త్రవశిరః కుంతనం బొనరించి

తన చండికా సుమా త్వంబుఁ దెలుపు
భుజ బలార్జిత మర్గ • భూమాలఁ జరియించి

తన సార్వతీ ధర్మమును వహించు
స్వకులంబునకు శుభ • ప్రకరంబుల నొనంగి

తన సర్వమంగళాత్వంబుఁ దెలుపు
గీ. పర పతవ్రతీయయ్యు రేవత్వ మొంది

పిలిచినను బల్కు నిపుడైనఁ దలంచువారి

కిచ్చు నఖిలార్థ సిద్ధి యా • సచ్చరిత్ర

తిమ్మమాంబిక భూషిత • దివ్యలోక.

కం. ఆ నాగిరెడ్డి పాపమ

మానిని నిజధర్మ సత్తగ • మహిమేలి యశో

మానితుఁ డై నుతు లిర్వర

భూనుతులం గనియెఁ బూర్వ • పుణ్యవశమునక.

గీ. రామిరెడ్డి లక్ష్మారెడ్డి • నామయుగము

నిజతనూ సుందరతకు వన్నియను బెట్ట

సద్గుణంబులు దివ్య భూషణలు గాఁగ

రామ లక్ష్మణులటు దినకృమతఁ జెరిగి.

నీ. యజ్ఞపూరుష సంభ • వాపవాదులు దాశ

రథులంచుఁ బ్రజలాడు • రట్టువోవఁ

బైఁ బ్రేమగాని సావత్సేయు లొండొరుల్

నిజధర్మ లేదన్న • నింద బోవ

ఆగర్భసంపద • లందియు నారామ

వాసులేగద యన్న • వాదుబోవ

నాసికా కర్ణహీనగఁ జేసి రబలను

దుండుకు నూనిను లన్న • దూటువోవ

గీ. రామలక్ష్మణు లీనాఁడు + రామ లక్ష్మ
ణాఖ్యులై నేటి యాంధ్ర రాజాన్వయమునఁ
బాప మాంబికా తనయులై ♦ ప్రబలి రిపుడు
ప్రేమ వణ్ణంపఁ గలఁడె ? వాల్మీకియైన.

కం. ఘనుడైన లక్ష్మీరెడ్డికి
జనియించెను బుత్త్రయుగమునద్గుణయుత మా
చినవేంకట పెదవేంకట

యనుపేరుల తోడఁ బ్రబలి ♦ రవిరళ గరిమన్.

గీ. పాపహరణ విచారణ ♦ పటిమ గలిగి
అచల వాసత్వ సంసిద్ధినధిగమించి
శ్రీ యశో దయా వృద్ధుల ♦ చెలువు మిగిలి
తమదు వేంకటనామ సార్థకతఁ గనిరి.

కం. ఆ చినవేంకటరెడ్డికి
యాచక సంతాన భూరుహాకృతికి సుతుల్
తోచిరి నలుపురు హరుకృప
శ్రీ చిరకీర్తిని వహించి ♦ చెలఁగఁగ వారున్.

సీ. నందనందన పాద ♦ వంధనాద్భుత చిదా.

నందానుభవుఁడు గోవిందరెడ్డి

రమణీ మణి మనోరమణీయ సూద్యాన

తల నూత్న చైత్రుండు ♦ తమ్మిరెడ్డి

మత్త శాత్రువ గర్వమాన నిర్మూలనా

హ్లాస ధైర్యగుణుండు ♦ మాదరెడ్డి

సత్యధర్మదయా విచార సారమహత్త్వ

భీమాగ్రజాతుండు ♦ భీమిరెడ్డి

గీ. వీరలొక రొక్కరిని మించువీరులగుచు

నలరుచుండిరి మర్జన ♦ హాసన శిష్ట

రక్షణాధ్యంబులైన ముఠారి కరచ

తుష్టయముబోలి నిత్య సంతోషులగుచు.

గీ. నీతి యుతులగువారి కనిష్ఠుడైన

భీమిరెడ్డి బీదలపాలి ♦ వేల్పుగిడ్డి

బంధుగౌరవంబుల కెన్నఁ ♦ బసిడికడ్డి

ప్రబలు నెడలేని విపుల ♦ పంటదొడ్డి.

సీ. ఒక భీముఁ డఖిలలో ♦ కోన్నతమోహన

మూరియై స్థానమై ♦ మూలనుండె

ఒక భీముఁడతి భాగ్య ♦ నికరుడై యిరుసారి

పుత్రీ స్వయంవరంబును రచించె

ఒకభీముఁ డత్యంత ♦ ప్రకట శూరుండయ్య

మత్స్యావనీంద్రుచే ♦ మనుపఁ బడియె

ఒకభీముఁ డవని మృత్యుంజయాకృతియైన

ద్రాక్షాటవీముఖ్యధాముఁడయ్యె

గీ. ఘనతరైశ్వర్య భాగ్య సంగ్రామకళల

దీటు రారైరి భీమాభిధేయగరిమ

నమరియును రెడ్డి చినవెంకటయ్య కొడుకు

భీమిరెడ్డిక సంగ్రామ ♦ విజయరథికి.

గీ. అట్టి శ్రీభీమిరెడ్డి వెంకాంబతనకు

ధర్మ పత్నియై సేవావిధంబు జరుప

సౌఖ్యలాలసుడై జితస్మరులు రూప

విభవులగు నల్వరుసుతుల ♦ వెలయఁగనియె.

శా. లక్ష్మీనాథ కటాక్షపాత్రుడగు పుల్లారెడ్డి గోరంట నా

మత్స్యామండల భూషణోత్తరఁడు రామా రెడ్డి దుష్టారి లో

కత్మాభృచ్చయ వజ్రసాదుడగు లింగా రెడ్డి యీ నల్వరు

లక్ష్మీసూను సమానరూపవరవై లక్షణ్యమింపారఁగన్.

శా. సాక్షాన్నైగమపూదుషుల్ పలె సరోజాతాసనాస్యాకృతిన్
 రక్షోనాథ విదారణో త్తమ రమాః ప్రాజేశహస్తాంబుజా
 తాక్షేపంబు లనం జెలంగిరి యశోవ్యాపార సంభూత రా
 హుక్షోభాకరణక్షపాకరశరీ • రోద్వేల లే ఖాల్తులై
 సీ. సిరినిగాంచినవాని • సిరినిఁ బెంచిన వాని

సిరివరించినవాని • జెలువుఁగాంచు
 గిరినిఁజుట్టినవాని • గిరినిఁ బట్టినవాని
 గిరినిఁగొట్టినవాని • కీర్తిఁగాంచు
 హరినిఁ గూడినవాని • హరినివేడినవాని
 హరిని దోడను వాని • నధిగమించు
 శరధిఁ బుట్టినవాని • శరధిఁగట్టినవాని
 శరధిఁ దిట్టినవాని • సమతఁగాంచు
 గీ. చటులగంభీర భాగ్యరక్షణవచస్సు
 కీర్తి భోగ సంగ్రామభక్తి బలకాంతి
 విజయనియమంబులను సాటి • పృథివిఁగలరె!
 శ్రీకరుండగు పుల్లయఁరెడ్డిపతికి.

సీ. రాముండు యాదవ • రాముండు కల్పకా
 రాముండు బలశౌర్య • కామదముల
 మారుండు గంగా కుమారుండు భవ్య కు
 మారుండు రూపధీసారగరిమ
 భరతుండు శ్రీరాజభరతుండు జగమ్మగ
 భరతుండు భక్తి సంభరణకాంతి
 భద్రుండు ప్రోథసాభద్రుండు శ్రీరామ
 భద్రుండు శృంగార • పటిమనియతి
 గీ. చంద్రుఁ డా హరిశ్చంద్రుండు • సరసకళల
 సత్యవాగ్దృష్టి నని జనుల్ • సన్నుతింప

రెడ్డికుల భూషణుండయి ♦ శ్రీవహించి

ప్రబలె నొర లింగారెడ్డిప్రభువరుండు.

శా. రామారెడ్డి వెలింగెఁ దన్నుఁ గని యాఁరా కేందు బింబాననల్
రాముండంచును సోముండంచును దమిన్ ♦ రంభామనోహరియా
శ్రీమంతుండను చింద్రసూనుండనుచున్ ♦ జిత్రంబు లుద్యానపున్
సీమం జేర్చు వసంతుండంచును మదిన్ ♦ జెన్నారఁగా గాంచుచున్.
సీ॥ తలఁచెనా ! యొకమాటు ♦ దయచేసి మాధవ

స్వామి కన్నెదుటఁ బఁచారు సేయుఁ

బలిచెనా ! యొకతూరి ♦ భీతిల్లి వైరులు

తలలపైఁ జేమోడ్చు ♦ దాల్పవలయు

కొలిచెనా ! యొకతేవఁ ♦ గొంగులవరహాల

గవులు కుబేరుపైఁ ♦ గవియవలయు

వలచెనా ! యొకసారి ♦ నలకూబరునిరంభ

కు దవిచ్చి తీర్పఁజూలదు ఋణంబు

గీ॥ పొలిచిన మరొక్కమారు విభూషణములు

చీనిచీనాంబరముదాల్చి ♦ చిన్నప్రాయ

మునను నుదయించు భానుని ♦ మురువుజూపి

మురిపెములఁబెంచు గోరంట్లభూవిభుండు.

సీ॥ కమనీయభంగ మంగళరావ తుంగభ

ద్రానదీ జలముల ♦ స్నానమాడి

సావర్ణకటిసూత్ర ♦ సమితి కాంతులు గ్రమ్మి

వలిపెమడుంగు చల్వలుధరించి

పరిపూర్ణశశిరీతి ♦ భాసిల్లు ముఖముపై

కమనీయభూతి రేఖలనుదీర్చి

పరిశుద్ధకాంచన ♦ పాత్రల జలములు

గంధపుష్ప ఫలాదికములుచేర్చి

గీ॥ భక్తిఁ బద్మాసనస్థుడై • పద్మనాభు
దానవాంతకు హరిని మాధవునిఁ బూజ
సేయువేళలఁ బ్రత్యక్ష • శివుఁడనంగఁ
దోచు గోరంటువిభుఁడు నిర్ధూతభవుఁడు.

శా॥ గోరంటాధిపు పూజలక మరగి వై • కుంతుండు క్షీరాంబుధి
గారీశుండు తుషారశైల వసతిం • గాంక్షించుటలో మాని ల
క్ష్యరాజీవముఖుఁ భవానినిఁ దమింజేరంగ రాబిల్చి తా
ర్సారంబై న నివేదనాదనము నా • స్వాదింతు రెల్లప్పుడుకా.

శా॥ పుల్లారెడ్డియు వెంకమాంబికను సత్సార్థ ప్రభాజాలక
హృల్లోలంబుగఁ బెండ్లియాడి కనియె • హీరాహిరాట్పందిరికా
పుల్లంబైత శశాంకశారద మహాంభోవాహ దివ్యాపగా
కల్లోలాయితకీర్తి భాస్వరుని సం • గ్రామైకపారీణినికా.

కం॥ దనుజారియెడను భక్తిని

వనధిని లంఘించునట్టి • బలసంపత్తికా

హనుమంతుఁ బోలఁ బిలిచిరి

హనుమంతయ రెడ్డి యనుచు • నార్యులు ప్రీతికా,

సీ॥ వెలయనెచ్చట శిలావిగ్రహంబులుగన్న

నచ్చట దేవాలయములు దీర్చు

ఎచ్చటఁ బ్రజ నీటి • నెడగాఁగఁ గన్గొన్న

నచట బావులుద్రవ్వ • నర్థమిచ్చు

ఎచ్చట శివలింగ • మీక్షించు నది వార

కాసి యం చభిషేక • మలరఁజేయు

నెచట బీదజనంబు • లెదురై న నచ్చట

నన్న సత్రింబు లెన్నె • నఁబెట్టు

గీ॥ ఎచటఁ బరకాంతలంగను • నచటఁ దనదు

మాతృదేవతలని ప్రక్క • మార్గమొదుగు

కలరొకో నృపుల్ మూఁడు లోకముల వెదుక

శ్రీకరుండగు హన్మంతరెడ్డిసములు.

గీ॥ శ్రీమహీసతుల హరి వరించి నటుల

చుట్టములు మెచ్చ వరియించె శుద్ధమతుల

నిర్వర ననంతదేవి సమిద్ధచరితఁ

బాపమాంబను సంతోష భరితుఁడగుచు.

కం॥ ఆయిర్వరు తరుణులయం

దాయశ్శ్రీయుతుని సుగుణు ♦ నాత్మజు నొకనిన్

శ్రీయోషాసమ రూప

ధ్యేయలఁ బుత్రికలఁగనియె ♦ నేవుర నెలమిన్.

ఉ॥ బాలుఁడు బాలికామణులు ♦ బంధులు మిత్రుల సోదరుల్ యశ

శ్శీల విచారుతా సతులు ♦ చేయుచుఁ గన్నులపండు వెప్పడున్

బాలును బాయసంబు దన ♦ పంజ్ఞాని జేరి భుజించుచుండ నా

పాలసముద్రుఁడట్లు కనుపట్టును రెడ్డియుఁ దత్కుటుంబమున్.

గీ॥ నానాహూదరి లక్ష్మీయ ♦ నంతమాంబ

యందు జన్మించె శ్రీలక్ష్మమాంబ యనఁగ

విడుతు నేయంచు శివరామ ♦ విభునిపేరఁ

బాపమాంబకు జన్మించె ♦ బద్ధవైరి.

క॥ శివరామవిభుఁడు పెరిగెను

శివరామపదారవింద ♦ సేవాపరుఁడై

శివతనయు విక్రమంబును

శివవైరి సురూపగరిమ ♦ చెలఁగఁగఁ దనకున్.

గీ॥ మున్ను గోవిందునకు వర ♦ పుత్రిలక్ష్మి

నర్పణము సేయు క్షీరాబ్ధి ♦ ననుకరించె

వేడ్క హనుమంతరెడ్డి గోవిందరెడ్డి

కాత్మజాతయా శ్రీలక్ష్మమాంబ నిడఁగ.

క॥ కులుమాల లక్ష్మీరెడ్డికిఁ

గులపావన యగుచు నొక్కఁ ♦ కూతురు గలుగఁ

లలితుఁడు శివరామయ యా

లలనామణిఁ బెండ్లి యయ్యె ♦ లక్ష్మాంబికనుఁ.

మ॥ కరుణాపోషిత విద్వదాశ్రితుఁడు లిం॥ గారెడ్డి కందర్ప సుం

దరుఁ డాత్మీయ సుహృదకాంతి కలిత ♦ న్యాయైక చిత్తఁ రమా

చిరకాదుణ్య కటాక్షపూర్ణ విభవ ♦ శ్రీ కేశవాంబక గుణో

త్తరఁ బాణిఁ గ్రహియించి సౌఖ్యనియతిఁ ♦ దామించెగేహస్థతఁ.

గీ॥ అట్టి కేశవాంబిక యందు ♦ నతఁడు గనియె

సుతుల నిర్వుర సౌందర్య ♦ సూనశరుల

సుగుణ ఖనిని శేషారెడ్డి ♦ నగసమాన

ధీరు సంజీవరెడ్డినిఁ ♦ దేజమెసఁగ.

గీ॥ సోమసూర్యుల యట్టు లస్తోకకాంతి

భూషితాన్వయ ముఖ్యులై ♦ శేషిరెడ్డి

శ్రీకరుండగు సంజీవిరెడ్డి యన్న

దమ్ము లలరిరి వినయ నిధానములుగ.

క॥ పుల్లారెడ్డి కుమారిక

సల్లాపిత శైలజాత ♦ సౌభాగ్య యశో

వల్లి వేల్లిత జగతీ

హల్లోహలయైన లక్ష్మమాంబిక చెలఁగెఁ

గీ॥ తండ్రి యాజ్ఞ శేషారెడ్డి ♦ ధర్మపత్ని

యై పతివ్రతా రత్నమై ♦ యవని సురలఁ

బెంచు కల్పకలతికయై ♦ వెలయఁజేసె

సుత్తమయశంబు లక్ష్మాంబ ♦ యుభయకులము.

శా॥ అన్నంబిచ్చు తుధార్తసంతతికి ద్రోవ్యంబిచ్చు నర్థార్థికిఁ

వన్నెల్ గుల్కెడు సేల్వలిచ్చు కవికిఁ ♦ వైవాహికాపేక్షచేఁ

దన్నున్ వేడినఁ దీసియిచ్చు నగలుం • దద్బాంధవుల్ సోదరుల్
కన్నుల్ సన్నమెలంగఁ గీర్తిగొనె వీఁకన్ బెద్దలక్ష్యాంబయున్.

క॥ గోరంట్ల విభుఁడు మెచ్చిన
కోరికతో ధర్మ సతిగ • గోవిందాంబన్
భారుణిసురవరధర్మా
చార విధిం బరిణయంబు • సలిపె బ్రీతిన్.

గీ॥ అంతగోవిందమాంబిక • యఖిలవేళ
లందు గోరంట్లరెడ్డికి • నధికభక్తిఁ
బూజసేసెడు సాధ్వియైపుట్టినిల్లు
మెట్టి నిల్లును యశముచే • మెచ్చఁ జేసె.

సీ॥ పతి తురంగము డిగ్గి • పఱతెంచు నెడఁ దక్క
తలవాకి లెఱుంగ దా • ధన్యచరిత
శ్రీదేవిపైఁ దులఁసీదళం బిడునప్పు
దక్కఁజూపదు వే్రలు • ధర్మశీల
అతిథుల కన్నంబు • నతిప్రేమ నిడువేళఁ
గాక చూపదు చేయి • కన్నతల్లి
అత్తమామల శరీరారోగ్య ప్రశ్నకై
కాక మాటాడ దస్తాకపుణ్య

గీ. కవులు తననాథుపైఁ జెప్ప • కబ్బములను
వినుటకేకాక చెవియొగ్గ • దనఘచరిత
విందుమా? కందుమా? యుర్వియందు ముందు
సాధ్వి గోవిందమాంబకు • సాటిసతులు.

కం. మున్నూటఱువది నోములు
వెన్నుని మదిఁగూర్చి చేసి • వినుతయశస్సం
పన్నునిఁగని రొకసుతు జన
సన్నుతు గోరంట్లనృపతి • సదయుం బ్రీతిన్.

గీ. సతిపతుల్ పూర్వజన్మంపు ♦ శతమునందుఁ
 బరగఁజేసిన సుకృతంపు ♦ ఫలమనంగ
 దినదినంబున కొకరీతిఁ ♦ దేజరిల్లు
 చుండి ముద్దులుగురియించు ♦ చుండె నతఁడు.

గీ. సాంద్రతనుకాంతి శ్రీరామచంద్రరీతి
 చిన్నివెన్నెల నగవుల ♦ చిన్నికృష్ణు
 తీరు తమకన్ను లలరింపఁ ♦ జేరు నిడిరి
 ప్రీతి నార్యులు శ్రీరామకృష్ణ యనుచు.

సీ. భిన్నస్వరూపులై ♦ పృథివిఁ దోఁచినతప్పు
 కారాగృహస్థలిఁ ♦ గనినమాట
 మేనమామనుబట్టి ♦ మృతునిఁజేసినరట్టు
 చాఁకిని దాఁకిన ♦ లోకనింద
 గోవకాంతలతోడఁ ♦ గూడి యాడిగవాదు
 నాలమందలఁగాచు ♦ నపయశంబు
 నిలిచి కాళిందిఁ జట్టులు విగ్రంగుదోషంబు
 గొల్లవారలు బెంచుకొనిన మచ్చ
 గీ. నపుడు బాపంగఁ దగు నుపాయంబులేక
 నేకమూర్తిని మనరామకృష్ణు లుదయ
 మొంది రవని గోరంట్లయ్యాయందు ననఁగ
 రామకృష్ణయ్య వెలయు ధరాతలమున.

సీ. షష్ఠివస్త్రపుఁ గటిస్థలుల బిగించిరి
 సరిగదోవతులు పింజలు ఘటించి
 తామ్రపాత్రలుమార్చి ♦ తాపింపనేర్చిరి
 రమ్యసౌవర్ణ పాత్రలను మణులు
 నీవారపిష్టముల్ ♦ నిలిపి వడ్డింపంగ
 నేర్చిరి భక్ష్యాన్న ♦ నిచయములను

తులసిపేరులుదీసి ♦ తలదూర్చునేర్చిరి
 నవరత్నహార సంతులనందుఁ
 గీ॥ బ్రబల తుంగభద్రాతీర ♦ వాసులైన
 మధ్య వైష్ణవాచార్యుల ♦ మందిరముల
 దినదినంబున దైవము ♦ దిన్నెయందు
 మెచ్చి రామకృష్ణయ దాన ♦ మిచ్చునాడు.

సీ॥ కవివచ్చె ననిచెప్ప ♦ కడువేగఁ దోడితె
 మృనుఁగాని వచ్చుఁ బొమ్మనుటలేదు
 అవధాను లెవరైన ♦ నరుదేర సంభావ
 నల నిచ్చుటేగాని ♦ నాస్తియనఁడు
 వేదాంతు లెవరైన ♦ వేంచేయ నేనింప
 నెదురేగుఁగాన నా ♦ కేమియనఁడు
 శాస్త్రజ్ఞుడన్న విశ్వానంబుతోఁ బిల్చు
 కొనుఁగాని గర్వంబు ♦ గొనుటలేదు
 గీ॥ అతిథు లెందఱువచ్చిన ♦ నందఱికిని
 భక్త్యసాహిత్య మిప్పించి ♦ పంపుఁగాని
 కొసరి విదిలించి మిగిలించుకొనుటలేదు
 సాటియెవరు? మారామ కృష్ణయకు మహిని.

శా॥ చేయించె ధన మిచ్చి సత్కవులకుం ♦ జెన్నారఁ బెండ్లిండ్లను
 వేయించె వర వేంకటేశ్వరునకు ♦ వెయ్యార్ల హారంబును
 మాయించె బహుభూర శాత్రువ మదోన్మాదంబులకు దిక్కులకు
 మోయించె నిజకీర్తి దుందుభుల నాపుణ్యండు సామాన్యుడే?

మ॥ వనముల్ సత్రములు శివాలయము ద్రవ్యస్థాన ముర్వీసురా
 వనముం గూప తటాక కావ్యసుకళావాసాది నిర్మాణముల్
 మనుజాధీశులు మెచ్చగా సలిపె రామారాయ సౌహార్ద సం
 జనితానల్పవివేక సంపదలు మిం ♦ చ రామకృష్ణుం డొగి.

సీ॥ భాసిల్లు కొంగనఁపాటి రామారెడ్డి
 ఘనబుద్ధి యేతన్ని ♦ కన్నతండ్రి
 అఖిల సద్గుణవతి ♦ యననొప్పు లక్ష్యమాం
 బిక యేతరుణికిఁ బ్రేమించుజనని
 వినయవిధేయ ధీవిదుఁడు లక్ష్యారెడ్డి
 శూరుఁ డేనాతికి ♦ సోదరుండు
 సుకృత పాతివ్రత్య ♦ శుద్ధ మానసమహా
 నందాంబ యేయంగనకు సపత్ని

గీ॥ అఖిల గురుదేవప్రాజ పత్యంఘ్రినేవ
 ధర్మశీలంబు లేతల్లి ♦ నర్మసఖులు
 అట్టి కృష్ణమాంబిక పత్నియై చెలంగఁ
 గీర్తి గొనుచుండు శ్రీరామకృష్ణవిభుఁడు.

సీ॥ ఏకోదరత్వ ధర్మైకదీక్షను గాంత
 లిరువురు శుశ్రూష ♦ లెలమిఁజేయఁ
 దమ్ములిద్దరు భక్తి ♦ గ్రమ్మ నిత్యం బాజ్ఞ
 గైకొని కార్యసంఘటనసలుప
 నన్న యెన్నఁడు తన ♦ కన్నతండ్రిగ నింటి
 పెత్తనంబు వహించి ♦ ప్రేమ నెఱవ
 రసికుఁడే శ్రీ సుబ్బరామ శాస్త్రియు గురు
 భావంబునను శాస్త్రు ♦ ఘక్కిఁ దెలుప

గీ. తోడునీడయై తనమేలు ♦ జాడఁజూచు
 చుండ మైత్రీని రామరాఁదుండు సతము
 రామకృష్ణాభిధుండు శ్రీరాముఁడట్లు
 ప్రబలఁ బ్రబలుచు నున్నాఁడు ♦ ప్రబలఁగలఁడు.
 న్నష్ట్యంతములు.

కం. ఏవంవిధ గుణపాళికి
 భూవందిత కీర్తివిభవ ♦ పుణ్యావళికి

శ్రీవినయ నీతిశాలికి

భావిత గారీశరచరణ • పంకజతలికిన్.

కం. సుందరమందిర వాసికిఁ

గందర్ప సమాన తను విఠకాసికి ముఖని

ష్యందవచో మధురాశికి

బందీకృత రిపుముఖాబ్జ • పార్వణశశికిన్.

కం. కుందసుధాబిందు రమా

మందిర శరదీందు హీర • మందాకిని శ్రీ

చందన చంద్ర శరద్ధన

సందోహ సమానకీర్తి • సంపత్కునకున్.

కం. సాధుసమూహ సదావన

మాధవ పాదారవింద • మకరంద రసా

రాధనహేళికి గురుసం

బోధిత సకలార్థవినుత • పూజ్యావళికిన్.

కం. నందిత భూసుదునకు గో

విందాంబా గర్భవార్ధి • విధుసారునకున్

స్పందిత పాపునకు మహా

నందాంబా చిత్త నూత్న • సలినాస్తునకున్.

కం. జిష్ణుసమాన విభవ వ

ర్థిష్ణునకున్ దళితపాప • తృష్ణాంగునకున్

గృష్ణమదేవీమానస

కృష్ణోపమునకును రామ • కృష్ణున కెపుడున్.

వ. అభ్యుదయ పరంపరాభివృద్ధిగా నాయొనర్పంబూనిన వజ్ర
నాభచరిత్రం బను మహాప్రబంధమునకు కథాక్రమం బెట్టిదనిన.

క థా పా గ్రీ ర ం భ ము

క. శ్రీతరుణీ కరుణాసం

జాతమహాభాగ్య విభవ • సారసనేత్రా!

నూతన చేతోభవ! సం

గీతరసావేశ! రామకృష్ణ మహీశా!

గీ. అవధరింపుము మున్ను సంయమిగణంబు

నైమిశారణ్యమునఁ గొన్ని • నాల్గవరకు

సత్రయాగ దీక్షావిధుల్ • జరుపుచుండి

సూతుఁగని భక్తిమొక్కి సంస్తుతులసలిపి.

గీ. బ్రహ్మఋషిచంద్ర! సర్వ పురాణవితతిఁ

దమకుఁ దెలియనికథ యొండు • ధరణిలేదు

గాన శివపురాణాంతర • కథయొకండు

తెలుపుమన. రామహర్షణి • పలికె నిటూల.

శా. గంగా దివ్యతటంబునక రుచిర దుర్గశ్రేణి శృంగస్థలీ

సాంగత్యభ్రమ దంబువాహపటలీ • సంసేవ్యమై సర్వదా

శృంగారోన్నత సాధరత్నవిలసత్ప్రీమాంతమై భూసతీ

మాంగల్యం బననొప్పు నొక్కపురితా మాణిక్యనామంబునక.

సీ. రమణీయభవనాంత • రమణీయ భవకాంత

రమణీయ సునిశాంత • రాజితంబు

కమలాకర నవీన • కమలాకరాభీన

కమలాకరవినోద • కామదంబు

రథవరాధిప మనోరథపూరణీయాతి

రథవీరతురగ విద్రావిదంబు

పావనపాద కృపావనతరువన

పావనసంచార • భాసురంబు

గీ. సుభట సందోహసంచార • సులభకలభ
ఘంటికారావ ఘూర్ణితాఖండవైరి
సేవ్యమానశృంగాటక • శ్రేణికావి
లోక్య బహుజానపదము మాణిక్యపురము.

మ. శశిబింబంబులువోలె నూతన సుధా • సారావలేపంబులై
పశువత్యద్రియఁబోలె నుజ్జ్వలమణి • ప్రిలంబ శృంగంబులై
దశకంఠారిశరాళివోలె వసుధా • త్రాణైక దక్షుంబులై
దిశలం గాంతుల నించు తన్నగరి వీధి రమ్యసాధావభూత్.

గీ. ఒక్కచక్రింబు ధరియించి • యుర్వియందు
నుత్తమయశంబుగొనెఁ బురుషోత్తముఁ డను
చక్రియుగ్మంబుదాల్చి భూచక్రిమంత
తిరిగుబలమును గాంచెఁ దత్పురి రథములు.

మ. తొలిఁదాఁబేలు ఫణీశుఁ డాదికిటియుం • దోడ్తోన లోతుంగనన్
దొలికల్పంబునఁబోయి రారనుచుఁ గుండుంజేంది తద్వంశజుల్
కలశాబ్ధి శివుకంఠమందుఁ దగి పైఁగానెత్తి భూమిం గృతా
ర్థులుగాకున్న నగడ్డ నెన్నఁదరమా? • రూపింపఁగా నయ్యెడన్.

చ. సురపతిపైనిఁ గిన్న బెర • చోటను స్వర్గముఁ జేయుచున్న వి
స్ఫురమతి గాధిరాజు వరసూనుని ధాతభజింప నర్థమై
విరచనసేసి నిల్పిన త్రివిష్టపవాహినిఁబోలె నొప్పుఁ ద
త్పురవరసాధవుం బవనధూత సుకేతు దుకూలవల్లి తాన్.

ఉ. శైవలముల్ జటావళిపసం గన నూత్నమృణాళవల్లికల్
తీవిని సర్పశరచయ • లీలఁజెలంగ సరోజపాళి సు
శ్రీవిధుమాలికల్ బలెను • జెల్వొసఁగంగ సరోనరంబు లా
దేవవితానవంద్య శివదేవునిరీతిగ నొప్పు నప్పురిన్.

సీ. హరిదశ్వ సప్తాశ్వ • ఖురభిన్న బహునాళి
కేరాగ్రఫల గళద్వారితతులు

చంద్రబింబోన్నత • సాధాగ్రచంద్రాశ్చ
నిర్భాతశీతల • నిర్ఘ్నరములు

బంధవైకృత గంధః సింధురసుకపోల

విగళిత దానాంబు • విన్రవములు

ప్రత్యూషవాతాంకురప్రాప్తసాగంధ్య

గంగాధునీ వారికణగణములు

గీ. ప్రాంగణస్థ లతాదుర్మపాళి కుసుమ

జాల సురభి పరాగ విస్తార గమన

సుఖము లతినూత్న చిత్ర సంశోభితములు

వీధు లింపొందుచుండు నవ్వీటియందు.

గీ. గారుడోపల వేదికా • కల్పవృక్ష

సుమ సమవతీర్ణ దేవతా • సుందరీదు

కూల చేలాంచ లాసల • లాలితార్భ

కంబులై యొప్పు నచటి ప్రాంగణము లెపుడు.

ఉ. చుట్టు నగడ్డ తోయనిధి • సొంపు రహింపఁగ శృంగ కోణముల్

మెట్టియు ధాశధశ్యరుచి • మించు సురాపగ భోగిశయ్యగా

నట్టదులం జెలంగు వర • హాటక దీప్తులు పచ్చవల్వగా

దిట్టగ వెల్లుఁ దన్నగరి • తీర్చిన కోట రమేశు చాడ్చునన్.

శా. మాణిక్యంబుల నమ్ము వర్తకు లొగిన్ • మధ్యాహ్న కాలంబునన్

రాణం బొప్పఁగఁ జిన్నికన్నెలను బేరంబాడఁ బంపింప వి

న్నాణం బొప్పఁగ బిచ్చగాండ్రుకును జొన్నల్ తీరుపెట్టింతు రా

మాణిక్యఖ్యపురంబు వీధులను సామాన్యంబె లెక్కింపగన్.

గీ॥ మించియట నున్న శిల లెల్ల • మంచిమణులు

అచటి బావుల జలమెల్ల • నమృత రసము

మీఱి యటఁ బుట్టుతరులు మందారతరులె

ఆపురంబెన్న శ్రీసతి • కాపురంబు.

సీ. దక్షిణాశా పరత్వము లేని ధర్ములు
 సర్వ భక్షత లేని ♦ జాతవేదు
 లేవేళ గమనంబు ♦ లెఱుగని పావనుల్
 అప్పు దెచ్చియుమ్రొంగ ♦ నట్టి ఘనులు
 వరుణాశకునురాని ♦ వరధీ ప్రచేతనుల్
 మూలఁ జేరని యట్టి ♦ భూతహితులు
 కిన్న రేఖలుగాని ♦ కేవల ధనపతుల్
 తామ్ర చూడులు గాని ♦ దైవతాఢ్యు
 గీ. అనుచు జగమెల్ల నుతియింప ♦ నాగమాంత
 మహిమ ధాతకుఁ దలకొట్ట ♦ మారితనము
 బావు సారస్వతాధీశ ♦ ప్రతిభమించి
 వెలయుచుందురు తత్పురి ♦ విప్రవరులు.

సీ. వేయి కన్నుల లోక వితతి నేలెనుగాని
 గుగునింటి తప్పుఁ గన్గొనఁగ లేడు
 ఇటువది యొకమారు ♦ ధరగలంచెనుగాని
 దశరథాత్మజు నేట్రు ♦ దప్పు కొనఁడు
 దాననత్ప్రభుత తాఁ ♦ దాల్చి మించెనుగాని
 చెవుల పోగులమాట ♦ చెప్పికొనఁడు
 విజయ శీలుఁడ నంచు ♦ విర్ర వీఁగెనుగాని
 పేడిగా నుండిన ♦ వెలితిఁ గనఁడు
 గీ. అనుచు నిందుని రాముని ♦ వినతనూజు
 నర్జునుని మెచ్చుగొనక నిం ♦ ద్య ప్రభుత్వ
 మచ్చుపడ నెదు రేమిట ♦ ననక బలిసి
 ప్రబలుచుందురు రాజు లా ♦ పట్టణమున.

సీ. చెలిమికాడగు రాజశేఖరు భిక్షుట
 నము సిరలిచ్చి మాన్పంగ లేడు

నిలువు నీరైతన ♦ నెలుపున వసియించు

ఘనుల కప్పు నొసంగి ♦ మనుపలేడు

చక్కని కొడుకు నచ్చర మిన్న గొంపోవఁ

జూచి పెండిలిమాట ♦ చూడఁ దొను

సకలంబుఁ బోయి కౌశికవృత్తి తనరాజు

నొవ్వఁగా నిధి యొండు ♦ నివ్వలేడు

గీ. ఏటి ధనదుండు వీని కిం ♦ కేల రాజ

రాజ బిరుదంబు సరిపోయె ♦ బ్రాత నిధులు

నవనిధుల నమ్మి యప్పీయ ♦ న్యాయమగునె ?

యనుచు వైశ్యులు బల్కుదు ♦ రప్పురమున.

సీ. ఆజన్మముగను కృతార్థత గనుమను

చును దమ జన్మ భూమిని నొసంగి

సంకర్షణోపాయ ♦ సాధనవ్యాప్తికి

డంబమైయొప్పు శూలంబొసంగి

బహుభార భరణ దూర్వహశక్తి వహియింపఁ

గమనీయ వృషభరాజము నొసంగి

వరజగద్బీజ జీవన కార్యనియతికై

ప్రోడయైనట్టి సైదోడు నొసంగి

గీ. ఓషధీనాథు లలపైని ♦ నొవ్వఁబెట్టి

పంపినను లేమిబాయని ♦ పార్వతీశు

భైక్షవృత్తిని మాన్పెడు ♦ భాగ్యవంతు

లంఘిజన్ములు వెలయుదు ♦ రాపురమున.

సీ. పసిమొగ్గ లివియేల? ♦ పణఁతి! విచ్చునె?—నేడు

కొనుము రేయికి విచ్చు ♦ కొనుము సామి!

పూలచెం డ్లింతిరో! ♦ ముందు చూపింతువే?—

కొందువే చూపింతు ♦ గుడ్డదీసి

కైదండ వెలచెప్పు • కాంత! యింతియెచాలు-

ముందొక్కనికి మాట • పోయె సామి!

ననలేమి? యివిచాన! • నయముగాఁ గట్టితి-

ముట్టబోకుము వాఁడి • పోవునుమ్మి

గీ. అనుచుఁ గొననచ్చు కోఁడెగాండ్రిను మిటారి

చూపులను రూపులను మారుతూపులటుల

సొలయఁ జేయుచు వీధులఁ • బిలిచి విరుల

విలుచుచుందురు పుష్పలావికలు బురిని.

చ. ఉరగతతుల్ గ్రసించెనని • యొయ్యన గాంగతరంగ దివ్యశీ

కరముల మున్గి తీరములఁ • గమ్మని పుష్పపరాగభూతిని

దిరముగఁదాల్చి వాసనల • నింపుచుఁగేళినిఁ జొక్కియున్న నుం

దరులకు హాయిసేయు సతతంబట వేకువ వాతపోతముల్.

చ. దిన మొకలక్షయోజనగతి దిరుగంగ ననూరువేటనుం

దిననట యేడుగుట్టములు • దెచ్చెఁ గులంబునకెల్ల లోటు ద

ద్దినకరుతీరు త్రిప్పమె తుది మనతోఁకకుఁ గట్టనంచుఁ బ

ల్కిన గతిఁ దోకలెత్తి సకిలించును దత్పురి యశ్వరాజముల్.

ఉ. కోతులఁ గొండముచ్చులను • గోయనిపిల్చి మహాబిగట్టియు

సీతను దెచ్చెపో! దనుజబృందము రాముఁడు తా వధించె ము

జాతుమె? నాఁడుచుమ్ము దరిజొన్పినఁ దొక్కమె? వార్ధిదిబ్బగాఁ

గోతుల బెట్టమే? దనుజకోటిని నందురు తత్పురి భటుల్.

సీ. పూవచన్నుల నాఁడె • ముందునాది 'నవాల'

టంచుఁ బంపిన నగలెంచుకొనక

పాట పాడుటకె యీపదివేలు కొమ్మని

మెచ్చిపంపు వరాలు • మెచ్చుకొనక

అభినయ పాండితీ • విభుతకేధరియింపు

మని పంపు బిరుదంబు • లందుకొనక

మొదటి కన్నెటికంబు • విధికె కోటిధనంబు

నిచ్చెదనను మన్ని • కిచ్చగొనక

గీ. సాహుకారుల దొరల నిచ్చకములందు

మనసు బోసీక భారతీ • ఘనకుచంబు

లుండు రసికాగ్రణియె మాకు • మిండఁ డనుచు

మెలఁగుచుందురు వేశ్యకా • మినులు బురిని.

ఉ. గాయకజాల మాపురిని • గమ్మని తేనెల సోనలూట వ

హ్వయని యప్పరోగణము • లబ్బురపాటునఁ గొగిలింప నా

రాయని నారదుండు కలఁహాశనతన్ విరమింపఁబాడుచున్

బోయుదు రచ్చ వాగమృతఁ పూరములన్ జనకర్ణ పాత్రలన్.

మ. సుకవుల్ తత్పురిలో మెలంగుదురు చాఁకోభావతీసంతత

ప్రకటానల్ప కటాక్షవీక్షణల సత్త్వాండిత్య శౌండిర్యలై

సకలోగ్వీధవమాళిపూజిత సమంచత్పాద పంకేజ ది

వ్యక్తపాలోకనమాత్ర ధన్యకృత విద్వచ్చిష్య సంసేవ్యులై.

సీ. నున్నుపైన పెందొడ • లెనయుకంబములుగా

గొనబు టొడ్డాణముల్ • గొలుసుగాఁగ

పోక్కిళ్లుల్ పైఁగప్పు • భూరిగర్తములుగా

వళిచయంబిట్టుకైన • బాటగాఁగ

కొమ్మించు మైచాయ • రుచిరమా సరసిగా

నును మోపు లందుగ • ననలుగాఁగ

గబ్బిగుబ్బలు సైగ • గఱపుకుంభములుగా

లేజూపు ప్రక్కబల్లెములుగాగ

గీ॥ చారుకచపాళి చీకటుల్ • సవదరించి

స్పర్శసుఖమును వాంఛించు • సరసయువక

గజకిశోరంబులకు మాటు • గాచుచుందు

యువతు లెనలేని సౌందర్య • మొప్పి యచట.

ఉ. నీలతమాలకుంజముల • నిత్యము వేడుక నాడువేళఁద
తేల్చితమాలదీధితితఁతిఁ విరుచిఁ రవి సంచరింప మా
మేలొనఁగూర్చ రాత్రీ యిదె • మెల్లనవచ్చె నటంచుఁగేళులం
దేలఁగఁ బూలసెజ్జలకు • నెట్టనఁబోవు నవోధ లుం ద్రటఁ.

కం. చవిగొని యప్పురి జలజా

సవముం గొని యళులుసేయు • ఝంకారంబుఁ

సవరించి చెఱకు మదనుఁడు

యుపతులవెనువెంటఁ జేయు • హంకారంబుఁ.

ఉ. జారహృదీప్సితంబులను • జారిణికిం దదధీనవృత్తముల్
జారునికిఁ రహస్యముగఁజాటుచుఁ గోరిక లంతకంతకుఁ
వారికి హెచ్చఁజేయుచు న•వారిబహుకృతు లందుచుఁ మహి
దారత నాసుకోవులటు • తత్పురిలోఁ జరియింతుఁ దూతికల్.

గీ. ఆపురంబును వర్ణింప • నలవియగునె

వేయితలలుండు నాభోగి•విభున కైన

అమరు లమరావతీసుఖం • బపహసించి

యచట నివసింప నేవేళ • నభిలషింతుఁ.

ఉ. ఆనగరిఁ వసించును ధరామధుఁ డొక్కఁడు పుణ్యశాలి వి
ద్యానిధి సర్వవేద వివిధాగమవేది మహాధ్వరక్రియా
నూన విధానదీక్షితుఁడు • నూత్నకళావిభవా మృతాంశుఁడ
ష్టానవచః ఫణీందుఁ డతిమానుష సుందరగాతుఁ డున్నతిఁ.

ఉ. శాంతుఁడు సత్యవాగ్రతుఁడు • సాధుచరితుఁడు సద్విచారుఁడ
శాంతకృపాసమన్వితుఁడు • సజ్జనసంస్తవనీయమూర్తి యా
శాంతయశోవిశాలుఁ డురు•శాస్త్రవిలోకన లబ్ధివ్యధి
సంతత గీష్పతీకృత సు•శాసితశిష్యుఁడు వజ్రనాభుఁడఁ.

మ. జపముల్ హేమము తర్పణంబు నిరతఁస్వాధ్యాయసంపత్తియుం
దపముఁ దానము శిష్యపోషణము శౌతస్మార్త సిద్ధాంతముఁ

కృపయుం గల్లుట జూచి పాత్రుఁ డని ధాత్రీనాథు లేమిచ్చినన్
 చపలత్వంబునుబొంది కై కొనఁడ యాశామగ్నుఁడై యెన్నడున్
 చ. వయసున సోమయాజి రసవత్కవితాధికతన్ గ్రహించు దు
 ర్జయుఁడు కుతార్కికోక్తులకు ♦ జంకఁడు చక్కనివాఁడు శాంకరీ
 దయకును బాత్రుఁ డింక ధన ♦ ధాన్యములా మరిలెక్క లేదు యెం
 తయు మహనీయుఁ డు త్తముఁడు ♦ ధన్యతముం డింక నేమికావలెన్?
 మ. మునుబెద్దల్ గణించినట్టి ధనమే ♦ మూల్గున్ సతం బింటిలో
 దినమున్ మాన్యపుభూమి గుత్తలను వృద్ధింబేర్చి పంపింతు రొ
 య్యనరైతుల్ తనమామ మున్నిడిన దృవ్యంబెంతయో లెక్క లే
 దనఁగా స్వీయధనంబు జెప్పఁదరమానా! తద్ద్విజస్వామికిన్.

గీ. సుగుణపుంజంబు వజ్రాలశోభతోడ
 నతని పొక్కిలి వీడక ♦ నాశ్రయించు
 కతన వజ్రనాభుం డనుగౌరవంపు
 పేరితోఁ బిల్తురెన్నఁ డాపృథ్వీసురుని.

సీ. యాత్రికు లెవరైన ♦ నరుడెంచిరని విన్న
 నెంతదూరంబై ననెదురుఁబోవుఁ
 బోయి తత్పాదముల్ ♦ మొక్కి యింటికిఁ బిల్పుఁ
 బిల్చియాతిధ్యంబుఁ ♦ బ్రీతినిచ్చు
 యిచ్చి దివ్యాన్నంబు ♦ హెచ్చుభక్తినిఁ బెట్టుఁ
 బెట్టి కూర్చున్న మేల్ విడె మొసంగు
 ఒనఁగి మేనికిహాయి ♦ నొనఁగు వీవన వీచు
 వీచి యిష్టాగోష్ఠి ♦ వెలయుఁజేయుఁ

గీ. జేసి పర్వత వన సరిత్రేత్రతీర్థ
 ముల విశేషంబు లెంతయుఁ ♦ దెలియఁగోరుఁ
 బ్రీతిదినంబునుదీర్థయాత్రను రచింపఁ
 దలఁచుచుండును నావిప్రీకులబలారి.

సీ. ఒకమారు సుఖముగా ♦ సుకవిత్వము రచించి
 వినిపించి శిష్యులఁ ♦ దనియఁజేయు
 ఒకనాఁడు హాయిగా ♦ నొలయు వీణియమీటి
 యానందరస వృష్టియందు ముంచు
 ఒకనాఁడు చతురంగ ♦ మొగినాడి పందెంపు
 ధనమంత గొనును భూధవులనుండి
 ఒకనాఁడు మహిత ధర్మోపదేశవిశేష
 మెఱిగించు బుధులు మేలెంచుచుండ

గీ. చక్కనగు గ్రంథములు వ్రాయు ♦ నొక్కనాఁడు
 నుపనిషద్దోష్ఠి సలుపుఁ దా ♦ నొక్కనాఁడు
 నుత్తముల మైత్రితోనుండు ♦ నొక్కనాఁడు
 ఉవిద యుపచారములఁ జొక్కు ♦ నొక్కనాఁడు.

గీ. హితులు చుట్టాలు నిజపురో ♦ హితులు కవులు
 నతిథు లభ్యాగతుల్ శ్రితు ♦ లనుదినంబు
 పక్షినిండుగఁ గుడువ నా ♦ బ్రాహ్మణుండు
 వేడ్క భుజియించు నిస్తంద్రీవిభవుఁ డగుచు.

ఉ. కందయు చేమగడ్డలును ♦ గాకరకాయలు నిమ్మపండ్లు తి
 య్యందన మొప్పు పెండలము ♦ నచ్చపుగుమ్మడిపండ్లు కొబ్బెరల్
 కందును లేని సన్నరటికాయలు నాకులు చేతి కావడుల్
 వందలు వేలు నాతని నివాసమునం బడియుండు సత్యమున్.

గీ. అతనియింటికి నొక్కనాఁ ♦ డతిథి యగుచు
 వేడ్క భుజియింపవచ్చిన ♦ పేద వేడ
 సురవిభుం డిచ్చు నమృతంపు ♦ జూటలైనఁ
 గొనఁడు గుచిగఁగ నుమియుఁ దాఁ ♦ గొంచెమైన.

సీ. గంగాతరంగిణీభంగలోల రథాంగ
 సంగీతముల మేను ♦ బొంగుచుండఁ

బ్రత్యాషమారుతాః ర్భకము గుమ్మలువేళ
మృత్యుంజయస్తుతిః మేలుకాంచి

శిష్యసమేతుః డై ♦ చెలఁగి భాగీరథీ

విమలోదకముల స్నానము నొనర్చి
సంధ్యాదికము దీర్చి ♦ జపములు సవరించి

యాదిత్యనకును సాష్టాంగ మెఱఁగి
గీ. తులసి బిల్వంబు సుమములు ♦ తోయపాత్ర

తడి తమాలంపు దళముల మడుపుగొనుచు

శిష్యబృందంబు వెనువెంటఁ ♦ జేరినడువ

దినము నింటికి వచ్చుఁ బృథ్వీస్వరుండు.

ఉ. ఆతని ముద్దరాలు వినయంబున విద్యను రూపసంపదన్
నీతిని సద్గుణంబులను • నిర్మలతం దనప్రాణనాథు వి
ఖ్యాతికి వన్నెఁబెట్టుఁ గులకాంతలలోఁ దలమానికంబు వి
ద్యోతిత సర్వభాగ్య విభవోచిత పుణ్యచరిత్ర యెంతయున్.

క॥ ఏమానవతులు వత్తురు

హేమావతితోడి సాటి ♦ యేర్పడ జగతిన్

హేమమువజ్రముతోడిం

బ్రేమమునం గూర్చినట్టి విధి నేర్పరిగా.

గీ. అతిథులే తేర నడురేయి, యందుఁగాని

కులము గోత్రంబు నడుగక ♦ కొసరి కొసరి

మంచి భక్ష్యముల్ వండివడ్డించుచుండు

వజ్రనాభునిదేవి దుర్వారభక్తి.

ఉ. కాముని గేరు సుందరులు ♦ కమ్రవచో విభవాభిరాములుం
గోమలగాత్రులు త్తమసఖుల్ మహితాన్వయరత్నదీపముల్
శ్రీమహనీయ తేజులు కుశేశయనేత్రులు సత్యవంతులై
సోముఁడు భాస్కరుం డనెడు • సూనులు వారికి నుండి గున్నతిన్.

గీ. సోమ భాస్కరు లాత్మీయ ♦ సుతులుగాఁగఁ
జేలఁగు శక్యపాదితులట్లు, చెలువు మిగిలి
వజ్రనాభుండు నా హేమవతియు బహుశ
సుఖముఁ గీర్తియు నార్జించిరఖిల గతుల.

వ. ఈరీతి నావిప్రకుటుంబంబు సుఖంబుగాఁ గాలంబు గడపు
చున్నంత.

సీ. పొడుగు కెంజడగుంపు ♦ పెడగాఁగఁ దలచుట్టి
ఘనభోగి మకుటంబు ♦ గాఁగ జుట్టి

శివలింగ నోషధుల్ ♦ చేర్చికట్టిన సంచి

హంసదండిని వ్రేలు, నట్టుబట్టి

పారాయణ గ్రంథ, పటలి కృష్ణాజనం

బిరుప్రక్క భుజమందు ♦ మెరయఁదాల్చి

పాండురచ్ఛవితోడ ♦ భాసిల్లెడు కృశాంగ

మున భూతిపుండ్రంబు ♦ లెనయఁదాల్చి

గీ. భూతటంబునఁ గాశ్మీర ♦ మును ధరించి

యురమునందున స్ఫటికాక్షునరులు దోఁప

వల్కలంబులు కొయ్యపావలు ధరించి

ధరణి సురునింటి కేతెంచె ♦ దవసి యొకఁడు.

కం. వచ్చిన తాపనవర్యున

కచ్చపడక మొక్కి లేచి ♦ యర్ఘ్యముపాద్యం

బిచ్చియు మృష్టాన్నము నం

దిచ్చియుఁ దాంబూలమొసఁగి ♦ హెచ్చగు ప్రీతి.

గీ. ఎచటినుండియు నెచటికి ♦ నేఁగఁదలఁచి

వచ్చినారలు జటివర్య! ♦ యిచ్చటికిని

గృహము పావనమయ్యె మద్భుతహిణి నేను

తనయులాదిగ భన్యత్స్వమును గనితిమి.

గీ. పూర్వ సుచరిత్రవాతంబు ♦ పూచి పండ
కుండినను భవాదృశ మహా యోగిపురుష
భవ్యదర్శన మబ్బెడు భాగ్యమేల
కలుగు మముబోటి సంసార ♦ కాముకులకు?

ఉ. నిత్యము మిమ్ముబోటి మహానీయుల నెవ్వఁడు పిల్చి మొక్కి సం
స్తుత్యపదాంబుజాతయుగ ♦ తోయము నెత్తినిఁదాల్చి భక్తిసం
ప్రత్యయ మొప్ప దాస్యమున ♦ వర్తిలఁ గోరునా? వానిజన్మమే
స్తుత్యము వాఁడుపో సుకృతి శోభనముల్ గనునాతఁడొక్కఁడే.

చ. అనుటయు వజ్రినాభు వినయంపువచోరచ నావి శేషముల్
విని జటిశేఖరుండు మది ♦ విస్మయముం గడు సంతసంబునుం
బెనఁ గొనఁబల్కె మేలు పృథివీసుర! నీయుపచారపద్ధతుల్
నను ఘనమోదవారిధి చలద్బహుభంగ నిమగ్నుఁ జేసెఁగా.

గీ. భక్తిగృహపతు లెందరో ♦ ప్రతిదినంబు
నొసఁగుచుందుర యాతిధ్య ♦ మొగిని నాకుఁ
గాని యారీతి నుపచార ♦ కలనయెఱుఁగ

హృదయ మానందమయ మయ్యె ♦ నేమి చెప్పుదు?

మ. అతిథి శ్రేణికిఁ గామధేనువు మహాయాగ క్రియాపాళి కం
చితమా సాధన మర్థధర్మములకు ♦ సీమంబు నానాశ్రుతి
స్మృతి శాస్త్రోదిత కర్మపాళినెలవు ♦ శ్రీకామితామూల మా
యతవర్ణాశ్రమరక్షకుఁ గృహము గార్హస్థ్యంబు వర్ణింపఁగ.

శా. నానాస్వర్గ సుఖార్జనక్రియకు జన్మస్థానముం బుణ్యసం
తానప్రాప్తికి నాలవాల మల పిత్రావ్రాధనోపాధికి
స్థానం బైహిక సౌఖ్యసంతతికి హృద్యంబైన మార్భ్యంబు వి
జ్ఞానోపాసన కాదిహేతువగు గార్హస్థ్యంబు వర్ణింపఁగ.

గీ. అట్టి గేహస్థధర్మంబు ♦ ననుదినంబు
జాగరూకులై రక్షించు ♦ జనములండు

నగ్రణివి నీకు లోప మింతైనగలదె?
ధన్యుడవు భూమిసుర! నీవు ♦ ధరణియందు.

కం. మీబోటి వరగృహస్థుల
ప్రాబల్యముగాదె? మాకు ♦ బహుయాత్రాసం
సేవలు జపములు తపములు
గావింపగ సాధనంబు ♦ ఘనతరకీర్తి !

ఉ. కావున నట్టి గేస్తులకు ♦ గష్టములెన్నడు గల్గకుండెడుం
గావుతమంచు శంభుపదకంజము వేడుచు దేశదేశముల్
పోవుచు వచ్చుచుండెదను ♦ బుద్ధి నెఱింగిననాడుగోలె నే
నీవిధిఁ గాలముంగడిపి ♦ తింకను బుచ్చెదఁ గొంతకాలమున్.

వ. అని యాజడదారి పలికిన పలుకులా కులవతి విని వినయ
విధేయ విజ్ఞానంబు లనూనంబులై తనయందసామాన్య మానవోత్తమ
త్వంబు వెలయింప నత్తాపసవుంగవుం గనుంగొని;

గీ. జటికులేశ్వర! దుఃఖ సంసారగహన
పరిచరన్మూఢ మాదృశ ♦ పశుగణంబు
శుద్ధవిజ్ఞానమయలుగా ♦ నుద్ధరింపఁ
గలదె? మీపాదయుగసేవగాక వేఱు?

గీ. సంయమిశ్వర! యొక్క విజ్ఞాపనంబుఁ
జేతు నొప్పైనఁ దమమదిఁ ♦ జేర్పవలయు
నొప్పుగాదేని క్షమియింపుఁ ♦ డోర్చి దాస
జనుల తప్పులు దండంబు సరియటందున్.

శా. ఏపుణ్యస్థలులంజరించితిరి మీ రేతీర్థముల్ గుంగినా
రేపట్నంబులు చూచివచ్చితిరి యేయేలై లముల్ గాంచినా
రేపల్లితట కాననవ్రజములన్ ♦ స్వేచ్ఛాగతి మెట్టినా
రావూజ్యంపు కథావిధానము మహాత్మా! నా కెఱింగింపవే!

కం. అని పల్కిన మునినాథుడు

వినుమా సంసారి! నీకు విస్తర ఫణితి

జననం బాదిగ జరిగిన

ఘనయాత్రా ప్రకరణంపు ♦ కథ నెఱిగింతు.

సీ. తామ్రపర్ణితీర ♦ ధర్మపురీవాసి

యైన మహాదేవుడనెడు భూమి

సురమాళికిని యాత్మసుతుడ గృహస్థుండ

వామదేవుండను ♦ వాడ దండి

ముసలియై గృహభారమును మాకు నర్పించి

తపసియై కాననస్థలికనేగ

సుకుమారి గృహిణి నా ♦ సుఖ మెల్లవేళల

గాంక్షించుచును జేయ ♦ గాపురంబు

గీ. కొన్నినాళ్లకు సుతులు లేకున్న విసిగి

వరతనూజులు లేని యీ భాగ్యమేల

టంచు నేజెప్ప వినక తా ♦ నరిగె వనికి

యోగినీవృత్తి వహియించి ♦ యువతి యంత.

గీ. అఖిల సుఖముల నొసఁగు నర్థాంగి యిటుల

తాపసీవృత్తి దాల్చి తా ♦ ధన్య గాఁగ

నేటి కారామ బహుభాగ్య ♦ గృహములనుచు

బంచి యిచ్చితి సిరియెల్ల ♦ బ్రాహ్మణులకు.

క. భోగము చెడి భాగ్యము విడి

యోగము ధరియించి పుణ్య ♦ యోగము కొఱి

లాగునఁ దిరిగెద నెట మా

యోగిని గన నేమిచెపుదు ♦ సుర్వదేవా!

గీ॥ కాన స్వామికార్యము సొంతకార్యమనెడు

రీతి నెంచి యాత్మ తలోదరిని గనంగ

దీర్ఘయాత్రావిధానముల్ ♦ తీర్చుచుందు
సాధ్వీగనకున్న పుణ్యమే ♦ చాలు ననుచు.
సీ. శ్రీకాళివిశ్వేశు ♦ సేవించితిని భక్తి
వేడితిఁ గేదారవిభుని పదము
త్ర్యంబకాచలనాథు ♦ దర్శించుకొంటి దా
క్షారామ భీమ లింగంబు గంటి
ఘనుని శ్రీగిరిమల్లికార్జును పొడగంటిఁ
దిపురాంతకుని నన్ను తిలకించుంటి
రామలింగేశ్వరస్వామి భజించితి
నేకాంబరుని కర్పలిడితి నిచ్చ

గీ. శ్రీవిరూపాక్షుపాదరాజీవములను
మస్తకంబుంచితిని గాశహస్తీ శివుని
కంజలి ఘటించితిని శ్రీ చిదంబరనకు
నుతులచేనొసంగితి నమస్కృతిశతంబు.

సీ. బదరికాశ్రమవాసుఁ ♦ బద్మామనఃకాంతు
నారాయణునకు దండము ఘటించి
మహిమతోడఁ బ్రయాగ ♦ మాధవు పాదార
వింద యుగ్మంబు సేవించుకొనియు
శ్రీరంగపురిని వేంచేసియుండెడు రంగ
నాథుఁ బూజించి ధన్యత్వమొంది
నద్భక్తిని ననంత శాయినిఁ బద్మనా
భస్వామి దర్శించి ♦ ప్రస్తుతించి

గీ. వరదరాజుల వేంకటేశ్వరుని నార
సింహు సింహాచలాధీశు ♦ శ్రీరమేశు
సాధుజనవందితుని జగన్నాథదేవుఁ
గొలిచి కీర్తించి మ్రోక్కి మోడ్పులు ఘటించి.

సీ. వారణాసీభాగ్యం వై భవోపేతయా

మణికర్ణియందు ముమ్మారు మునిగి

శ్రీరామకృష్ణ సంక్రీడా ప్రపూతయా

కాళిందిజలమందు • నోలలాడి

గాతమముషితపః • కళ్యాణమూర్తియా

లలిత గోదావరి • జలకమాడి

రంగేశు పదపద్మ • శృంగారగాత్రయా

సహ్యాజానదియందు • స్నానమాడి

గీ. సగరుమనుమనికీర్తి యాచంద్రతార

కంబుగా నిల్పె మూడు లోకముల నెద్ది

అట్టి భాగీరథి నదియందుఁ గ్రుంకి

పాపములఁ బాసి శాంతినిఁ బడసి కొంత.

సీ. ఆకలై నపుడెల్ల • నందించు మాయన్న

పూర్ణమ్మ రుచియైన • భోజనంబు

నడువలే కాయాసపడుచున్న బలమిచ్చి

రక్షించు మధుర మీనాక్షి దేవి

ఒంటిగా భయమందియున్న భూతటిఁ గుంకు

మపురక్షఁ బెట్టుఁ గామాక్షితల్లి

కష్టముల్ తలఁచి దుఃఖముజెంద నిద్రకై

జోకొట్టు మాయమ్మ • జోగుళాంబ

గీ. ఎండవానలు గాలికి • బెండువడిన

జల్లనగుచూడ్కి నమృతంబు • చల్లుచుండుఁ

ద్రోపురసుందరి వెనువెంటఁ • దిరుగుచుండు

లీల నే యాత్రలను జేయు వేళలందు.

చ. అది యిదియంచుఁ జెప్పగలనా? ధరణీసురవర్య! లోకమం

దెదియు మహాస్థలం బనుచు • నెంతురొ పెద్దలు ముందు నట్టి దె

ల్లఁ దిరిగితిన్ సమస్త విపులవలయంబునఁగల్గు వింతలుం
దుదమొద లే నెఱింగితిని • దూర్ణవిలంఘితయోజనుండనై .

శం. హిమశైలం బుదయాద్రీయు

సమరాలయమైన మేరు • వస్తాచలమున్

భ్రమమాణ చక్రవాళము

కమనీయము మలయశిఖరి • కైలాసంబున్.

వ. అదియునుంగాక క్రమక్రమ ప్రవర్థిత ప్రభాతబాలారుణ
ప్రభాపటల పద్మగాగ మణిభ్రాంతివిభ్రమ ద్భ్రమరీముఖ ముఖరీకృత
కబరీభరమందార సుమసందోహ సౌగంధ్యసంచార గంధవహార్భక బృంద
కించిత్ప్రచారవిగత సురతాయాస కిన్నర యువతీతతినిలయీభూత
సుందరరత్నకందర యగు నుదయమహీధరంబునం జెన్నొందు నద్భు
తంబులు వర్ణింప సహస్రలోచనునకై నఁ దరంబగునే?

అనవరత కుసుమితచంపకలతాంగనాలింగిత వివిధ మణి ఖచిత
దివ్య వలయీకృత కులఘణీశ్వర వితాన చందనతరుబృంద నిలయంబగు
మలయంబునన్ వెలయు వినోదంబులు వచియింప వాక్పతికై నను
శక్యంబే?

వితతవియోగానల ధూమాయితాధిత్యకా సీల తమాలవల్లవ నిచ
యప్రతీచీకుమారీస్వయంవరలబ్ధ దివాకరవరోత్తమ వేదికారోహణ
రంగవల్యలంకృత కల్యాణమండపాయిత శృంగాటక కోటిమణిప్రభా
విభాసితంబైన యస్తగిరి మహోత్తుంగశృంగంబుల శృంగారంబుఁ
దలంచుకొనిన హృదయాంతరంగంబున నిష్పడైన నానందరసంబు
పొంగి పొరలుచుండు.

సతతసలలిత జలక్రీడాపరాయణ నిలింప లలనాకుచయుగళమిళిత
కాశ్మీర పంక సంకలిత ద్విగుణీకృత పరిమళవృత సువర్ణసరోరుహ ప
రాగళోభిత మందాకినీతటారూఢ పారిజాత విద్రుమ కదంబచ్ఛాయా
రమణీయప్రదేశభాసురం బగు మేరుమహీధరంబు పొడగట్టుట యనేక
జన్మాంతర పుణ్యపరిపాకంబునంగాక లభింప సాధ్యం బగునే?

అనుపమాన శైశవ క్రిడా వినోద నర్తన కళాభ్యాస మందస్మిత
 వదనారవింద గిరికుమారీ చరణసరోరుహయుగళీ విభాసిత పద్మశంఖ
 హలకులిశమత్స్య కూర్మధ్వజ. చక్రాదిరేఖాసనాథ సమగ్రమహిమా
 సమన్వితవిశ్రుత భగీరథ తఃఫలాయిత త్రిపథగావతరణ శృంగారరంగ
 స్థలాయిత రత్నస్థలీ స్వస్వప్రవర్ధిత గిరినిర్మలీతరంగ శీకరసంసిక్త నిరంతర
 పుష్పితగిరిమల్లికా నీకుంజపుంజరంజిత హిమాచల శృంగాగ్రసీమల
 గౌరీమనోహరక్రిడామణికుట్టిమంబులః గనుఁగొన్న యనేకజన్మసంతా
 పిత సంసారబంధంబులు దూరంబులై చనకున్నె ? నే నిట్టి నయనోత్స
 వంబులు కొలఁదికాలంబుననే కాంచి నేవించిత నని జటి వచించి యూర
 కున్న వజ్రనాభుం డపరిమిత మహానందసాగర వీచీపరంపరల నోల
 లాడి సిద్ధపుంగవుని దనపురాకృత సుకృతఫలంబునంజేసి తన్నునుగ్రహింప
 నేతెంచిన సాక్షాత్పరమేశ్వరుని యపరావతారంబుగ మనంబున
 ధ్యానించుచు ముహూర్త కాలంబు నిమిలితనేత్రుండై యూరకుండి
 హర్ష బాష్పబిందుసందోహంబులు ప్రవాహంబులై ప్రహించుచుండ
 నవయవంబులం గదలింపనేరక యానందముద్రా నిర్ణిద్ర తేజోమూ
 ర్తియై కొంతనడికిఁ దెలివొంది మహనీయులగు సాధుపుంగవుల పర
 మాద్భుతచరిత్రంబు లిట్టివిగదా యనుచుఁ దలయూచికొని కరకమలం
 బులు మోడ్చి శిరంబునంజేర్చి గద్గదకంఠుఁడగుచు భక్తి వినయవిధేయ
 విశ్వాస ప్రేమరసంబులు దనయం దుట్టిపడుచుండ మెల్లన నిట్లనియె.

శా. స్వామీ! మీమహనీయ దివ్యచరితల్ ♦ సాధ్యంబెమాబోంట్లకు
 ధీమర్యాద నెఱింగి చెప్ప నెటు లీతీర్థప్రదేశంబులన్
 హేమాద్రావి మహాస్థలంబులఁ బధాఁయాసంబు లేకుండగన్
 వేమారుం జరియించితయ్య బలుతీర్థిన్ స్వల్పకాలంబునన్.

శా. ప్రక్కంజూడక వాయువేగమునఁబోవంగూడ వెయ్యేడుతా
 రెక్కల్ తాల్చి నభంబునం జనిన దాఁరిఁబోవు వేలేండ్లు నే

చక్కింజూచితి వింత నేల ? హరివో ! ♦ శంభుండవో ! ధాతవో !
నిక్కంబువచియింప, లేనియెడ య్నోడిదేవమాత్ముండవే ?

కం.. మీపలుకులె వేదంబులు

మీపద మిడుచోటు కాశి ♦ మీచరణాబ్జ

శ్రీపావన తీర్థాంబువు

లాపత్సంతాపహరము ♦ లఘునాశకముల్.

గీ. దివ్యమంత్ర మాహాత్మ్యమో ? ♦ దేవకృపయో ?

సిద్ధఘటికా ప్రభావమో ? ♦ బుద్ధిబలమో ?

శీఘ్రగతి యాత్ర నెట్టులఁ ♦ జేసితయ్య

చెప్పతగునేని వచియింపు ♦ సిద్ధనాథ!

వ. అనుచు నాపుడమివేల్పుటేడు వేడుకొనిన నాజడదారి
యిట్లనియె.

కం. సిరి యాయువు గృహకృత్యము

ధర మంత్రము మందు సురతి ♦ దానంబిడుటల్

వరగౌరవ మవమానము

పరగోప్యం బనుచు మున్నుఁ ♦ బలికిరి పెద్దల్.

అ. వె. చెప్పరానిదైనఁ ♦ జెప్పెద భూసుర!

వినుము నీదుబుద్ధి ♦ వినయగరిమఁ

జెప్పుమనుచు నన్నుఁ ♦ జెలఁగి ప్రేరేపించు

మైత్రిగలుగుచోట ♦ మర్మ మేల ?

వ. మున్ను కాంతావియోగంబునం జేసి కలిగిన వగచే దిగులు
వడి పాదచారినై కొన్ని నెలలకు నై మిశారణ్యంబునకుం జని నిరంతర
ప్రయాణ కార్యంబున సంగంబులు సడలి కదలనేరక నిరశనుండనై
విసిగి జీవనోపాధియందు నిరాశఁజెంది సర్వేశ్వరుండు నన్ననుగ్రహిం
చుఁగాత మని ధ్యానంబుసేయుచుండ.

కం. పరశివుడు పార్వతీపతి

వరజటివేషంబుతోడ • వచ్చియు నన్ను
కరుణామయు సుభవీక్షులు

మెరయం బొడగాంచి పల్కె • మిక్కిలిప్రేమన్.

ఉ. దేనినిగూర్చి యీతపము • దీర్చెదు భూమినురేంద్ర! చెప్పమా
సూనశరారి పంపె నినుఁ • జూచి వరంబుల నిచ్చి రమ్మటం
చానగజామనోహరుని • కర్మవిభక్తుడ నీకు సౌఖ్యసం
ధానము సేయవచ్చితి నానన్ ముదమొందియు బల్కితిం దగన్.

గీ. సకలయాత్రలు సేవించి • సాంబమూర్తి
పాదయుగళంబు గాంచెడు • భాగ్యమిమ్మ
టన్న భూమినిఁ జరియించి • చన్నపిదప
శివునిఁ గాంచెదు పుణ్యసంస్థిఁజేసి.

కం. అని యిడి సిద్ధాంగుశ్యం
బును స్వర్ణవికారలింగముమూర్తిని నొసఁగెన్
వినిపించి తన్నహిమములు
చనె నాజటివరుడు దివ్యసరణి దనంతన్.

అమ్మహిమంబులు వివరంబుగ వినిపింతు, నాకర్ణింపుము.

ఆ సిద్ధాంగుళీయకంబు ధరియించినవాడు త్సుత్పిపాసాదులం
జెందక నిరాయానంబున నెంతదూరంబై నఁ ద్రుటిమాత్రంబునఁ జనునని
యు స్వర్ణమయలింగంబు దినంబు సద్భక్తి నెవండుపూజించు నట్టినరుండు
కైలాసవాసియగుఁ బార్వతీశ్వరుని పాదయుగళంబు సేవించుభాగ్యంబు
సంపాదించుననియు నీదివ్యవస్తుద్వయం బెచ్చోటవిరాజిల్లు నచ్చోట
ననావృష్టిదోషంబులులేక దినంబు సహస్రబ్రాహ్మణభోజనంబులు జరుగు
చుండు; నిత్యశుభకార్య సమాచరణంబులు చేకూరుచుండు ననియుం
జెప్పె.

ఇట్టిదివ్యవస్తుప్రభావంబునంజేసి యత్యల్పకాలంబున సకలవన
గిరిక్షేత్ర తీర్థరాజంబులు సేవింపఁగలిగితి; నిప్పుడు చాతుర్తాస్యదీక్ష నిర్వ

ర్తించుటకై గంగో తరకుం బయనంబు సేయుచు మదీయ పుణ్యవిశేషం
బున నేడు నీయింటి కతిథినైతి; నెల్లి కన్యాకుబ్జంబునకుం జనువాడనని
చెప్పిన విని వజ్రనాభుడతని కిట్లనియె.

ఉ. ఇట్టి మహానుభావు లిల ♦ నెంతటి మా సుకృతంబుచేతనో
మెట్టితిరయ్య ! యీగృహముఁ మేలొనగూడెను మాకు, నేడు మీ
యట్టి మహాతిథుల్ విడిచినట్టి గృహంబున నుండనేర్చునే
యెట్టి నికృష్టుడైన గృహి? ♦ యెందుల కీక్షణికప్రయాణముల్?
మ. గృహముల్ భూములు నాలుబిడ్డలును సుశ్రీమించు భూషావళుల్
మహిమాసాంద్రములైన గోధనము ప్రేమంగూర్చు ధాన్యావళుల్
సుహృదాళుల్ మరి దాసవర్గము భవచ్ఛుద్ధాంఘ్రిసంసేవకై
మహితాత్మా! కొని యిందుఁబుచ్చుము చతుర్తాసవ్రతంబిచ్చమై.

మ. శివపూజావిధిఁ దీర్చుచున్ దినము మాసేవావిధానంపు టు
త్సవముల్ గాంచుచు మద్భ్రహంబునను విశ్రాంతింపుమా లేనిచో
భవదంఘ్రిద్వయసేవకై వనికి నాభార్య ననుం బుతులన్
శివసంప్రీతిగ వెంటఁ గైకొనుఁడు తండ్రి! మాట లిం కేటికిన్.

వ. అని సాష్టాంగనమస్కార పూర్వకంబుగాఁ బార్థింపు నా
గృహమేధిభక్తిరజ్జువుచే బంధింపఁబడి యచ్చో నివసించువాడై సిద్ధుం
డిట్లనియె.

మ. కరమొప్పన్ దిన మేకభుక్తి నిరత ♦ గ్రామైకవాసంబు సం
సరణంబున్ విడనాడు సిద్ధులకు స్వేచ్ఛావృత్తిధర్మంబు నీ
సరణిన్ మాని గృహస్థులిండ్లకడ విశ్వాసంబుతో నుంట దు
ర్భరమై వచ్చు విపత్సరంపర యధఃస్థాప్తిమూలంబునై.

శా. కానిమ్మైనను గారణం బొకటి లేకన్ గార్య ముండంగఁ బో
దే నీ సద్గమనందు నిల్చు నని తా ♦ నెంతే గృపం జెప్ప నా
మానిశ్రేష్ఠుఁడు వజ్రనాభుడది సమ్మానంబుగా నెంచి వి
ద్యానైపుణ్యము జూపి రాత్రిగడపెం దత్తత్క్రియావేదియై.

మ. జరిగెం గొన్నిదినంబు లీవిధిని నిష్టాగోష్ఠి సంభాషణ
 స్ఫురణ దీక్షితుడయ్యె మాని గృహసంపూర్ణప్రభావంపు టుం
 గర మిమ్మంచు జటీందుర్ వేడ విడియెం గారుణ్యమేపారఁ ద
 ధరణీదేవుడు యాత్రచేయఁదలచెం ♦ దానాల్లుమాసంబులు.

కం. బంగారు రసపుటుంగర

మంగుళి ధరియించి చనియె ♦ నవనీసురుడు

బొంగెడు మంగళగంగా

శృంగారతరంగరంగ, సీమల మునుగ.

—♦ ఆశ్వాసాంతము ♦—

సీ. నిత్యసత్యవ్రత ♦ నియమధురంధర

ధరణీసువర్ణ గోదాన నిరత!

నిరత సత్కవిరాజ ♦ నివహవర్ణిత దేహ!

దేహలీపరిసర ♦ ద్వివ్యచిత్ర!

చిత్రమాల్యాంగద ♦ శ్రీశోభితాకార!

కారణకార్య విచార ధీర!

ధీరమృవదన సంచార వాణీభార!

భారతాదిగ్రంథ ♦ భరనిశాంత!

గీ. శాంత కరుణావినిర్మల ♦ స్వాంత సహిత!

హిత సుహృద్బంధు సంరక్షణేష్టకామ్య!

కామ్యధర్మార్థ ముఖరవిఖ్యాతజన్మ!

జన్మదారభ్య మాధవా ♦ శ్రయమృదబ్జ!

వ. వితత కవీంద్రప్రోషణ పవిత్రచరిత్రక రామరాణ్మణి

స్తుతి నతిసుస్మితానన! సుతోషిత వేంకటశైలనాథ! వి

శ్రుతకరుణాకటాక్షచయ ♦ శోభితవై భవ దివ్యమందిరా!

శ్రుతజన పాలనాభ్యసన! ♦ చిత్తజమోహన! వంశపావనా!

మాలినీవృత్తము.

వితరణ గుణశాలీ! ♦ వీక్షిత గ్రంథపాలీ!
కృతనతి శశిమాళీ! ♦ కీర్తిభాస్వన్నరాళీ!
హతరిపుజనధూళీ! ♦ యాలయప్రాంత్య కాళీ!
శ్రితకృత మనుజాళీ! ♦ కృష్ణపాదాబ్జహేళీ!

గద్యము.

ఇది శ్రీమదనుములాన్వయసింధు జై వాత్మక భారద్వాజసగోత్రపవిత్ర
వీరరాఘవ సుధీమణి పుత్ర నిఖిలకవిమిత్ర శ్రీరంగమాంబా
గర్భశుక్తి ముక్తాఫలాయమాన విబుధవిధేయ సుబ్రహ్మణ్య
నామధేయ కవిప్రణీతంబైన వజ్రినాభచరిత్రం బను
మహాగ్రంథంబునందుఁ బ్రథమా శ్వాసము
సంపూర్ణము .


శ్రీకృష్ణ దేవరాయాంధ్ర భాషానిలయము

నల్లూరిబజార్, హైదరాబాద్. 1.



వజ్రనాభచరిత్రము.

ద్వితీయాశ్వాసము.



మాన్య! ధన్య! సుయశో
వ్యామోహితదిక్కరీశ! భాగ్యధనేశా!
శ్రీమత్కృష్ణమదేవీ
ప్రేమరసావేశ! రామకృష్ణమహేశా!

గీ. అవధరింపుమి యవ్వలిదైనకథను
సావధానుండవై యిట్లు • జటివ్రతంబు
సలపుచుండెను దీక్షతో • శైవభక్తి
పారవశ్యంబు గని జనుల్ • ప్రణతులొసంగ.

—*వర్షర్తువర్షనము*—

కం. వచ్చెను వర్షాకాలము
విచ్చలవిడి కర్షకాళి • వేడుకనొందం
బచ్చికతావులఁ బురులన్
విచ్చియుఁ గలకంతవితతి • వెలయఁగ నాడన్.

మ. జలదంబుల్ కబరీభరంబుగల సత్సేదామిసీమాలికల్
లలితాంగంబులుగా నభిష్టలము వాఁలాయంపుమధ్యంబుగా
సలిలశ్రేణి కృపారసంబుగ ధనుర్జాలంబు భూపంక్తిగా
జలజాతాలయఁబోలి యొప్పెడును వర్షాకాల మానందమై.

- గీ. మదనుఁ డేవేళ పోషి తామానసములు
గెలిచి శ్రమనొందెనని కాలఁగృహవిభుండు
పరమ విశ్వాసమునఁ దెచ్చి • పఱచు పచ్చ
పట్టుమడతలై పచ్చిక • బయళు లొప్పు.
- సీ. నదులెల్లఁ బాద్య మానందంబుతో నీయ
జలదంబు కరకవజ్రముల నొసఁగ
రంజిల్లుతరులు పుష్పాంజలి నర్పింప
నీలంపుజవనిక • నింగిపట్ట
నవవాణి కేకులు • సర్తనంబులు సల్పఁ
గాదంబినులు దీపకళిక లెత్త
వెలయ గంధవహుండు • వీవనల్ పచరింప
సమయపూరుషుండు సంస్తవమొనర్పఁ
- గీ. గోరి పుడమిచేడియ నవాం, కురసమృద్ధి
మంచి మెత్తని యడుగుల • మడుపులొత్తఁ
జిగురువిలుకాఁడు యువతులఁచి త్తధనము
వేగ హరియించు వర్షర్తువేళలందు.
- శా. వానఁబడఁగరాదు కేళిగృహముల్ • వ్యాపించు ధారాధర
శ్రేణి రాత్రియొ సంద్యయో దివమొ! గుర్తింపంగరాకుండెడు
తానే తా ననురీతిగాఁ జలియె పొంతంజేర్చు నింతిం బ్రియు
జానొప్పంగను దాదియై చెలఁగె వర్షాకాల మెవ్వారికి.
- గీ. సారసాకరమయ్యెఁ గాసారవితతి
సారసాసారమయ్యెఁ బుష్కరము ధరయు
లోకమంతయు జీవనాలోకమయ్యె
వెలయు ఘనమైన వర్షర్తు • వేళయందు.
- శా. ఆవర్షర్తువునందుఁ దద్దృహిణి దీవ్యదృక్తి శోభిల్లఁగ
భావంబందునఁ బ్రాణనాథు మహితాజ్ఞాదత్తకృత్యంబుల

శీవింజేయుచుఁ దచ్చుభాగమనమే • డెందంబునం గోరుచు
దేవిమొక్కుచు వేడుచుం జరుపుఁ దానిశ్యంబు నింటంబనుల్.

సీ. పతిచిత్రపటముఁ దాఁ • బయ్యెద సరిదిద్ది
పొద్దుటఁ గన్నుల • కద్దికొనును
నాప్రాణనాథుఁ డెన్నఁడువచ్చునని పురో
హితులఁ బంచాంగ సంఘతుల నడుగుఁ
బ్రతిదినంబును బల్లిపలుకులఁ జెవియొగ్గి
మించి వారంబుల • నెంచుకొనును

పతిసమాగమన తత్పరత గౌళిరుతంబు
విని వ్రేళ్ళు లెక్కించు • దినములన్ని
గీ. గళమునందున్న మంగళ • కనకసూత్ర
మందుఁ బసపుఁగుంకుమ ముంచు • నప్పడపుడుఁ
బాపటను బొట్టు బెట్టును • బాలవాక్కు
బ్రహ్మవాక్కుని పిల్లలఁబ్రశ్నలడుగు.

మ. పతియాజ్ఞ శిరమందుఁదాల్చి జటినిం • బ్రార్థించి పూజించుచు
శ్రితులం బంధుజనంబులం జెలుల దాసీదాస వర్గంబుల
అతిథిశ్రేణిని గోత్రపృథ్వులను శి • ష్యాసీకముం దెర్దికా
గతులం బోచును వజ్రనాభుసతి శ్రీ • కాశీవిశాలాక్షిగా.

వ. ఈప్రకారంబున నాపతివ్రతాశిరోమణి యగు హేమా
వతి దివ్యోపచారంబుల యోగానందునివ్రతంబు సఫలంబుసేయుచుండ
శ్రావణ శుక్లపూర్ణిమా సోమవారంబు సన్నిహితం బగుటయు నా
వాసరంబు కైలాసవాసునకు ముఖ్యంబుగాన హాటకేశ్వరునకు
నాదినంబున విశేషోత్సవంబు సేయం దలంచి నానావస్తు నివహంబుల
వేదవిద్యులైన విప్రులఁ బిలిపించి యెల్లరకుఁ దత్తత్కీర్తయోచితంబుల
నెఱింగించి తాను నుషఃకాలంబున మేలుకాంచి,

సీ. పొద్దుపుట్టకమున్నె ♦ పోయి గంగానదీ

సలిలంబులను శుచిఁజ్ఞానమాడి

మడుగుపుట్టముగట్టి ♦ మాణిక్యమయ కల

శంబున నించి తీర్థంబు దెచ్చి

అతివేగ వేదిక ♦ నలికి మృగ్గులుపెట్టి

సహకారపల్లవ ♦ చయము గట్టి

పుష్పఫలాదులౌఁపూజనాద్రవ్యంబు

లాయాస్థలంబుల ♦ యందునుంచి

గీ. సాంగకృష్ణాజినము గుళాఁసనము బఱచి

కావిమడుగులు జపమాలఁకక్షుపాల

గాంగతీర్థంబుజలకుండిఁకయును బెట్టి

మునినిఁబ్రార్థించెఁ బూజకై ♦ పుణ్యసాధ్వీ.

వ. అనంతరం బా హేమావతీ కుమారరత్నంబులగు సోమ

భాస్కరు లిరువురు జనని యనుమతిఁ బడసి.

శా. ప్రాతఃకాలములందుఁ గాల్యములు నిర్వర్తించి శుద్ధాత్ములై

చేతఃప్రీతిగ వేదపాఠములను ♦ శిష్యాభికింజెప్పి రా!

తాతయ్యా! శివపూజ కంచుఁ జరణఁద్వంద్వంబునం బాదుకల్

ప్రీతిం దెచ్చి తగిల్చి లెమ్మనుచుఁ బ్రార్థింపంగ నామానియు.

మ. తనకైదోయిని సోమభాస్కరుల హ ♦ స్తద్వంద్వమందుంచి మా

భినిఁ గాహయవటంబు గప్పకొని. ప్రాఁలేయాదికన్యాపతీ!

ఘనభోగీంద్రవిభూషణా! పురహరా! కైలాసవాసా! శివా!

యనుచు భక్తి స్మరించుచు హరుని పూజార్థంబు వచ్చె దగ.

గీ. తొడరి మునిరాగ నవుడు పాదుకలశబ్ద

మాలకించియు భూతభేతాళ గణము

తల్లడిల్లియుఁ బరువెత్తి ♦ తరుల డాగ

దర్శనార్థుల కాత్మ సంతతము నిండ.

గీ. చెలఁగు రుద్రాక్షపోఁగులు • చెవులవేల
మస్తకంబున స్ఫటికాక్షమాల దనర
శ్రీమహాదేవ! తే నమః శ్శివ యటంచు
స్మరణఁజేయుచుఁ గూర్చుండె • స్వర్ణపీఠి.

వ. ఇట్లయోగానందుండు యోగపీఠంబు నలంకరించి వార్చి
శుచియై యేకాంతవాసంబున యోగదండంబును జపమాలయుఁ గైకొని
ప్రాణాయామా ద్యష్టాంగయోగంబుల మానముద్ర వహించి ముఖ
వస్త్రంబు వైచుకొని కొన్నిముహూర్తంబులు పంచాక్షరి జపియించి
యోగంబు డించి తనకక్షపాల నున్న దారుసంపుటంబునఁ బ్రకాశించు
చున్న వజ్రమయ హాటకేశ్వర మహాలింగంబును భక్తిపూర్వకంబుగా
నమస్కరించి కరపుటంబునఁ జేర్చి యర్చింపం దొడఁగె.

సీ. ఆవాహనము నీకు • నఖిలాధ్వరాహూత.

రత్నాసనం బదిర్ఘరాణివాస!

అర్ఘ్యంబు నీకు ననర్ఘ్యదయామూర్తి!

పాద్యంబు లోకపావనపదాబ్జ!

ఆచమనం బిదే • వాచంయమిస్తుత్య!

స్నానంబు జాహ్నవీన్నపితదేహ!

వస్త్రయుగ్మం బిదే • వ్యాఘ్రాజినాంబర!

యజ్ఞసూత్రంబు గజాజినాంస!

గీ. భూషణంబుల నర్పింతు • భోగిభూష!

గంధరజ మందుకొను భస్మకలితగాత్ర!

నరసపుష్పముల్ ధరియింపు • చంద్రమాళి!

ధూపదీపముల్ త్రైలోక్యదీప రూప!

వ. అని యారీతి యోగానందుఁ డాభోగిభూషణునకు నావాహ
నాద్యుపచారంబు లపచారంబులేక యర్పించి దర్పకవైరిని నవమల్లికా
కుసుమంబులను లలితబిల్వదళంబులను అఖర్వదూర్వాంకురంబులను

దోణపుష్పంబుల ననేక సహస్రాక్షోత్తర నామంబుల వేమారు పూజించి
ధూపదీపంబులు వేసవేలు నివాళించి.

సీ. రాజాన్నమును శర్కర ధాన్యములు
పుత్రభక్త్యు లడ్వ కాపూపములును
నవసుధా శ్రీఖండ • నవనీత పరమాన్న
పాకంబు లమృతంపు బానకములు
చోష్యంబు లేహ్యముల్ • జున్న పొంగలి తిరు
సాదంబు మేటి దాధ్యోదనంబు
శాకంబు లాఢ్య ప్రసాదహారము
తీయనిచక్కిలాల్ • తేనెతెరలు

గీ. జాతిచంపక సురభిశఃసారజలము
రత్నమయపాత్రలను నించి • రాజశేఖ
రుని సమీపంబునం దుంచ • మునివిభుండు
ఆరగింపులుచేసెఁ బురారి కవుడు.

ఉ. కమ్మని సన్నపూగములు • కప్రపుముక్కలు దెల్లయాకు మొ
త్తమ్ములు ముత్తైవురజము • దండిలవంగము లేలకుల్ మొదల్
సమ్మతిఁ బైడివల్కెమున • సాధ్వివతంసము దెచ్చియుంచ నా
తమ్ముల మదిజాపతికిఁ దాను • సమర్పణచేసె భక్తితో.

గీ. రాజమాళికి దివ్య నీరాజనములు
వేసవేలు నివాళించి • వితతభక్తి
మంత్రపుష్పంబు లర్పించి • మాటిమాటి
కిడియె సాష్టాంగముగ నమస్కృతి శతంబు.

సీ. శ్రీధర్పితపాద ! • శ్రితపాలనామోద !
సామగానవిమోద ! • శరణుశరణు
నిర్జితరిపుకామ ! • నిత్యసన్నతనామ !
శాత్రవచయభీమ ! • శరణుశరణు

కమనీయ శుభగాత్ర! ♦ కంజాప్త శశిసేత్ర! ♦

చారణ స్తుతిపాత్ర! ♦ శరణుశరణు
కైలాసగిరికూట! ♦ గంగానదీజూట!

శమనగర్వోద్భూట! ♦ శరణు శరణు
గీ. సాధుమునిబృంద వందిత ♦ శరణుశరణు
సకలనిగమాంత సంవేద్య ♦ శరణుశరణు
సతత కరుణామయోత్సాహ! శరణు శరణు
శైలజాచిత్తమోహన! ♦ శరణుశరణు.

సీ. రుద్రాయ వరయోగముద్రాయ త్రైలోక్య
భద్రాయ దేవ తుభ్యం నమోఽస్తు
భీమాయ త్రిపురేశ ♦ భీమాయ వామార్థ
భూమాయ దేవ తుభ్యం నమోఽస్తు
ఈశాయ దుష్టారి నాశాయ దళితాఘ
పాశాయ దేవ తుభ్యం నమోఽస్తు
ధీరాయ యాశ్రితోద్ధారాయ సురనదీ
భారాయ దేవ తుభ్యం నమోఽస్తు
గీ. భారతీశనుతాయ తుభ్యం నమోఽస్తు
భాను శశిశోచనాయ తుభ్యం నమోఽస్తు
పార్వతీవల్లభాయ తుభ్యం నమోఽస్తు
హటకేశాయ దేవ తుభ్యం నమోఽస్తు

సీ. శంభవే త్రైలోక్య సాక్షిణే కూట స్వ
రూపిణే భస్క విలేపనాయ
వేధసే సంయమి శ్రేయసే ఘనకృత్తి
వాససే వృషభరాడ్వాహనాయ
ధర్మిణే నిజతపశ్శర్మణే జితమార
కర్మణే సృష్ట్యా దికారణాయ

శీలి నే సులలాటః కీలి నే సౌభాగ్య

శాలి నే శ్రితపరిః పాలనాయ

గీ. దానవో ద్రోకహరిణే • భూనుతాద్రి

రాజనిత్యవిహరిణే • రాజరాజ

మకుట మాణిక్య దీప సమ్మానితాంఘ్రి

దివ్యహటకేశ! శివాయ • తే నమోఽస్తు.

వ. అని పార్వతీ ప్రాణవల్లభునకు యోగానందముని పునఃపునః
ప్రణామంబు లాచరించి గీతనృత్యాది వివిధరాజోపచారంబులు రచి
యించి థక్కాడమగు కాహళా మురజాది నానావిధవాద్యవిశేషంబుల
నవసర పూజావిధానంబులు నిర్వర్తించిన,

కం. హేమావతి తగు ప్రీతిని

సోముని భాస్కరునిగూడి • సురుచిరభక్తి

హేమాకృతి శివమూర్తిని

వేమారు నమస్కరించి • వినుతి యొనర్చెన్.

సీ. జయజయ నిగమాంత • సంచారపదపద్మ !

జయ రమ్యకైలాసశైలపద్మ!

జయజయ పార్వతీ • సమ్మోహితాపాంగ !

జయ దారుకాంగనాశయన భృంగ

జయజయ జాహ్నవీ • సక్తజటాజూట !

జయ ఘోటకాఖ్యరజఃకరోట !

జయజయ శమన సంశమనకోపాటాప !

జయ కులేశ్వరభోగి • సత్కలాప !

గీ. జయవతోత్తమమూల శశ్వత్ప్రకాశ !

జయమనోహర సుస్మిత • శాంతవదన !

జయలసత్కృటికందర్ప • చారుతేజ !

జయ మహాదేవ ! హటకేశ్వరపురారి !

కందాష్టకము

కం. శ్రీరజతశ్చై ల శిఖరవి

హార ! విసాహార ! భుజగహార ! లసన్నీ

హార ధరసుతాసుమనో

హారి హరా? నీకు వినుతు • లర్పింతు శివా !

కం. హరిదశ్వ శీతకిరణ

స్ఫుతదనలేక్షణ ! సురేశ • పూజితచరణా !

కరుణాభరణా ! దివిజో

ద్ధరణాంచితగౌణ నీకు • దండంబు శివా !

కం. శరణాగత భయహరణా !

మరణామయతరణ ! నిత్యమంజులచరణా !

వరణాసీతట మండిత

శరణాలంకరణ ! నీకు • సన్నతులు శివా !

కం. పురదానవహర ! ఆశ్రిత

దురితావళిదూర ! వృషభతురగవిహారా !

ద్విరదాసుర చర్మాంబర !

పరమేష్ఠి నుతాంఘ్రి నీకు • బ్రణుతింతు శివా !

కం. హిమభూమిధరకుమారీ

కమనీయ కుచాగ్రచిత్ర • కాశ్మీరలసత్

ఘుమఘుమితమృదులకోమల

సుమనశ్శుభ్రాంగ ! నీకు • జోహారు శినా !

కం. సురకశరశారద కం

ధర రజత ధరాహిరాట్సు • ధాసాగర ని

ర్జరతరు శశధర సితతా

మరసాయతగాత్ర ! నిన్ను • మదినెంతు శివా !

కం. శిక్షిత దక్షాధ్వర ! సుక

టాక్షామృతరస విహితమృడానీకేళీ !

దీక్షారక్షితలేఖా

ధ్యతా ! త్ర్యతా ! స్మరింతుః ♦ దగ నిన్ను శివా !

కం. అంభోజ గర్భముఖ్యసు

సంభావిత దివ్యతేజ ! ♦ సాధుసమాజా !

కుంభోద్భూత మునిస్తుతి

గంభీరరవాప్తమోద ! ♦ కరుణింపుశివా !

వ. అనియిట్లు హేమావతి కుమారయుక్తయై మనోహరస్వ
రంబున ధరాధరకుమారికాపతిని ధ్యానంబుసేసి వందనశతంబు లర్పించి
కరపుటంబులు మోడ్చి యొక్కచో నిలువంబడియున్నంత.

చ. మునిపతి తత్సమీపమునఁగూఁగినభక్తులఁ బ్రేమమీఱ ర
మ్మసి యభిషేకతీర్థమును, మంబులు బిల్వదళంబులెంత క
మ్మని తెలిఖండశర్కరలు • మంచిఫలంబులు తత్ప్రసాద మం
చును దగ వారివారికి విఁనోదముగా నిడి మొక్కు లందుచున్.

గీ. మంత్రభూతియునుఁ గ్రుంకుఁమంబు వారి

పాణిపుటముల వైచి దీవనల నిచ్చి

సెల వొసంగిన వారు భుజించి యంతఁ

జనిరి జయశంకరాయని ♦ మునికి మొక్కి.

వ. అప్పుడు.

గీ. దైత్యు లమరులు వనధినిఁద్రచ్చునాఁడు

సురల కమృతంబొసంగెడు ♦ హరినిబోలి •

కానుపించెను యోగ భక్తాళిఁ బిలచి

తీర్థజలమిచ్చుచోఁ గృపాత్పిక్తమతిని.

సీ. వనధులాపోశనం ♦ బొనరించు కుంభసం

భవుచేతి బడబాగ్నిప్రభ యనంగ

యజ్ఞాగ్ని సంభూతుః ధై న శ్రీ కాంతుచేఁ

జెలువొందు నమృతంపుఁగలశ మనఁగ

సామిత్రిప్రాణరక్షణదీక్షి తుండై న

హనుమంతుచేతి ద్రోణాది యనఁగ

అమరాధినాథు హస్తాగ్రమందుఁ జెలంగు

మహనీయ చింతాఖ్యమణి యనఁగ

గీ. కాశ్యపుండయి తా మున్ను • కన్నతండి

కరమునందున వెలుగొందు • కర్మసాక్షి

యనఁగ నుజ్జ్వల కాంతుల నలరుచుండు

జటికరంబుండు హాటకేశ్వరవిభుండు.

వ. తదనంతరంబు హేమావతి మహనీయుండైన మునియాజ్ఞఁ
గైకొని తనయులుఁ దానును సహస్రబ్రాహ్మణ భోజనాదికంబులు
నిర్వర్తించి వారికి యధోఽత సువర్ణ దక్షిణా తాంబూలంబు లర్పించి
యనంతరంబ తానును కుమారులు భుజించి యంధ పంగు బధిర మూకా
దులకును భైక్షకకోటికి నన్నుంబు పెట్టించి గృహసమార్థనంబు గావించి
శుచియై విశేషించి భోగిభూషణునకుఁ బ్రదోషపూజావిధానంబు
లర్పింప మునినిఁ బ్రార్థించిన నతండు.

కం. శంకరునకు భక్తాళి వ

శంకరునకు వ్యాఘ్రదనుజ శౌర్యరమా నా

శంకరునకు ముని తా సా

యంకాలపు నర్పలిడియె • నమరులు మెచ్చన్.

గీ. లాలిజోకొట్టు పవళింపు • డోల కేళి

హెచ్చరిక పాటలను బోధి • బుచ్చి కొంత

పేర్చి మంచుకొండ యొయారి • పెండికొడుకుఁ

బ్రాణవపంచాక్షరీ మండపమునఁ జేర్చి.

గీ. వజ్రనాభునిదేవి కన్వానిసుతుల

కాజ నిడి వారు శయనింప ♦ నవుడు దాను

గుశసమన్విత శార్దూల ♦ విశదచర్మ

మవనిపై వైచి శయనించె ♦ సంత మాని.

వ. ఇట్లా యోగానందుండు స్వర్ణలింగంబునకుఁ బూర్ణిమా వ్రతంబు సంపూర్ణంబు గావించి దినదినంబును విశేషోత్సవంబులఁ జాతు ర్మాస్య దీక్షాపరిసమాప్తి నొందించి యవభృథస్నానంబు గావించి కృత కృత్యుండై యాత్రకై చని పెక్కుదినంబులనుండి రాకుండిన వజ్ర నాభుని యాగమనంబు గోరుచు విశ్రాంతికై తద్వహంబునఁ గొన్ని దినంబులు నివసించియున్నఁ దన్నగరంబునఁగల పౌరులెల్లరు యోగీం ద్రు మహామహిమంబుల కచ్చెరువందుచు నిత్యంబు తద్దర్శనార్థం బరుదెంచి.

సీ. సంతతిలేదు మాఁజనరాలి కుపదేశ

మిమ్మంచుఁ బాదముల్ ♦ నమ్మువారు

కన్నులులేవు మాఁకన్నతల్లికిని సి

ద్ధాంజనంబిమ్మంచు ♦ నడుగువారు

ఆలికి మగనికి ♦ నానుకూల్యము లేద

టంచు రక్షలను యాఁచించువారు

మాకోడలికి భూత ♦ మాంద్యంబు పైసోకై

దీర్ఘ మిమ్మంచుఁ బ్రాఁర్థించువారు

గీ. మాగృహంబున ద్రవ్యంబు • మాయమయ్యె

రాత్రి యెవఁడు హరించెనో • ప్రశ్న చెప్పఁ

డనుచు బ్రజలెల్ల గుంపులై ♦ యాజటీంద్రు

సాదముల మ్రొక్కి యర్థించి ♦ బాధపెట్ట

కం. విడలేక వచ్చు పౌరుల

సడికోర్వఁగలేక వారి • సంసారంపుం

గడగండ్లు వినఁగ లేమినిఁ

జిడిముడిపడి మాని మదినిఁ ♦ జింత మునింగెన్.

శా. బౌరా! చెల్లదు యోగిజాతికి మరేఁ మైనం జిరావాసముల్
వీరెవ్వారలు? నేనెవండ? సుతులన్ ♦ వేడ్కం బ్రసాదింప నే
నేరన్ మోసమువచ్చె నేమిగతి నేఁన్న హనుబంధంబునం
దూరంబుం జనుమంచుఁ జెప్ప వెరతున్♦దోసంబువచ్చెన్ గడున్.
మ, తొలిజన్మంబునఁ జేసినట్టి సుకృతోఁ ద్యోగంబునంజేసి పు
త్తులు భాగ్యంబు సుఖంబులెల్ల సమకూఁరుంగాక వేసారి మ
మ్ముల బైరాగుల వెంబడింప సకలంబున్ సృష్టి నేయంగ బ్ర
హ్మలమే? మానవకోటిఁ దారెఱుఁగ రీయర్థంబు మూఢాత్ములై.

గీ. చింతచేఁగాదె భరతుండు ♦ చెడియె మున్ను ;

దాసి సంసేవచేఁగాదె ♦ దాసుఁడయ్యె

విప్రనారాయణాఖ్యుఁడే ♦ వేళగాని

యోగులకుఁ బొరసంబంధ ♦ ముండఁదగదు.

గీ. ఉంగరంబును గొనిపోయె ♦ నుర్విసురుఁడు

నింకరాఁడయ్యె మాసంబు ♦ లేగె రెండు ;

నాదు యాత్రావిచారంబునకు మహాంత

రాయమానేమొ తెలియంగఁరాదు మదికి.

కం, ఆయుంగరమును గొని గృహ

నాయకుఁ డరుదేరకున్న ♦ నాగతి యెట్లో!

శ్రేయాంసి బహుళవిఘ్న

నీ యను సామెతకు సాక్షి ♦ నేనే యగుదున్.

శా. కాని మృమితలంచెనో శివుఁడటల్ ♦ కాకుండునే? యెన్నఁడుం
గానున్నట్టిది కాకపోదు, మరియుం ♦ గాదెప్పు గానట్టిదం
చేనాఁడై న వచింతు రార్యులు తదీయేష్టప్రకారంబునం
బోనున్నట్టి మహాత్ముఁడాపదలచేఁ ♦ బోకుండు నెవ్వేళలన్.

వ. అని మనంబున గొంతసేపు వితర్కించి నిట్టూర్పు విడిచి
నిమిలితనేతుండై.

శా. దీనుండన్ భవదీయభక్తుడ భవద్దివ్యాంఘ్రి యుగ్మంబునున్
ధ్యానింతుంగద నాహృదబ్జమున నీదాస్యంబుఁ గాంక్షించి నీ
యానందామృత దృష్టి నాపయిని దేవా! వేగఁజూపించి స్వ
స్థానంబుం దగఁజేర్పు నాదు దురవస్థంబాపి గౌరీపతీ!

శా. కానన్ లేక భవన్మహామహిమ చీకాకై వితర్కించి య
జ్ఞానుల్ కొందరు లాతిదేవతలు నిక్కంబంచుఁ బూజించి యే
మైనంగానరు నీకటాక్షమును. దేవా! నాపయింబంపి స్వ
స్థానంబుం దగఁజేర్పు నాదు దురవస్థంబాపి గౌరీపతీ!

వ. అని మహానుభావుండైన యోగానందుండు మహాదేవుని
ముహూర్తకాలంబు ధ్యానించి నమస్కరించి యమనస్కుండగుచు
యశస్కురుండయిన యజమానుని యాగమనంబు గోరుచుఁ దద్దృ
హంబున నాగృహవాసులుచేయు శిశూప్రసంగం గైకొనుచుఁ గాలంబు
గడపుచున్నంత.

కం. మునివర సిద్ధునికథలన్

వినుపించుచు వజ్రినాభు • వృత్తాంతంబున్

మనమందు మఱచినారలె

వినిపింపఁగ సూత! సుగుణ • వినయోపేతా!

గీ. ఎచటి కేగెను బ్రాహ్మణుం • డేమిచేసె

నేమహాతీర్థములఁ గుంకె • నెందునిలిచె

ఏమిపలిచేసి మసలె దాసీంతదాఁక

జెప్పమా! రామహర్షణీ! • చిత్రముగను.

వ. అని పురవైరికథాసుధాలాలస హృదయారవిందులై యడి
గిన శుకశౌనకాదులకు మహానుభావుండైన సూతమునీంద్రుం డిట్లు
నియె.

చ. వినుఁడు మునీంద్రులార! పృథ్వివీనురుఁ డట్టుల నుంగరంబు భ
క్తిని ధరియించి నిల్వఁడని ♦ తిన్నఁగఁ దా బతిమాలుకాంత చే
తను దనచేయిఁ జేర్చి వని, తామణి వేగమె వత్తునంచు వె
స్కను జనుదెంచు శిష్యుల విఁనములఁ బుత్రుల వీడుకొల్పుచుకా.

గీ. అప్రమత్తులరై జటి ♦ నరయవలయు
సేవల నటంచుఁ జెప్పి తాశిష్యగణము
నింటికినిఁ బంపి నాటిరేయిని సమీప
మార్గమునఁ బల్లెటూరిలో ♦ మజిలినేసి.

గీ. ప్రేమపూర్వకముగఁ దన ♦ వేలఁది కట్టి
పంప శిష్యుఁడు గొనితెచ్చు ♦ పంచవన్నె
ప్రేపపుట్టిక మడుగును ♦ విప్పి కొన్ని
కమ్మ గరగరలాడు భక్ష్యములు మెసవి.

గీ. అచట నారేయి విశ్వేశుఁ నంభీయుగము
స్మరణసేయుచు సుఖనిద్ర ♦ సలిపి యతఁడు
వేకువను నిద్ర మేల్కొంచి ♦ వేగఁ గాల్య
ములను దీర్చి స్నానము జపంబులు ఘటించి.

కం. ఉంగరము వ్రేల నిడుకొని
పొంగుచు నుత్తరదిశాభిముఖుడై మహి సా
ష్టాంగం బెరగుచు జయజయ
గంగాధర! యనుచు నెగసె ♦ గగనస్థలికి.

వ॥ ఇట్లా వజ్రీనాభుండు సిద్ధాంగులీయప్రభాపంబునఁ జేసి
విహంగంబుచందంబునఁ దృటికాలంబున హిమాలయంబు దరియం
జొచ్చి తత్సమీపంబున నొక్క రమ్యకాంతారమార్గంబున భూమికిఁ
దిగి యత్యంతకుతూహలంబున నాపర్వతంబున కభిముఖంబుగాఁ జను
చున్నంత,

సీ. అలకాధునీ సముజ్వల చారువీచికా

తతనేవలను జల్లఁదనము నొంది

గిరిసుతా శశిమాలి ♦ కేళీనికుంజసం

చారంబులను బుణ్యాసరణిఁగాంచి

మాధవీసుమ దివ్యమంజుల పరిమళ

లహరీ సమూహంబులను గ్రహించి

మాకంద మధుపాన ♦ మత్తమధువ్రత

మల్లస్వనంబుల • మహిమఁ గాంచి

గీ. తటచరత్కిన్నరీకుచద్వంద్వమిళిత

లలిత కస్తూరి కాగంధములను బొరలి

మెల్లమెల్లన వీచె సమీరగణము

లవనిసురమాలి చనుమార్గమందు ముందు

కం. ఆవాతపోతచయ సం

భావిత్తుడై పోయి కొంత ♦ మార్గశ్రమమున్

బోవం బోవఁగ నొక్క స

రోవరముం గాంచె నెదుట రుచిఁరాంబుజమున్.

వ. కాంచి తదీయపుణ్యజలాశయంబు తీరంబున నొక్క సుమేరు
విదిపిపటల సమాశ్రయంబైన రమ్యాశ్రమంబు పొడఁగాంచి యచట
గొన్నిదినంబులు నివసించుట యుత్తమంబనితలఁచి యున్నంత ;

సీ. ధళధళత్కాంతులఁ ♦ దాండవించెను జంద్రుఁ

డిందీవరంబు లానందమొందె

వితతజలంబులై ♦ విట్టవీగె నదంబు

లంభోదములు మూలంబులందుఁ జేరె

గగనంబు చుక్కలకంచుకంబు ధరించె

గాశప్రచూనముల్ • కాంతిమించె

బరిపాకశోభచే • భాసిల్లె సస్యాలి

యాగస్త్వ దిజ్కార్గ • మరిగె దరణి

గీ. రమ్యసైకత వేదుల ♦ రాత్రిలందుఁ
దరుణు లంగడ మంత్ర విద్యారహస్య
ములను బతులచేఁ దెలిసి సమ్మోదమంద
లీల నేతెంచె, దగ శరత్కాల మపుడు.

సీ. నవరాత్ర దీక్షలు ♦ సవరించి దేపిని

మించి సద్భక్తి సేవించువారు
పర రాజులను గెల్వఁ ♦ బయ నమై చతురంగ
మఃలఁగూర్చి కత్తికి ♦ మొక్కువారు
నావికావ్యాపార ♦ నైపుణ్యమునఁ గ్రొత్త
దేశంబునకుఁ బయ ♦ లేరువారు
ఉల్లాసగీతంబు ♦ లొప్పఁ గుప్పలనుట్టి
ధాన్యముల్ పాతఁ ♦ దాచువారు

గీ. యోగ్యకాలంబటంచు నుద్యోగులయ్యు
బ్రహ్మకులజులు పార్థివుల్ ♦ వైశ్యగణము
పాదభవులెన్న సంతోషభరితులగుదు
రాశరత్కాలమందు ధనేశులగుచు.

మ. పులిన శ్రేణుల నించు కించుక మలాంభోయుక్త తా నిర్ఘరా
వళి దర్శింపఁగఁజేయు పాంథులకు రేవణ నూత్న సంభోగమర్
దు లతాంగుల్ జఘనప్రదేశముల నూనూ సిగ్గుచే నాత్మ భ
ర్తల కల్లలన చూపునట్లు చెలువొందఁ శారదాహంబులఁ.

క॥ పల్లవపాణులు తమతమ

వల్లభులం గలసి రమ్య ♦ వల్లీసుకుటీ

హల్లక శుమతల్పంబులఁ

గొల్లగఁ గ్రీడింతు మరుఁడు ♦ గోయని యార్వణ.

వ. అట్టి సకల సౌభాగ్య సేవ్యులైన శరత్కాలంబునందు
నా పుణ్యవనంబున నివసించి వజ్రినా భుజ్జొక్కనాఁ డా సరోవరంబున

నవగాహనంబు నేయందలంచి యక్షమాలికయు మునిదత్తంబైన స్వర్ణాం
గుళీయకంబును దత్సగోవర సమీప చంద్రశిలాఫలకంబునఁ గృష్ణాజినం
బు ననుసంధించి దాచి యుంచి తానును గాసారంబునఁ దిగి దేశకాల
పాత్రంబు లుచ్చరించి జలాధిదేవత నావహించి కృతావగాహుండైన.

సీ. సారంగచయ సమాశ్రయమై పుహా హంస

నిలయమై సౌవర్ణజలజమగుచు

నవసుధా జీవనానందమై కమలాంత

కరదత్త సౌభాగ్య కలితమగుచు

శంఖ కచ్చపకులేశాది సంసేవ్యమై

మహానీయరత్న సమ్మాన్యమగుచు

ఘనసార సౌగంధ్య కలిత సన్కార్ణమై

మానసేకస్థాన మహిమగనుచు

గీ. భోగినీ నిత్య సేవ్యమై పౌలుపుగనుచు

తై వలసదపాంగాలోక సాధ్యమగుచు

స్వర్గలక్ష్మినా నెదుట సాక్షాత్కరించె

ధారుణీసురు నెదుటఁ గాసారలక్ష్మి.

గీ. అట్టి కాసారమందు నా యవనిసురుఁడు

మునిఁగి లేచియుఁ దన మున్ను ముడిచికట్టి

దాచు నంగుళ్యమును మదిఁ దలచకుండ

నేగె నొకసిద్ధు మహిమచే నెఱుకమరచి.

కం. తన మొదటి నెలపు గానక

చనిచని వనమెల్లఁ దరిగి చలిమలయందుం

గనఁదగిన వింతలెల్లను

మును గని తన కెఱుఁగఁ జెప్ప వురుషుఁడు లేమి.

కం॥ దిక్కులు వెదకుచు బొదలం

జక్కని మార్గంబు గనక సారెకు మును దా

నెక్కిన తోవల నెక్కుచుఁ

గ్రక్కునఁ జనుచున్న నతని ♦ కన్నుల యెదుటఁ.

ఉ. ఫాలమునందుఁ గుంకుమయు ♦ భాసిల భూతటమందుఁ జందురుం
బోలిన భూతి పాశుపతముఁ వెలుఁగంగ విలోచనద్వయిఁ
నీలరసాంజనంబు జిగి ♦ నిండఁగ రక్తపటంబు లొప్పఁగా
బాలకయోగి యొక్కఁడు కృపామతియై కనుపట్టెఁ బెల్చనఁ.

గీ. కుఱుచ గడ్డంబు జుంజురు ♦ కురుల జడలు

పలుచనగు మొగంబును గల ♦ బాలతపసిఁ

గాంచి యాతని వలన మాఁర్గంబు దెలియఁ

గల దటంచును నెదురేగి ♦ నిలిచి మొక్కి.

గీ. ఓ మహాభాగ ! మీరెవ్వఁరో మరెందు

నుందురో ? విప్రకులజుండ ♦ నొంటివాఁడ

తీర్థ సంసేవకై వచ్చి ♦ తెరువుగాన

నైతి నొకదిక్కు జూపి పుణ్యమునఁ బొమ్ము.

మ. అనినఁ బాలకయోగియక్కటకటా ♦ యన్యాయమిట్లాంటిగాఁ

జనుదేరం దగునయ్యఁ శీతనగమఁన్న మాటలే ? యెవ్వఁడో

నిను బంపెంగద వెట్టి యిచ్చటికిఁ గానీ యెద్దియో చెట్టు తొ

క్కినజాడలో కనుపించుఁ ద్వద్వచనఫక్కిం జూడ నుర్వీసురా ?

సీ. మునిఁగినంతనె బుద్ధిఁ ♦ బోఁగొట్టు కోనేళ్లు

తప్పి తొక్కిన దిమ్మ ♦ తిప్పుచెట్లు

తనయూరు మఱపించి ♦ దరిత్రిప్పు తిప్పలు

పిచ్చిదయ్యాలైన ♦ పెద్దశిలలు

ఉన్నత్తులంజేసి ♦ యోడించు మృగములు

గాయంబు నూఁగించు ♦ వాయుగణము

మాంద్యమిచ్చెడు మచ్చుమందులతీవలు

కాలి సంకెలవేయు ♦ కందరములు

గీ. పిలిచి బతిమాలి కాళికి ♦ బలి యొసగు

వామమార్గావలంబి నివాసములును

గలవు ప్రారేయ శైల దుష్కాననములఁ

దిరుగఁగూడదు తెలియకీ • తెఱవులందు.

గీ. అఖిల సౌభాగ్యకారి నీహారశిఖరి

యనుట నిజమైనఁ గవ్వంబు • లమరుగొన్ని

మంచి నిడుచోటఁ జెడుగుల ♦ నుంచు నజుడు

చందనాద్రిని భోగుల ♦ నుంచఁడొక్కొక్క.

ఉ. కావున నాకుఁ జెప్పకయ ♦ కానలలోఁబడి పోకుమయ్య! నీ

తో వడి నేగుదెంచి మహితోజ్జ్వలదివ్యతుషారశైల సం

భావిత పుణ్యభూములఁ గ్రొమ్మంబునఁ జూపెద వెంటఱమ్ము నీ

భావమునందు సంశయము ♦ బాయుము మీకును బుణ్యమయ్యెడున్.

గీ తీర్థసంసేవ కరుదెంచి • తెరువుదప్పు

మిమ్ముబోటి గృహస్థుల ♦ మేలుకొరకుఁ

గాదె మమునుంచె నిచట శంకరుఁడు దేవి

రమ్మటన్నను ద్విజుఁడు మోదమ్ముసెంది.

ఉ. పెన్నిధిఁ గన్న పేదవలె • బెద్దయుఁబ్రొద్దు దలంచి దైవమే

నన్నుఁ గృతార్థుఁజేయ నిట • నమ్మినభక్తునిఁ బంపె నట్లుకా

కున్న మరేల నీతఁడు మహాన్నత సత్కృపతోడ వచ్చు నా

తెన్నునఁబోదుగాక కడతేరితి నంచు వచించి యాతడున్.

గీ. ముంచినను దేల్చినను నీవె ♦ పురుషవర్య!

నిన్ను మునుకొని వత్తుసంఘియము విడిచి

సరవినిచ్చోటఁగల విశేషములు దెలిపి

నన్నుఁ గడతేర్చి మేటి పుణ్యమునఁబొమ్ము.

వ. అని విపన్నుండై వెనువెంట నరుగుదెంచు వజ్రనాభుని
ధరణీసురవరా! సత్వరంబున నావెంట నరుగుదెమ్ము. అరుణకిరణుండు

చరమగిరిశిఖరంబు దరియకమున్న నిర్భయంబుగా మన నెలవులకుఁ
బోవుద మనుచుఁ పలికి యాయురువురు గొంతదూరంబు వడివనడకలఁ
జని చనిరి. తనపిఱుందన వచ్చు పుడమి వేల్పుంగొంచి వేర్లు నిరూపించి
యా వైదేశికుం డిట్లనియె.

సీ. ఇది యగణ్యంబైన ♦ బదరికావనభూమి

అది నరనాదాయఃకాశ్రమంబు

ఇదియె మందాకినీ ♦ ప్రథమశైశవరంగ

మది యిలుం డంగనఁదైనచోటు

ఇది సప్తఋషిసమూహిత రత్నకూటంబు

అది మనోరమకేళి ♦ హర్మ్యతలము

ఇది హిమాచలరాజ ♦ హేమసింహాసనం

బది విశాలాక్షి కల్యాణవేది

గీ. ఇదియె మదనుండు శైవానఁలేక్షణమున

గర్వముడివోవఁ ద్రుటిలోన ♦ గఱఁగుచోటు

ఇదియె పరమేశ్వరునిఁ గోరి ♦ హృదయమందు

నలసి పార్వతి తపమూని ♦ నట్టిచోటు.

గీ. అనుచు నొక కొంత దూరంబునరిగి యరిగి

పలికె జడదారి ద్విజునితో ♦ బ్రహ్మవర్య !

గారి నిర్మల హృత్పరీక్షణ రచింప

నభవుఁ డవతరించిన స్థలం ♦ బదియె కనుమి.

వ. అని పలికిన నామునివేషధారి యతనితో మరికొంత

దూరంబు చని చని యొక్క మహాస్థలంబు నిరూపించి యిట్లనియె.

సీ. ఇచ్చోట రచియించె నెలమితో సగరు ము

మృనుమండు తపసియై ♦ ఘనతపంబు

నిచ్చోటఁ జరియించె ♦ నిచ్చతోఁ బ్రవయండు

ప్రణతమా పాద లేపంబువలన

నిచ్చోటఁ గరగించె • మెచ్చి వరూధిని

కపట గంధర్వునిఁ • గాము కేళి

నిచ్చోట వెలయించె • హెచ్చు శైశవమును

స్వారోచిషాఖ్య ధీశాలిమనువు

గీ. తొలుత నిచ్చోట హమమేధ • తురగ మార్గ

ణప్రకూడిత సగరసంతాన వుణ్య

కారణంబైన స్వర్గ గంగాస్రవంతి

యవతరించెను గనుము భూదివిజముఖ్య !

మ. మును పిచ్చోట మునీంద్ర పత్నులను దా • మోహించి వైశ్వానరుం

డనుతాపంబునఁ బొందుటల్ తెలిసి స్వాహా దేవి సప్తర్షి భా

మినులం బోలు తనూవిలాసమునఁ గూర్మిన్ జాతవేదున్ రతిం

దనియంజేయ నతం బెఱింగి శపియించం బోయెఁ దాఁ గాంచుమా !

గీ. తార కాసురుబాధకు , దాళలేక

సురలు శివునిబ్రాత్తించి రిచ్చోటఁ గనుము

హరుని తేజంబు ధరియించి • యభ్రగంగ

కార్తికేయుని నిచ్చోటఁ • గనియె గనుము.

వ. అని యిట్లాగృహస్థునికా వానస్ప్రస్థుండు తీర్థవిశేషంబు
 లెఱిగించి హిమశైలంబు దిగి తత్పర్వతపశ్చిమభాగంబున నున్న
 నొక్క దుర్గమారణ్య కంటక గండ శిలాపరివృతంబై యుద్దండవేదండ
 సింహ శరభ శార్దూలాది నానామృగ గణ భయంకరావపూరితంబై
 యక్షరాక్షస పిశాచోరగ మహాభేతాళాది సంచారంబైన నొక్క
 క్రోనం జూపి మహాత్మా! యిందుఁగల యోగ్యస్థలంబుల నెల్ల నాదోచి
 నంతమట్టు నెఱింగించితి; నింకమీఁద మనుష్యసంచారంబు దుర్లభంబు.
 గావున నీనాటికిఁ బయనంబు విరిమించి విశ్రాంతిఁ గైకొందుమే య
 నుటయు గృహపతి యతని కిట్లనియె.

ఉ. అల్లదె! సిద్ధవర్య! కనుమా! కనుపట్టు సమీపమందు వి
ద్యులత లల్లిబిల్లిగొని ♦ యుండెను ర క్తపటధ్వజంబు శో
భిల్లుచునుండె నభ్రపథ ♦ భేదనకారి సువర్ణకుంభ సం
పల్లలితంబుగా వెలసి ♦ వర్తిలుచున్న దదేమి తెల్పుమా!

వ. అనిన నాకుటుంబికి నతం డిట్లనియె

సీ తీక్షణదంష్ట్రాభీమ ♦ దీధితిచ్ఛటలతో

నేదేని భీకరాశృతి సెలంగు

శక్తిసమూహ మాసక్తితోఁ గొలువంగ

నేదేవి నడురేయిమీదఁ దిరుగు

నిచ్చ వామాచారు ♦ లిచ్చెడు నరమాంస

మేరాణి తుర్రటిలోనఁ ♦ గోరిమింగు

మననంబులను భూత ♦ విసరంబు కొండాడ

నేదేవి భూతేశు ♦ నెనయఁ గోరు

గీ. తన్ను మదినమ్మి కొలచిన ♦ దానజనుల

కఖిల సంపద లిచ్చు నేయంబ యట్టి

కాశనాథుని దేవియా ♦ కాళికాంబ

యాలయం బదె కనుము బ్రాహ్మణవరేణ్య!

ఏ. నవరాత్రవ్రతులయ్యుఁ గొందఱు ఖలుల్ ♦ నానాప్రకారంబుల
నవసంపన్నికరంబు గోరి జనులం ♦ బశ్వాదులం దెచ్చి దు
ష్ట విధిం జంపుదు రాత్మలం గరుణ లేశంబైన లేకుండ నో
లి వెసంబోవుట దోసమచ్చటికిఁ గాళికా మ్రొక్కు నిచ్చోటనే.

వ. అని సిద్ధుడు చెప్పిన నతండట్లు సేయ నిరువురు నచ్చోట
నొక్క రమణీయశిలాతలంబున విశ్రాంతి కై కూర్చుండి యుండ
నానాటికి నాపని చాలించువారై యపరాహ్ణం బగుటయు నతం డతని
కిట్లనియె.

ద్వితీయాశ్వాసము.

మ. తరమే? చెప్పఁగ నీసుమారగిరినిఁ ♦ దైవారుచిత్రంబులఁ
విరమింపనను నేటి శిల్పి యిటకుఁ ♦ వేపచ్చి చూపించెదఁ
వరచంద్రోపలవేడిగానిగటమఁ ♦ దార ద్రుమచ్ఛాయల
స్మరమాప్లవమునఁ ♦ వసెపు మవరాఁహ్లాట గాన్పించెడుఁ.

గీ. సిరియు సరివన సులఁదూఁగి ♦ పురములందు
కడుసుఖంబున నసియుగచు ♦ ఘనులు మిఱ
లెంత శ్రమనొందినో యిందు ♦ కొంతనేపు
విశ్రమింపుండు నే నిట • విశ్రమింతు.

గీ. ఎవరు బలవంగఁ దొలుత మీ • కింతదవ్వు
నగుగుడంబితిరిటు పథాఁయాన మనక
నెట్టియో సిద్ధమహిమ మీ ♦ కెనయకున్న
మరిమఁగొడకుఁ జనుటన్న ♦ మాట యగునె?

గీ. చెప్పవగు నేని నది యివఁ ♦ జెల్లు మీక
టన్న నబ్రనాభుం డన ♦ నతనితోడఁ
బల్లిగును వచ్చి ముంత దాచంగ నగునె?
వినుము నాగథ నొకకొంత ♦ వినుము సిద్ధ!

సీ. గంగానీనరణి తిరంగపావనమయ్యుఁ

బొలుపొందు మాణిక్యపురమునందు
నిర్మల గార్వప్య ♦ నియతి నర్తింపు చే

నుండి నా సుకృతంబు • పండినట్లు
సిద్ధుండొకఁడు వేంజేసి నా గృహమందు

నానభ్యమునుగొని ♦ హర్షమంది
నగల యాత్రాకథాసంగ్రహం బెఱిగించి

యంత నాప్రార్థనం ♦ బవధరించి
గీ. మున్ను తనభక్తి మెచ్చి శంభుండు కరుణ
జగములన్నియు మణిములో ♦ సంచరింపఁ

దన కొసంగిన యుంగరంబును మదీయ

పాణిపుటమందుఁ బెట్టుచుఁ ♦ బలికె నిటుల.

గీ. భూమిదేవ ! యాయుంగరంబును ధరించి

యిచ్చగలచోట తిరిగి రావచ్చుఁగానఁ

బోయిరన్ను శీఘ్రంబ నీపూన్కి దీఱు

నంతవఱ కేను నిలుతు నీ ♦ యాలయమున.

గీ. దీని హరియింప నెందఱోఁతెరువులందుఁ

గాచియుందురు వామమార్గప్రచారు

లప్రమత్తుండవై వారి ♦ కంద నీక

మరలఁ గొనివచ్చి యిమ్ము యుంగర మటంచు.

క. ఇచ్చినఁ దన్మహిమంబున

నిచ్చటి కే నరుగుదెంచి , తిదిగో కనుమా !

సచ్చరితు నుంగరం బని

మెచ్చుచుఁ దనవేళు కొంత ♦ మీఁదికి నెత్తఁ.

క. అంగుశ్యహీనమగు తన

యంగుళిఁగని పెదవి విఱచి ♦ యయ్యోశివుఁడా !

యుంగరము లే దదేమో !

దొంగలు గొనియుండి రేమొ ? , త్రోవ నటంచుఁ.

గీ. జన్నిదము నంగవస్త్రము ♦ సారె సారె

కొనర విదలించికొనుచుఁ దా ♦ వెనుక ముందు

పోయె నిజముగాఁబోయె నాఁ పూర్వపుణ్య

ఫలము పోయెను నాప్రాణవదముపోయె.

వ. అని గుండెదిగులున నేమియుం దోచక కొంతవడి నిశ్చే

ష్టితుండై కనులనుండి బొప్పకణంబులు జొటజొట కాఱ డగ్గుతికపడి

‘శివశివా యెంతపని యయ్యో’ ననుచు సిద్ధునిముఖం బింక నేగతి చూచు

వాఁడ’ నాలుబిడ్డలకు దూరంబైతిఁ దుట్టతుదకుఁ గట్టడి దైవంబు కానలం

ద్రోసఁగదా యని చింతించుచుఁ దనకు మున్ను దెరువుఁ జూపిన విరాగి
పాదంబులం బడి, తపోధనా! మీ కేమైన నాయుంగరంబు కనంబడదు
గదా! యని యెంత యపచారం బాడితి యమింపుఁ డని యతనిం బతిమా
లుచుఁ దనలో నిట్లని విలపింపం దొడఁగె.

మ. అకటా! యేగతి వ్యర్థ మయ్యెను మదీయంబైన జన్మంబు వి
ప్రకటంబందునఁ బుట్టి గేస్తనయి సత్పాండిత్యముం గాంచి శి
ష్యకుటుంబంబులఁ బోవఁజాలిన ధనం ♦ బార్జించి ధీశాలినై
సకలంబుం జెడగొట్టుకొంటిని మహా ♦ శైలాటవిం జిక్కితిన్.

మ. వరయాత్రాపరుడైన మౌని నటు నిర్బంధించి ప్రార్థించి యుం
గరముం గైకొని యేల వచ్చితిని? వేడ్కన్ మత్సరీరత్న మ
క్కరతో నొంటిగ యాత్ర కేగుట యయుక్తంబంచు వెన్నాడినన్
సరకుంజేయక వచ్చు టేల? తుహినఁ చ్చన్నాటవీభూమికిన్.

మ. మరలన్ నాపురికేగు మార్గమును బ్రేమం జూపువా రెవ్వరి
త్తఱినిన్ వత్తురు వెంబడించి ముని దత్తంబైన యుంగ్రంబ దె
క్కరణిన్ నాకులభించునింటికడ యోగ్యంబైన కర్మంబులుం
జరకాలంబును నేను లేకునికిఁ బ్రక్షీణించు నానాటికిన్.

మ. వనితారత్నము కూర్చిపుత్తు లతిథివ్రాతంబు గోశ్రేణి దుః
ఖనిమగ్నాత్మకులై శరీరమును వీకంబాయువారగులున్
మునుపే శాంతములొను శిష్యవితతిం ♦ బోషింతురెవ్వారు సం
జనితంబయ్యెడు పాపసంచయము పుణ్యం బింక క్షీణించెడున్.

మ. విమలాంగుశ్యవిచారముం దెలియఁ వే, వే గాశి రామేశ్వరం
బు మహానంది యహూబిలంబు మధురా ♦ భోగేశ్వర శ్రీగుల్
హిమకాంతార మహాహి దుష్టమృగ వాహిన్యావృతం బీనగా
గ్రముఁ గాంచంగను వచ్చు టేల మహితజ్ఞానకళానున్మండనై.

గీ. విద్యలన్నియు నేర్చి వివేకవంతుఁ

డైన వేదాంతయోగ విజ్ఞానియెన

స్వకృతవితతాపరాధ సంజనితబహుళ

శోకసంతప్త హృదయుఁడౌ శ్రోత్రియుండు.

చ. అని పలవించు విప్రుఁగని ♦ యాజటిరూపుఁడు పల్కె నిట్టు లీ
వనటను గుందు తేల బహుభంగుల నీయపరాధచర్యకున్
మనమున ధైర్యముంగొన్న ముమాపతిపాదము నమ్ము మాతఁడే
నినుఁ దఁజేర్చు భక్తజన ♦ నిత్యకృపాకరమూర్తి గావునన్.

గీ. జలములను గ్రుంకువేళనో ♦ సారవన్య

ఫలములను గోయువేళనో ♦ పర్ణశాల

యందు నిదురించువేళనో ♦ యంగుళీయ

కంబు మఱచియుందువ యీవనంబునందు?

గీ. మున్ను మునివరు నీగృహంబునకుఁ దెచ్చి

యంగుళీయక మిప్పించి ♦ నట్టిశివుఁడు

యడవి నొంటరివై వెతల్ ♦ గుడుచుచున్న

నిన్ను నీయింటికినిఁ జేర్చుకున్నె? సుమతి!

ఉ. నావుడువల్కె భూమిసురనాథుఁడు భక్తి మహానుభావ! నే

నీవిధి దారిద్ర్యి తపియించుచు నుండెడువేళ శంకరున్

భావమునందుఁ గొల్పు మని ♦ బాగుగ నా కుపదేశ మిచ్చు నీ

వే వృషభధ్వజుండ వని ♦ మొంతయు నమ్మెద సాధుపుంగవా!

గీ. ఆపదలయందుఁ గుందల ♦ మందు నాకు

నప్పుడప్పుడు కర్జంబు ♦ చెప్పునట్టి

నీదు నాశ్రమ మెచటనో ♦ నామ మేమొ

వేడ్క వచియింపు వీనులవిందుగాఁగ.

చ. అనవుడు నావిరాగి వసుధామర! దేవుఁడ గాను నేను నా

కును నెల వెందు లేదు కడుగోప్యము నాదగు నామ మేరికి

వినఁగ వచింపరాదు మునివిశ్రుతు డొక్కఁడు శాపమిచ్చె దా

మును నొక కారణంబుగొని ♦ పూర్వకృతంబులు తప్ప వేటికిన్.

గీ. కాన నీమనమందు శంకరునిఁ దలఁచి
నిష్ఠనుండుము నే నిందు ♦ నిదురగొనుదు
కాళికరుణను నాస్వప్న ♦ వేళ నేమి
చెప్పనో? తచ్చరిత్రంబు ♦ చెపుదు నీకు.

వ. అని విరాగి వచించిన మహాశ్చర్యంబు నొంది భూసురుండు
కొంతదుఃఖంబు చాలించి భూతలంబున శయనించి కణాంబుజంబులు
మోడ్చి మనంబున నీశ్వర సన్నిధానము కల్పించుకొని యిట్లని
ధ్యానింపం దొడఁగె.

శా. నానాస్థావర జంగమ ప్రతితిక్తి ♦ నాథుండ వీవంచు నీ
శా! నాళీకభవాచ్యుతప్రముఖులు ♦ ధ్యానించి నీరూపముం
గానఁలేరట కాంచనేర్తు నె జడుండ్ల మూఢుండ దేవ! స్వ
స్థానంబుం దగఁజేర్చు నాదు దురవస్థం బాపి గౌరీపతీ!

శా. మానీంద్రుం డిడు దివ్యసాధనము ధీమాంద్యంబునం జేసి యీ
కానం బోగొని యిల్లు సేరుటకు మార్గంబెందుఁ గానఁ మహే
శా నాకాంతను బుత్తులఁ మునిని స్నేహంబొప్ప దర్శింప స్వ
స్థానంబుం దగఁజేర్చు నాదు దురవస్థంబాపి గౌరీపతీ!

చ. అనుచుఁ దదేకనిష్ఠ వసుధామరుఁ డట్లు పురారిపాదముల్
తన మనమందు నిల్పుకొని ♦ ధ్యానము నేయుచు నన్నపానముల్
గొన నవకాశముంగొనకఁగొండలఁ దిప్పల సిద్ధువెంట నె
క్కిని చరియించుట శ్రమముగూరిన నిద్రను జెందె సచ్చట.

చ. మృదులతృణావృతంబగు మహీస్థలమందున మేరు విద్రుమా
స్పద మహనీయశాఖల పసందగు నీడలఁ జల్లగాలికిం
గదలికలేని నిద్రగొనె ♦ గాఢముగా ద్విజమాళిసొక్కునఁ
మెదలక లోకము మఱచి ♦ మేని నెఱుంగక ప్రొద్దుగుంకినఁ.

గీ. చెట్టుపైఁ గొన్ని పిట్టలు ♦ చేరి మిగులఁ
గలకలారావములు సేయ ♦ గంటఁ దెఱచి

చూచె వసుధామరుండు తాఁ ♦ జూచినంత

కృమముగాఁ జిమ్మచీకట్లు ♦ కృమ్ముచుండె.

శా. ఔరా! యెంత ప్రమాద మయ్యెనిట నిద్రావేశముంబూని యీ
ఘోరారణ్య మహీజమూలమున సంకోచింప కేఁ బండితిం
గూరంబైన మృగాళి కృమ్ములు నిటం ♦ గ్రుంకె సహస్రాంశుఁడు
దోరంబై తమ ముల్లసిల్లె మునిమాన్యుం డెందు నిద్రించెనో?

గీ. అనుచుఁ గన్నులు నులుముచు ♦ నల్లనల్ల
ముని పరుండిన చోటికిఁ ♦ జని మహాత్మా!
లెమ్ము తపనుండు గ్రుంకె నఁ లేఖ్యగతుల
కారుచీకట్లు నల్దెసల్ ♦ కృమ్ముజొచ్చె.

కం. ఉపకారము నొనరింపఁగఁ

గృపచే నాకొఱకు వచ్చి ♦ కేవల శ్రమచేఁ
దపియింపఁ బడితివయ్యా!

తపనీ! మేల్కొనుము నిదురఁ ♦ దలఁగింపఁగదే ?

గీ. దివ్యకృపతోడఁ గాళికాదేవి స్వప్న
వేశసాక్షాత్కరించె నే ♦ లీల? నేమి
చెప్పె నంగుళీయకగాథ ♦ చెప్పవయ్య
కాయయో? పండొ? పెక్కుసం ♦ గతు లవేల?

గీ. అనుచు నిద్ర తూఁగున జీకటందు సొమ్ము
పోయినట్టి తొందరతోడ ♦ భూమిసురుఁడు
పలుకుమాటల కొక్కజవాబుమాట
వినఁగరాదయ్యె నాతనివెత లడంప.

గీ. వెడల దయ్యెను నిశ్శ్వాస ♦ వితతియైన
నతఁడు లేడొక్కో యను సంశయంబు మదినిఁ
గలఁప మునియున్న తచ్చిలాతలినిఁ గరము
సాచి విప్రండు తన కేమి ♦ దోచకునికి.

ఉ॥ గుండెలు బ్రద్దలై ధనముఁగోల్పుడు బీదవిధంబు నుంగిడిం
దండిగ గొన్న గోవుగతిఁదప్పి పయోనిధిఁ బుట్టి మున్న నో
నెండఁ దపించు కోమటి రఁహిం బ్రీయురా లెడబాసిపో స్మరాం
ధుండు బలెన్ మరేమి మదిఁ దోఁచక మూర్ఛమునింగెవిప్రుఁడున్.
చ ఇటు వివశాత్ముఁడై నిమిష , మెద్దియొ దుష్ట మృగంబు మ్రింగెనో
జటిని, నతండ్ నన్ మఱచి ఁ చయ్యనఁబోయెనొ కాకపోయినం
గుటిలత శక్తిపూజకులు ఁ గొంకక కాళికిఁ గావువెట్టిరో
త్తుటితము సేసి కంఠమని ఁ దుఃఖమునన్ విలపించె నాతఁడున్.

వ. ఇట్లామహీసురుం డంధకారంబున నెలుంగెత్తి యతనిం
బలుసారులు పిలిచి పిలిచి విహగరుతంబు లెవ్వియైనఁ జెవిఁబడు నపు
డెల్లఁ దపసి వచ్చె ననుచు బయ లాలకింపుచుఁ దుదకుఁ దన దుర్విధి
వశంబున నతండు రాకునికి నుస్సురని నిట్టూర్పులు నిగుడించుచుఁ దన
యకాలనిద్రావస్థ నిందించుకొనుచు తుత్పిపాసావశంబున శరీరం
బలసటనొంద నామహాంధకారసమయంబున నెచ్చటికిఁ జనుటకు
మార్గంబు గానక తనయంత నికృష్టుండింక నొక్కరుం డీ పుడమియం
దుండఁడుగదా యని తనజన్మంబునుం గూర్చి విసిగికొనుచు నావి
రాగి మొదటఁ బండియున్న శిలాతలంబున మేను బారవైచుకొని
హృదయసంతాపంబునం జేసి నిదురరాకునికి హాహతవిధి! యెంతసే
సితే' యని తనదుష్టవిధిం గూర్చి యిట్లని విలపింపం దొడంగె.

ఉ. ఆలును బుత్తులున్ హితులుఁనాశితులున్ నిజగేహమున్ సుహృ
జాలము దూరమయ్యె రసఁసాధనముం బడిపోయె నూత చే
గోలగ నున్న సిద్ధుఁడెటఁకో చనె యింక శరీరమొక్కఁడే
వ్రేలుచునుండె భారమయి ఁ వేగహరింపఁగరాదె దుర్విధి!

శా. దూరంబయ్యె మదాశ లెల్ల వనమండున్ వాసమయ్యెన్ మహా
వైరాగ్యంబు ఘటిల్లె దివ్యమునిసేవల్ గల్గె యాత్రాఫలం

వీరోజే లభియించెఁ బుణ్యముల పుట్టిలైన భాగీరథీ
తీరంబందున నన్ను వీడి యింక ముక్తిజేందుమా! కాయమా!

సీ. అభ్యసించితివి వేదాంతార్థతత్వైక

చిత్తశానందైక్యసిద్ధిగనుట

అచరించితివి ధర్మార్థకామాది స

త్పురుషార్థముల ఫలబుద్ధిలేక

అనుభవించితివి మహాధ్వర క్రియలందు

సురల హేతంబుగా ♦ సోమపాన

మార్జించితివి తీర్థయాత్రాసమగ్ర సం

చారంబులను బుణ్యసరణి యెఱిగి

గీ. వీరగంగంటివి ముని దేవ ♦ పితృఋణములు

విడువఁగల వింక బార్వతీమృడవిహార

పావనక్షేత్రముల స్థూలబంధములను

గలదొకో యింతకన్న భాగ్యంబు వేఱు?

వ. అని తలంచి.

గీ. వచ్చునే యిట్టి ఛాందసప్రాణి కధిక

దురితసంసారకామికి ♦ మరణ మెందు

జాహ్నువీశీకర్తార్ద్ర విస్తార పారి

జాతసుమనఃప్రమోదిత ♦ సైకతముల.

గీ. అనుచు నచ్చోటనుండుటకును మరెందుఁ

భోవుటకు సంధికారంబు ♦ భూనభములఁ

మింగియుంట చేయునది యేమియునులేక

ఆకసంబును జూచుచు ♦ నాతఁ డుండె.

కం. వెడవెడ నడుగులచప్పుడు

వడివడి తనముందు వినఁగవచ్చిన యతఁడున్

గుడి యెడమలందు వెనుకం

దడబడి వెరగొంది చూచి ♦ తత్తటపడుచున్.

కం. మును గిరినిఁ దీర్థములఁ జూ

పినతాపసి వచ్చె ననుచు • వేగమే తనకుం

గన నొను వేరుమార్గం

బని దిగ్గునలేచి తాను • నటజూచితగ్గ.

గీ. స్వప్నమునఁ గాళి • యంగుశ్య సరణి దెల్పఁ

జనియెఁగాఁబోలు ముని దానిఁ • గనుగొనంగ

దెచ్చియిచ్చును మఱచు నేనచ్చరితుఁ

డనుచుఁ గొండంతయాసతో • డను గనంగ.

నీ. వితతమహాతాళః పృథ్విసామ్యములై వి

డంబించు దీర్ఘ కాః యంబు లొప్పఁ

దనర లోపలనున్న • తామసద్యుతితతి

పైదోఁచెనా నీలః పటములొప్ప

యమునికింకరులు దం • డము లూనివచ్చి ర

న్నవిధాన దీర్ఘ దం • డంబు లొప్పఁ

దాపసశ్రేణి బా • ధలు సేయ రాక్షసుల్

వచ్చిరో యనఁ గ్రోర్య • ఫక్కిదెలుప

గీ. నిరత మానవహింసాతి నీచతా మ

హాగ్రభయ దాక్షి గోళంబు • లొప్పచుండ

నొక్కపెట్టున శాక్తేయు • లిక్క డిక్క

డనుచు నలుగు రాతనికిఁ బ్రీత్యక్షమైరి.

చ. కరములఁ బెక్కురజ్జువులు • ఖడ్గములుం బెనుదండముల్ భయం

కరమునలాయుధంబు లతికర్కశతోమర భిండివాల ము

ద్గరములు దాల్చి యొక్కమొగి • దారసిలంగను జూచి విప్రొడ

త్తటి ముని కాదు కాదనుచు • ధారుణిద్రౌశ్యను భీతచిత్తుడై॥

చ. యమభటు లట్లుచుట్టుకొని • యాతనికంతము బిగ్గఁబట్టి హ

స్తములకుఁ గాళ్ళకుం బెనచి • త్రాళ్ళగమిం బిగ నంటగట్టి వ

శ్రుము ముఖకంఠభాగముల ♦ నట్టముగాఁ బొసఁగించిచుట్టి స్కం
 ధముల నొకండ్లాకండు వడిఁ దార్చిరి మోయుచు వాని నయ్యెడన్
 చ. సిరులనొసంగుఁ గాళియని ♦ చెడ్డతనంబున కాకరంబులై
 పురుషులు స్త్రీలటం చనెడు ♦ బుద్ధినిబొందక చిన్న బాలురన్
 దరుణవయస్కులన్ ముదిమి • దార్కొనువారల విప్రులైననున్
 వరలఁగఁ గొంతుగోయుదురు • వామపథుల్ తగఁ గాళికాంబకై.

గీ. పరమ ధర్మంబహింసయై ♦ పరగుచుండ

హింసయే ముఖ్య ధర్మమం • చెటిఁగి యెటిఁగి

కుత్తుకలు దెంతు శాక్తేయః కులజు లకట

యేమి యైనఁ జేయించు ధన్వేచ్ఛనరుని.

చ. గొఱియలఁ గుక్కుటంబులను ♦ స్త్రార మృగంబుల మత్స్యపంక్తులన్
 దురితమటంచు నెంచకయ ♦ త్రుంచి బలిందగఁ జేసి కాళికన్
 సిరులకునై భజించెదరుఁచేరి మరెద్దియు లేనినాఁడు కూఁ
 తురులను గాని నిష్కరుణఁద్రుంచి బలిత్తురు శక్తిపూజకుల్.

కం. భృగువారము నమవసయుం

దగఁ బూర్ణిమ శారదీయ • నవరాత్రంబుల్

మృగశీర్షయుక్తతిథి వ్రజ

మగుఁ గాళికి బలియొసంగ • నర్హదినంబుల్.

గీ. అవని యన్నాతురునకు రుచ్యంబులేదు

నిత్య విద్యాతురున కెందు ♦ నిద్రలేదు

లలినిఁ గామాతురునకెన్న ♦ లజ్జలేదు

తుదకు ద్రవ్యాతురునకు బంధుండులేడు.

క. మద్యము పలలము ఝషములు

హృద్యంబగు యువతిగోష్ఠి ♦ హెచ్చగుముద్రన్

సద్యః ప్రీతికరంబని

ఆద్యంతమునందుఁ గాళి • నర్చింతు రొగిన్.

వ. ఇట్లావామాచార పరాయణులు కృత్రిమంబైన కులాల
తంత్రగ్రంథంబునే శ్రుతిప్రమాణంబుగా నమ్మి స్వేచ్ఛాపరాయ
ణులై పాపకార్యంబులం జేయుచు సాధుమానవుల బాధింపుచు
మఱచి విహరించు తరుణులఁ జెఱలఁబెట్టుచుఁ బరధనంబు లపహ
రించుచు బూతులగు పద్యంబు లల్లిపెట్టుకొని యవియే మహామంత్రం
బులుగాఁ బారాయణంబులు సేయుచు నిర్భయంబుగ నరణ్యంబుల
విహరించుటంజేసి యీనాఁడు దుర్గాబలి యోగ్యంబైన దినంబగుటచే
నరబలి నన్వేషించు నా శాక్తేయులకు, నిర్భాగ్యులకు నిక్షేపంబు దొరకు
నట్లు నా విప్రోత్తముండు గనంబడుటయు నతని నిట్టట్టు పోనీక పట్టి
బంధించుకొనిపోయి కాలికాలయంబున నున్న నొక్క రహస్యస్థలంబున
బంధనములతోడనే దాఁచియుంచి.

సీ. వరకవాటంబులు ♦ దెఱచి దీపంబులు

పెద్దగా వెలిగించి ♦ పేరటాండ్రఁ

బిలువంగఁ బంపించి ♦ జలకుంభముల సహ

స్రంబు దెప్పించి స్నానంబు నతనిఁ

జేయింపుఁ డని యాజ్ఞఁజేసి తచ్చాక్తేయ

జనకుటుంబంబుల ♦ సత్వరముగ

రావించి మరికొన్ని ♦ రసవస్తువులు మద్య

కుంభముల్ ఘోషములు ♦ కుక్కుటములు

గీ. మొదలుగా నన్ని దెప్పించి ♦ భూతబలులఁ

జేయఁదగు కులాచార్యులఁ ♦ జేరఁబిలిచి

తెరలుగట్టించి కడు భయంకరముగాఁగ

దేవికిని నలంకారంబు ♦ దీర్చియంత.

గీ. తత్పురోహితుల్ రక్త గంధముల నొసలఁ

దీర్చి కుంకుమ భూతటిఁజేర్చి పట్టు

సేల్వలొప్పుగా ధరియించి ♦ చెలఁగి యర్థ

రాత్రమాటను దెలిసి పరాక్రమించి.

ఉ. మంత్రము లుచ్చరించుచు సమందగతిం జరియించుచు మహా
యంత్రములన్నిదీర్చి గుడి ♦ సంతయుఁ జిత్రపు రంగులుంచి యా
మంత్రణచేసి వృద్ధులను ♦ మాలికలక వడిఁద్రొప్పినై చుచుకా
జంత్రములం బ్రధానమగు , శక్తుల భుక్తికిఁ బిల్చుచుండఁగఱా.

గీ. కొన్ని మృగముల వధియించి ♦ చిన్న చిన్న
శక్తులకు నెల్ల బలియిచ్చి ♦ శాంతిఁ జేసి
మూలశక్తికి బలివేయు ♦ వేళయయ్యె
ననుచుఁ దదేశికులు దెల్పఁ ♦ దరుణులపుడు.

సీ. వివశుడై పడియున్న ♦ విప్రోత్తముని మెల్ల
మెల్లగా నిద్దుర ♦ మేలుకొలిపి
భయమేలనయ్య! మా ♦ భద్రకాళికి నేడు
నీపైని దయగల్గె ♦ నిఖిలశుభము
లందబోయెడు నీవు ♦ ముందు నీవల్ల మా
కఖిల భాగ్యంబులు ♦ నందవచ్చుఁ
గాలికాపూజకు ♦ వేళయయ్యెను లెమ్ము
నవ వసంతోదకఁ స్నాన మిపుడు

గీ. నీకుఁ జేయింపవచ్చితి ♦ మోక్షపాత్ర
వేగ రావయ్య యని కడు ♦ వినయమెనఁగఁ
బలుకు చందఱు నిలువంగఁ బట్టి యతనిఁ
బాటపాడుచుఁ దలయంటి ♦ పసుపుఁజల్లి.

గీ. నలుగుబెట్టి వసంతంబు ♦ జలము నించి
కుంభమొక్కొక్కటిగ వేయి ♦ గుమ్మరించి
తలను దడియార్చి పసుపు వస్త్రములుజుట్టి
పొసఁగు సిందూరమునఁ బెద్ద ♦ బొట్టుపెట్టి.

ఉ. కాటుకదీర్చి కన్నులకుఁ ♦ గల్వలదండ గళంబునందునకా
వాటముగా నమర్చి పయివస్త్రము నంసమునందు నుంచి పా

కౌటవమొప్ప బూతులగు ♦ పాటలపాడుచుఁ గాళిముందటం

దీటుగనున్న వీరమునఁ ♦ దెచ్చి పరుండఁగబెట్ట నాతఁడున్.

ఉ. ఆకలిచేతడస్సియు భయాకులుడై త్రుటినిఁదఁ బ్రాణముం

బోకడ కాత్మగుంది తనబుద్ధిఁబీహిత కాత్మగుందుచున్

నా కిఁక నేల ప్రాణమని ♦ నాశమెగోరుచు లేచుశక్తియున్

లేక పరుండి నోటఁ దడిలేకను మూఁగవితాన నుండఁగన్.

గీ. వామమార్గాంగనలు దన్నుఁబట్టి చేయు

కార్యముల కాత్మసంకట ♦ క్రమముదోచి

చేయునదిలేక పడియుండె ♦ సిద్ధమెట్టు

లైన మరణంబునాకుఁ దధ్యముగ ననుచు.

గీ. వినుత వైరాగ్యయుక్తుడై ♦ తనువుదొరుగ

సుస్థిరుండయి యీభూమిఁసురుఁడు పాలిచె

గాని ఛాగమట్టుల ఖలుల్ ♦ కాళియెదుట

గొంతుగోయుట కాత్మలో ♦ గుమలుచుండు.

వ. ఈప్రకారంబున శక్తిపూజా ధురంధరులైన వామాచారు

లతిజాగరూకులై తమయిష్టదేవతయగు కాళికి పోడశోపచారపూజ

నంబులు గావించి మద్యాదిపదార్థంబుల మున్నుం దవసరనైవేద్యం

బులు గావించి వేనవేలు కర్పూరనీరాజనంబులు నివాళించి కర్ణకఠో

రంబులగు శంఖ కాహళాదివాద్యంబు లొక్కసారి దిక్కులు పిక్కటిల్లఁ

బూరించి మహాబలి నివేదనంబుకై యావిప్రోత్తము వధియింపఁ గూర

భయంకర విషాహితుల్యంబగు నొక్కతీక్ష్ణఖడ్గంబు చేతంబూని పింగ

లాక్షుండైన యొక్కమధ్యవయస్కుండు తనవామకరంబున నాభూసు

రునిం దెమలించి ద్విజోత్తమా ! లెమ్ము నేఁడు నీజన్మ సార్థకంబయ్యెఁ

గృతార్థుండవైతి వెయ్యది నీకు గాంక్షితంబో యది పరజన్మంబున

సిద్ధించునట్లు మహాకాళిని వేఁడుకొమ్మనిన నతండుండనచావు నిక్కంబని

యెఱిఁగి నిశ్చేష్టుడై తనమనంబున.

సీ. బ్రహ్మచర్యవ్రత • శ్రారంభమున నిగ

మాది మంత్రముల గాఢయత్నించు
పాణిగ్రహణవేళ • బత్ని చేఁబూజింపఁ

బడి గంధమాల్య సంఘదవహించి
ముద్దాడువేళల • బుత్తరత్నము లిచ్చు

మృదుకరాలింగన • శ్రీవహించి
సభలలోఁ బండితుల్ • సత్కరించెడువేళ

వజ్రహారములు సేల్వలుధరించి

గీ. దేవ గాంధారమున సామమావహించి

సురల నెల్లను మఖముల • సొమ్మసిల్లఁ
జేయు కంఠమా! యీక త్తిచేతఁ దెగియుఁ
బుడమిఁబడియదె? పాటలపుష్పమటుల.

కం. అని తనమనమున నెద్దియొ

ఘనముగ జపియింపఁబోయి • కంపితగళుఁడై
తనువువడంకఁగ పెభయ

మునఁ బలుకకయుండఁ జిత్రపుం బొమ్మగతిఁ.

వ. అంత.

గీ. కఠినచిత్తుఁడౌ శాక్తేయ • ఖలుఁడు విప్ర

కంఠమందునఁ దనదృష్టి • క్రమ్మఁజేసి
కత్తి జళిపించి ముడివైచి • కన్నుబొమలు
గల్గు మీసంబు లొరదిద్ది • కాళిఁజూచి.

గీ. తల్లి! నరమాంసభక్షిణీ! • ధర్మమూర్తి!

భాగ్యదాయిని! యీనరపశువుకంఠ
రక్తమునుబీల్చి వాంఛితార్థమ్ము లొనఁగు
మనుచు ఖడ్గంబుపైకెత్తు • నంతలోన.

చ. తలుపుగుభాలునం బగులఁ దన్ని మహాశుగతింగుడిమాఱుశబ్దమున్
బలుకఁగ వద్దువద్దనుచుఁ బాపులుమీరలు బ్రాహ్మణోత్తమున్
లలిత కృశాంగునం దపసి • లబ్ధమదీయ వరప్రసాదునిన్
బలినిఁ గొనంగ మీకుఁ గడుభావ్యమె? తీఱునె తృప్తిదీనితోన్.

గీ. నన్ను శంకరు నెవ్వరు • నమ్మియుందు
వారి నెన్నడు బలికిఁ దేవలదటంచు
జెప్పనేమున్ను నావంపు • సేయరేల?
వచ్చె నపచారబాధ మీవంశమునకు.

వ. అని యొకయోగిని నేను కాళికాంబనని వారినిం బదరుచు
గుడిలోని గర్భాలయంబుం బ్రవేశించినఁ దచ్చాక్షేయకుల పురోహి
తుఁడు కాళిప్రత్యక్షమై వచ్చెననుచు భయకంపితుఁడై తనచేతి కర
వాలం బచ్చటఁబారవైచి నాపాపదంబులంబడి “దేవి రక్షమాం!
రక్షమాం!” అనుచు సాష్టాంగ దండప్రణామంబుచేయ “నోరిమూఢ!
ఛండాం! నీపాపకరంబులగు కరంబుల నాపాదంబుల ముట్టితివిగా”యని
పటపట పండ్లుగొఱుకుచు బొహలుముడ్చివైచి తత్కరవాలం బెత్తుకొని
నీచేయుపాపమునకు ఫలంబిదెపోయని యొక్కవేటైన నాతనికంఠంబు
బుడమింబడవైచి యార్పినిలిచిన.

ఉ. కాళికిఁ గోప మీగతినిఁ • గల్గఁగజేసెఁ బురోహితుండు దు
శ్శీలుఁడు వీడటంచుఁ దమచేడియలంగొని మెల్లమెల్లగం
గాలికి బుద్ధిచెప్పకొని • కాననసీమల కేగి రందఱున్
గాళిమహాప్రసాదమునఁ • గంఠము లుండినఁ జాలునం చొగిన్.

చ. మును పొకసారి మానితల • బోనముపెట్టఁగఁబోవ నాఁడు నీ
జననియె దర్శనంబొసఁగి • సాధులనుం బలి నాకుఁబెట్ట వ
ద్దనుచుఁ దదీయదేశికుని • నాగ్రహపూరితయయ్యు ఖడ్గ ధా
రనుగొనఁ బ్రాణమున్మరియు • మ్రందఁగఁజేసెను నేడు నొక్కనిన్.

గీ. కాళియిచ్చెడి భాగ్యమ్ము ♦ చాలుమనకుఁ
 బ్రాణముండిన నుప్పమ్మి ♦ బ్రదుకలేమె ?
 యనుచుఁ దమ ముల్లె మూటలు ♦ గొనుచువారు
 వెడలిపోయిరి కాళిక♦గుడిని విడిచి.

క. వారంద రటులఁబోయినఁ
 గారుణ్యముతోడ నా పె ♦ క్షానిర్జరునిం
 జేసె యనేకంబుగ నుప
 చారంబుల సలిపి తేర్చి ♦ చయ్యనఁబలికెన్.

గీ. గుడినిఁ దడవుండవలవదెఁయ్యెడకునైనఁ
 జేరుదమురమ్ము గండంబు ♦ బారిపోయె
 నింక నూరేండ్లు దీర్ఘాయు ♦ వెనయు నీక
 టంచు నాయయ్యచేతి స్వ♦హ స్తమూని.

వ. ఇట్లు యోగినిచేయి నాధారంబుగాఁ జేసికొని యా భూను
 రోత్తముండు.

గీ. అంధునివిధాన యోగిని ♦ హ స్తమూని
 యల్లనల్లన తొట్రిల ♦ నడుగులిడుచు
 దాటి గుడివాఁకిలిని నొక్క ♦ చోటజేరె
 పారువేటగొరియ మందఁ♦జేరినట్లు.

క. హరుఁడో హరియో కాళియొ
 తరుణియొ పురుషుండొ లేక ♦ తపసియొ తనకున్
 స్థిరజన్మము దయసేసిన
 కరుణాకరుఁ డెవ్వఁ డనుచుఁ ♦ గనుఁగొనలేదున్.

వ. అట్లాతం డారేయి యా యోగిని వెంటనంటించని యొక
 రహస్య ప్రదేశంబున, గిరాతుని వలలంబడి పాటివచ్చిన విహంగంబు
 చందంబుననుండి వేగిన నాయోగిని మేలుకొలుప లేచి కాల్యంబులు

దీర్ఘి యోగినీ ప్రసాదిత మధురఫలనీరంబుల గ్రహించి భక్షించి
విగతభయశ్రముండై యొక్కవటమహీజచ్ఛాయాతలంబున నాయరు
వురు విశ్రమించియున్నయెడ నా భూసురుం డాయోగిని కిట్లనియె.

చ. మహితతపఃప్రభావమున ♦ మాదృశతైర్ధిక ప్రాణరక్షణం
బహురహమున్ రచించి దురితావహులై తగు నామమార్గ భూ
ర్వహులను జంపి లోకమును ♦ బాలనజేయు భవాని వంచు నీ
మహిమ లెఱింగి యే నొకటి ♦ మానవబుద్ధి వచింతు నీశ్వరీ!

చ. ముని ననుజీకటిన్ విడిచిపోవుట వార లెఱింగి రెట్లు, నం
గొనిచని కాళిముందటను ♦ గుత్తుకఁ గోసెడువార్త యెట్లు నోఁ
చెను మరి నీకు, మృత్యువును ♦ జెందఁగనీక ననుగ్రహించియీ
వని కిటు దెచ్చు టేల? ఖలవామపథార్యునిఁ జంపి తేటికిన్.

మ. వరమాణిక్య పురాధివాసుఁడ జగత్ప్రఖ్యాతపాండిత్య సం
భరుఁడన్ విపుఁడ వజ్రినాభుఁ డనునామంబొప్పువాఁడం దగన్
గురుమానంద్ర కృపా ప్రదత్త మహితాంగుశ్య ప్రభావంబు ను
స్థిరమై యొప్పఁగ వచ్చి తీశిఖరికిం ♦ దీర్ఘాళి సేవింపఁగన్.

మ. ఒకనాఁ డొక్కనరోవరంబునను బ్రత్యక్షంబునం గుంకి నే
సకలంబున్ మరపోంది యుంగరము వస్త్రశ్రేణిఁ గోల్పోయి హృ
త్వికలత్వాన వనంబునం దిరుగ నావిశ్వేశుఁడే సిద్ధుడై
యకలంకస్థితి వచ్చి నన్నుఁగొని దివ్యక్షేత్రముల్ చూపుచున్.

వ. సాయం బగుటయు నింక గిరి కాననంబులఁ జరించుట పాడి
గా దని యంగుళీయక వియోగ దుఃఖతుండనైన నన్నాశ్వాసించుచు
క్షుత్పిపాసావశుండనై నిద్రఁజెందియున్నతఱి నతం డంతర్ధానంబు సెందె.
కొంతవడికి మేలుకని యాతని వెదకి కానక దుఃఖించుచుండ నన్నీ
శాక్తేయులు బంధించి బలిపశువుగా విశననంబుఁ జేయఁబోవు నంత
నీవు ప్రత్యక్షమై నాప్రాణంబులు రక్షించితివి. నే నతని నెంతనిర్బంధించి
ప్రశ్నించినను వాని నివాసంబు నామంబు నొక్కమునిశాపంబునఁ జెప్ప

గూడ దని వచించెఁ దల్లి! నీ వెఱింగియున్నచోఁ దెలుపఁదగునేని
నామహామహుని దివ్యచరిత్రంబును దావకీన పుణ్యకథావిశేషం
బును సవిస్తరంబుగా నా కెఱింగించి కృతార్థం జేయు మని మొక్కి
వేడుకొనిన నాయోగిని చిఱునవ్వు నవ్వి యిట్లనియె.

క. భూసురవర ! మునివేషము

వేసిన యా నీచుఁ డగునె ♦ విశ్వేశుఁడుగా?

దోస మటం చన కెందఱ

నో సాధులఁ జంపె వీఁడు ♦ నో రదిమి వెసన్.

సీ. వసుధామరేంద్ర! యీ వామమార్గులకు నీ

రక్కసుం డేవేళ ♦ రాయబారి

మునివేషమును వేసికొని తెఱికులనెల్ల

వంచించుకొని వచ్చి ♦ వారి కిచ్చు

విధివశంబున నీవు ♦ వీనికిఁ గన్పింప

నిఖిల తీర్థంబుల ♦ నీకుఁ జూపి

మంచిమాటల గుడిపంచకుఁ గొనితెచ్చి

నిద్ర నొందియు నిన్ను ♦ నిదురఁ బుచ్చి

గీ॥ ఖిలుల నచ్చోటికిం దెచ్చి ♦ కట్టి విడుఁడు

వీఁడె బలిపశు వని చెప్పి ♦ వెడలిపోయె

దలకు నొకమాడచొప్పున ♦ విలుచు నరుల

వీని శివుఁ డని నమ్మితే ♦ వెట్టివాఁడ!

గీ. బ్రహ్మబంధుండు దుష్టుండు ♦ పాపకారి

వీఁడు మున్నొక్క మానిని ♦ వెదకితెచ్చి

వామమార్గుల కిచ్చిన ♦ వార లతని

నిన్నుబలె గొంతుఁ గోయంగ ♦ నున్నవేళ.

క॥ కాళిక నిదె నే వచ్చితిఁ

దాళుఁడు చంపకుఁ డటంచుఁ ♦ దద్దేశికునిం

గూలిచి సిద్ధుని ప్రాణము

లీలం బ్రతికించి తిదియు ♦ లెక్కయె నాకున్.

వ. ఇవ్విధంబున నాచేత ననేకశాస్త్రేయులు పంచత్వమొందిరి.
సాధువుంగవులు బ్రదికింపఁబడిరి. ఇంక నా చరిత్రంబు వినుము.

సీ. ధరణిభూషణమనఁ ♦ దామప్రవర్ణతీర

మున ధర్మపుర మను ♦ పురమునందు

వామదేవుండను ♦ వసుమతీసురునకు

నర్థాంగియై యొక్క ♦ యబల గలదు

సంతానహీనయై ♦ సర్వప్రతంబుల

సలిపి నిత్యోపవాసప్రతంబు

నియతిమైఁ జేసియు ♦ వయసున సుతహీన

యశాట కాత్మను గుంది ♦ యాత్మనాథు

గీ. సిరిని గృహమును జట్టాలఁ ♦ జెలుల విడిచి

ప్రణత వై రాగ్యయుక్తయై ♦ పరమసాధ్వి

యొక్క గురువర్యుఁ బ్రార్థించి ♦ మ్రొక్కి యతని

వలన మంత్రోపదేశంబుఁ ♦ బడసి యంత.

గీ. సకలవిద్యలు నేర్చిన ♦ సాధ్వియశాట

గురుని యాజ్ఞానుసారంబు ♦ హతుని నమ్మి

నిరశనంబున రేబవల్ ♦ నియతితోడఁ

దపము చేయుచు నుండ సత్కృప సెలంగ.

క. హరుఁ డొక్కతపసిరూపము

బరగంగా వచ్చి మెచ్చి ♦ భక్తివిధంబున్

వర మేమికోరి నేసెదు

తరుణీ! యిదె యిత్తు నీకుఁ ♦ దగ వేడు మనన్.

క॥ సామాన్య తపసియని తన

కేమాత్రం బతని వరము ♦ లిచ్చగొలుపని

గామితఫలదుఁడు శివుఁడే

ప్రేమంబున వచ్చునవుడు • వేఁడుదు ననుచుకా.

సీ. మునిపర్య! మిముబోటి • ఘనులనందర్శనం

జెన్నడు వృథ గాదటన్న పలుకు

విందునే మునునైన • విశ్వేశ్వరుఁడు మది

మెచ్చి వచ్చియు వరం • బిచ్చుదాక
నితరులవేడ నామతి యొప్ప దటుగానఁ

దపము సంపూర్ణతఁ • దాల్చువఱకు
గూర మృగానుర • చోర శాక్తేయాహి

రోగ భయంబులు • మూఁగకుండ

గీ. మత్తపోవన సామీప్య • మార్గమందుఁ

బురుషుఁ డెవ్వఁడు దిరుగునో • మఱచి తనదు

మంత్రమహిమలు జడుభంగి • మసలునటుల

నిస్తుల వర మిమ్మనఁగఁ దథా స్తటంచు.

క. సతి నీ వెయ్యెది మదిఁ గో

రితివో యొక శైవుఁడగు ధరిత్రీసురుచేఁ

గృత కృత్యురాలవై యది

పతియుక్తము గొందు వెట్టి • భయమునులేకకా.

క. అని చెప్పి యామునీంద్రుఁడు

చనియెం దన తోవ సాధ్వి • జటిసీ వృత్తి

గొని నిష్ఠనుండఁ దద్వన

ఘనసరసిని నీవు మునిఁగి • కృష్ణులువేళకా.

చ. మఱచి రసాంగుళీయకము • మార్గము గానక కాననంబునం

దిరుగుచునుంటి వీవు కడు • ద్రిమ్మరివై యటమీఁద స్నానముం

జరుపఁగ యోగినీమణి ప్రసన్న మతింజని యాకొలంకునం

దిరిగెడువేళ నుంగరము • దీర్ఘరుచి గనుపట్టె నామెకుకా.

వ. మఱియుఁ గృష్ణాజినంబును జపమాలయుఁ గనంబడినఁ గై
కొని నయార్ద్రహృదయ గావునఁ బరిచారికనగు నన్నుఁ బిలిచి
'సుశీలా! వై దేశికుండగు భాసురుం డీకొలంకున స్నానమాడి వీనినిఁ
బోఁగొట్టుకొని యున్మత్తుఁడై యడవిఁ దిరుగుచుండనోవు. నేఁడుదుర్గా
బలి యోగ్యంబయిన యష్టమీభృగువారం బగుట శాక్తేయు లాతనిఁ
బట్టుకొందురు. కాన సత్వరమ చని యాతని వెదకి రక్షింపవలయు'
నని యానతీయ నమ్మహాదేవియాజ్ఞ నొదలధరించి యడవుల వెదకి
తుద కిటకువచ్చి నిన్నుఁగనితిని. నావచ్చుట 'కొక్కింత యాలస్యం
బయిన నెట్టికీడు కలుగునోగదా! నేను గృతకృత్యురాలనైతి. ఆమహాదేవి
నామంబు సౌభాగ్యలత. నాపేరు సుశీల. నేనాదేవికిఁ బరిచర్య గావిం
చుచు నప్రమత్తనై యుందు నని యావద్యత్తాంతంబు నుడివి యూర
కుండిన, విప్రుండు సంతోషించి శీతశైలవాసులైన మీబోంట్ల మహా
త్వంబులు తెలియఁ బురవాసులైన మాబోటి సాంసారికులకు సాధ్యం
బగునే? తల్లియని మ్రొక్కి స్మరించి యిట్లనియె.

గీ. ఇందు నిజమేది యన్మతంబు ♦ నేది యనుచు

నమ్ముకొందును దైవంబు ♦ నన్ను నేమి

చేయఁదలఁచెనొ యారీతిఁ ♦ జేయుఁగాక

తెలియ కేమని మిమ్ములఁ ♦ బలుకఁగలను?

కం. ఆదేవి యెచట నున్నది

మోదముతోఁ జూపఁగలవె? ♦ మ్రొక్కెద, నన్నక

బోఁదగదు దీక్షఁబూనె మ

హాదేవునిఁగూర్చి యాపె ♦ యగు నెలపైగాక.

కం. అందాఁక నుండు మిచ్చుట

సందర్భం బెఱిగి నీకు ♦ సందర్భనముం

బొందుగఁ గలిగించి ప్రభా

బృందంబగు నుంగరంబు ♦ నిప్పింతుఁ దగక.

కం. ఆరాయబారి చెల్లెలు

కూర్రాత్మ కరాళ యనెడు • గోతి మరల నె
వ్వారినొ తెచ్చియు వామా
చారుల కీమా రొసంగి • చనె నట కంటే?

ఉ. పల్లెలఁ బట్టణంబులను • బాటలఁ దోటలఁ దుర్గసీమలం
బెల్లగు కాననంబుల నభీతమతిం జరియించి మాయలం
గొల్లఁగఁ బల్కి యెవ్వరినొ • కుత్తుకఁ గోయఁగ దెచ్చియిచ్చు నీ
వెల్లెడఁబోక యుండు మిట • కెవ్వరురారు భవానిసత్కృపఁ.

గీ. మున్ను నేఁబోయి బ్రదికించి • యున్నమాని
నిచ్చట నె యుందునని చెప్పి • యెందొచనియె
నాదుపలుకులు నిజమంచు • నమ్మలేక
తెలియరాదయ్యె నాతని • తెఱఁ గొకింత.

వ. అని పలికిన సుశీల కాపరదేశి యిట్లనియె.

గీ. తల్లీ! నీయాజమీఱనే • దరలి చనఁగ
వెట్టినే? భవత్సాంగత్య • విభుతకన్నఁ
గలదె వేరొండుతెరువు? నిఁక్కంబు నీవు
పొమ్మనినఁ బోదు నీదు పాదమ్ములాన.

ఉ. మీ శలవైనదాఁ కిట నమేయ భవత్కథ లాలకించుటే
యాశయః! మింక నాకని తదాశ్రమమందు వసించె గేహి నా
కేశములెల్ల నీద్విజకులీనుని సేవ నశించునంచు నా
దేశికురాలు నమ్ముకొని • తెల్పుకథల్ వినుచుండె నాతఁడు.

గీ. విమలచరిత సుశీల యాశ్రమమునందుఁ
గుశలియై వజ్రనాభుండు • గొన్నినాళ్లు
నిలచెనని రామహర్షణి • లలిత మధుర
వచన రచనా చముత్కృతిఁ • బలికినంత.

ఆశ్వాసాంతము.

చ. వర సుకుమారగాత్ర! యనఁవద్య కృపాగుణపాత్ర! గుఱ్ఱభూ
వరశుభగోత్ర! వైరిజనఁబంధుర గర్వలతాలవిత్ర! సుం
దర గజగామినీహృదయ • నవ్యరమా వరపుత్ర! నూత్నమం
దిరతల చిత్రక ప్రచయ • నిత్యవిలోకననేత్ర! సత్కృతీ!

కం. సంజీవరాయ ఘనధీ

రంజిత! హృత్కంజ సుందర స్థితవదనా

మంజుల సంస్తవ సువచః

పుంజ సుమార్చిత! వినోద • మోహన కృష్ణా!

ఉ. సంతత చంద్రచూడ పదఁసారసయుగ్మ మరందపాన వి
శ్రాంత మధువ్రతాయిత! ప్రశాంత రసప్రబలీకృతామల
స్వాంత దయావిశిష్ట! సుగుణాకర! పండితమాన్య! ధన్య! హ
న్మంత కృపానుజన్మమణి! • నవ్యయశోఘ్ని! మానవాగ్రణీ!

మాలినీ.

సుపరిచిత కపింద్రా! • సూన్యతాధిక్యమంద్రా!

వ్యపగతభవతంద్రా! • సాకనాడ్వంశచంద్రా!

జపితహసదుపేంద్రా! • సర్వసౌభాగ్యసాంద్రా!

నృపహితగుణసాంద్రా! • కృష్ణమాహృద్రతీంద్రా!

గద్య.

ఇది శ్రీమదనుములాన్వయసింధుజై వాత్మక భారద్వాజగోత్ర పవిత్ర

వీరరాఘవ సుధీమణిపుత్ర నిఖిలకవిమిత్ర శ్రీరంగమాంబా

గర్భశుక్తిముక్తాఫలాయమాన విబుధవిధేయ సుబ్ర

హ్మణ్య నామధేయకవి ప్రణీతంబైన వజ్ర

నాభచరిత్రంబునందు ద్వితీయాశ్వాసము

సంపూర్ణము.





వజ్రనాభచరిత్రము.

తృతీయాశ్వాసము.



కర గుణ మహనందాం

బాకోమల మృదులపాణి • పల్లవయుగ శో
భాకర మంజుపదాంబుజ

శ్రీకరుణాసాంద్ర! రామకృష్ణమహింద్రా!

గీ. అవధరింపు మనంతరం • బఖలశాస్త్ర
కథనవిఖ్యాతుసూతుని • గాంచి యచటి
శౌనకాది మునీశ్వరుల్ • సంతసమునఁ
బలికి రెంతయు భక్తి సంభరితులగుచు.

గీ. మునికులాగ్రాణి వజ్రనాభుండు శీత
శైలమందుండ సిద్ధుడే • లీల మెలఁగు
చుండ మాణిక్యపురమందు • నిండుప్రేమ
హేమవతి తత్తనూజాతు • లేమియైరి?

కం. పల్లెలఁ బట్టణములఁ దా
నిల్లిలు కరాళిదిరిగి • యెవ్వరిఁగొని తా
నల్లరి వామాచారుల
యుల్లంబులు పల్లవింప • నొనఁగెన్ బలికె.

కం. వినుచుండ నంతకంతకు

మన మానందాబ్ధియందు ♦ మగ్నంబగుచుం
దనివోకున్నది తత్కథ

వినిపింపవె యింక సూత! ♦ వినయోపేతా!

వ. అనిన సకలపురాణ కథాకథన దక్షుడైన సూతుండు వారల
కిట్లనియె.

సీ. వినుడు సంయములార ♦ విభవసాంద్ర్యంబైన

శ్రీతశైలాటవీ ♦ సీమనుండి

దక్షిణాపథమందు ♦ దనరారి ప్రవహించి

సకలజీవ మహాఘనంచయములఁ

బాటఁదోలుచుఁ బుణ్యఫలములు కొల్లఁగా

వెదజల్లుచును శుభప్రదమునగుచు

వరభగీరథపథవర్తియై లవణాబ్ధి

సంతోషములఁ బెంపఁజాలు దివ్య

గీ. జాహ్నువీతటి ఘనతరుఁచ్ఛాయవిరుల

వెలయు త్రోవను మధ్యాహ్నవేళ నొక్క

యబల కాషాయధారిణియై నిజేచ్ఛ

నరుగుచుండె సాహాయ్య మెవ్వరినిఁగొనక.

గీ. ఎవనిఁగూరిచి యెచ్చోటి ♦ కేమిచేయఁ

బోవుచుండెనొ దనకార్యబుద్ధి యితరు

లెరుఁగకుండంగ నొక కొంత ♦ యేగి పిదప

జూడఁజూడ నదృశ్యయై ♦ జాణిగె నతివ.

గీ. అంత నక్కడ వజ్రనాభాఖ్య నింట

మును వసించిన వామదేవునికి నిత్య

పూజనలు భక్తియుక్తులై ♦ భూమిసురుని

దేవి తనయులు శిష్యులు ♦ దీర్చుచుండి.

కం. హేమావతి తత్తనయులు

ప్రేమంబునఁ జేయునట్టి ♦ విధు లవి తనకున్

క్షేమంబులె చెలంగినఁ

దా మానసమందుఁ దృప్తి ♦ దాల్పఁ డతఁ డొగ్గి.

సీ. నిరతంబు హాటకేశ్వరలింగపూజనా

దికములు నిష్టతోఁ ♦ దీర్చుచున్న

హెచ్చైనభక్తితో ♦ హేమావతి సతంబు

నన్నపానంబుల ♦ నరయుచున్నఁ

దగ సోమభాస్కరుల్ ♦ తలఁచినంతనెవచ్చి

యొప్పుగాఁ బాదంబు ♦ లొప్పుచున్న

శిష్యులు పౌరులు ♦ చెలఁగి నయ్యెవేళ

సాష్టాంగమిడి నుతుల్ ♦ సలుపుచున్న

గీ. నవసి యడపుల నివసించి ♦ శివుని కరుణఁ

బడయు నుంగరమది తన్ను ♦ విడిచి విపు

నెవముచేఁ బోవుటకుఁ దన ♦ చపలబుద్ధి

కారణం బని యేవేళఁ ♦ గనలుచుండు.

ప. ఇట్లు స్వకీయ తపోవిశేషంబున నార్జించిన రసాంగుళీయ
కంబు గొని చని వజ్రినాభుండు తీర్థయాత్రలు సేవించి యరుగుదెంచ
మిఁ దనయుంగరంబు బోవుట నిక్కం బని తనమనంబున నిట్లని యాసిద్ధ
పుంగవుడు తలంచె.

సీ. కందమూలంబులఁ ♦ గాలంబు గడపుచు

వనినుండకయ యిట ♦ వచ్చుటేల ?

వచ్చితిఁబో నాఁడె ♦ వచ్చినట్టుల బోక

తీర్థగాధలు వినఁ ♦ దెలుపుటేల ?

తెలిపితిఁబో విప్ర ! ♦ తీర్థముల్ తిరిగిర

మ్మంచు నుంగరము వర్పించుటేల ?

ఇచ్చితిఁ బో నేను ♦ వచ్చెద నని విపు

వెంటనంటక నింటి ♦ విడియులేల?

గీ. విడిసి యారీతి దుఃఖించి ♦ పడయఁగలనె

మరల నాయుంగరం బింక ♦ మాట లేల?

నేనె చెరుచుకొంటిని మహీనిర్జరేంద్రుఁ

డేమిచేయును మత్సర్యకృతముగాక.

సీ. అతిజవంబునఁ దీర్థయాత్రలఁ దిరుగుచు

ఘనపుణ్యమును మానుకొనుట యొకటి

వర తపోబలముచే ♦ హరుని మెప్పించి తె

చ్చినసొమ్ము పోగొట్టుకొనుట యొకటి

పర దేశవాసియా ♦ పతికయి దుఃఖించు

సుదతి బాష్పముఖంబు ♦ చూచు టొకటి

అతిధియై మాయయ్య ♦ నడవికిఁ బరిపించె

నని తత్తనయు లేడ్వఁ గనుట యొకటి

గీ. బధిర భిక్షుక పం గ్వంధ ♦ పటలి పతము

తమ్ముఁబోషించు గృహపతి ♦ తద్దలేమి

మొగముపైఁ దిట్టి పోవంగఁ బోగులు టొకటి

కటకటా! యిన్నిదోషముల్ ♦ గలిగె నాకు.

గీ. ఎన్నివిధముల విలపింప ♦ నేమిఫలము?

వామమార్గులచేత నాభూమినురుఁడు

పడియె నిజ ముంగరం బేడ ♦ నిడెనొ యతఁడు

నాకు లభియింప దింక నెన్నాళ్ళ కదియు.

కం. గృహపతి శాక్తేయులచే

నిహతుండౌ మాట వినిన ♦ నిక్కవు సతియా

గృహిణి భరించునె ప్రాణము

లహహ తత్సుతులు దుఃఖిహతి బ్రదుకుదురే?

కం. అని ముని వగచుచుఁ దన మన

మున నెద్దియుఁ దోఁచకుండఁ బోవుట కచ్చో

టను నిలుచుటకుఁ ధృతిలే

కను మరిగొన్నాళ్ళు నిలిచెఁ ♦ గష్టముతోడఁ.

గీ. అంతకంతకుఁ దనమనోహరుని కుశల

• వార్త లించుక తనచెవిఁబడిన కతనఁ

గార్భ్యమునుబొంది లలితాంగి ♦ కఠిన పవన

చలిత మృదుమాధవీలతఁసాటి యయ్యె.

సీ. కడువేడ్క సాభాగ్య ♦ మొడగూర్చు తనప్రాణ

విభుఁ డేడి ? యని సాధ్వి ♦ వెతలనొంద

నన్నివేళలఁ బ్రేమ ♦ నరయుచు శాసించు

తండ్రి లేడని సుతుల్ ♦ తలఁకుచుండ

సకల విద్యలు నేర్చి ♦ సంతరించెడు గురుం

డింకెవ్వ రని శిష్యు ♦ లెలుగులెత్త

నిరతంబు పక్వాన్న ♦ నిచయంబు పెట్టించు

గృహి బోయె ననుచు ♦ నాశ్రితులు గుండ.

గీ. ఉత్తముండగు సుహృదుఁ డీ ♦ యూరువిడిచి

యేగె నక్కటా యని హితుల్ ♦ హృదయమందు

గుండ బాంధవుల్ పెందిగు ♦ లొంద విప్పు

కాపురము దుఃఖములకు నాశరము నయ్యె.

గీ. రహినిఁ గొన్నాళ్ళు శృంగార ♦ రసము పొంగి

పొరలి యానందవీచికల్ ♦ వరగు విప్పు

నాలయంబున శోక రఁసాదిదేవ

తా వినోదముల్ నేట నెంతయుఁ జెలంగు.

సీ. తోడునీడగఁ దన్ను ♦ వీడని శిష్య సం

ఘంబు తాఁ జనె సుఖైక్యంబుగొటకు

శ్రీకృష్ణ దేవరాయాంధ్ర భాషానిలయము

తృ తీ యా శ్వా సమ్మ హైదరాబాద్. 1. 101

యజమాన రక్షణ ♦ వ్యాపారమును మాని

బందెల పాలయ్యె ♦ బళుగణంబు

తమకృత్యములు జూచు ♦ దాత చెంతను లేమి

జీకాకు పడియె దా, సీజనంబు

అడుగువారలులేక ♦ గడువు దప్పె నటంచు

గుత్తరూకలు రైతు ♦ లెత్తమనిరి

గీ. ఆజ్ఞనిడువారు లేమిని ♦ నదనువేళ

బీజ సంపత్తి కలుగక ♦ బీడులయ్యె

దర్పణాకృతినున్న ♦ కేదారవితతి

నాథు నెడబాసి సాధ్వి చింతను మునుంగ.

గీ. ప్రశ్నలడిగియు శకునముల్ ♦ పారఁ జూచి

విభుఁడు వచ్చెడు గడువులు ♦ వృధలుగాఁగ

విసిఁగి దిగులొంది మునివరు ♦ వేడుకొనియు

మదికి విశ్రాంతి గలుగమి ♦ మగువ కుందు.

గీ. మాటి మాటికిఁ దననాథు ♦ మాటనడుగ

సాధ్వి తనవద్ద కేతెంచు ♦ జాడగనిన

మునికులాగ్రాణి తగఁ మానముద్ర దాల్చి

యుండు ముఖవస్త్ర మమర జడుండువోలె.

గీ. సాధ్వి కెదఁదోచె భయరూప ♦ సంభ్రమములు

మాని కెంతయు బలమయ్యె ♦ మానముద్ర

నిత్యపూజన నైవేద్య ♦ కృత్యమెడలి

పవ్వళించెను హాటకేశ్వరవిభుండు.

గీ. నగరవాసుల మదికి నానాటికొక్క

వింతయై తోచి తమలోన ♦ వీధులందు

గుజగుజలు చెప్పుకొందురు ♦ గుంపులగుచు

బలువిధంబులు నిజము నేర్పటపలేక.

గీ. జటి ప్రవేశించి యయ్యను • సాగనంపె

నడవి కని లోకు లొకరీతి • ననుటెకాని

వజ్రనాభుని కాతనిపాలి శివున

కెఱుకయగుఁగాక నిక్కమిం • దెవ్వఁ డెఱుగు.

వ. ఇవిధంబునఁ బురజనులబ్బురపడి 'యమ్మా! యిదియేమి' యని హేమావతి నడుగ నాపరమసాధ్వి తన కేమియుఁ దెలియక దురంతచింతాకులస్వాంతయై త న్నొక్క గడియయైన యెడబాయని నాప్రాణవల్లభుఁ డడవి కరుగ చూచుచుంటిఁగదా, యెంత కఠినచిత్తురాల నని పెక్కువిధంబుల దుఃఖంబునొంది నిద్రాహారంబులు మాని చీమచిటుక్కుమన నెట్టి విషాదవార్త విందునో యని ప్రాణేశ్వరా నిన్నెడబాయని నీచరణసేవకురాలిని విడనాడి యడవినొంటరివై సంచరించుట గృహస్థధర్మంబునకు విరుద్ధంబుగాదే, యింత నిర్దయాన్వభావంబు నీ కెట్లు గలిగెనని పలవించుచుఁ దన్మయత్వంబున నేమియుం దోచక సంసారం బెల్ల విసర్జించి విరాగినియై పతిబోయిన తోవ బోవుట యుక్తంబని తలంచి నిశ్చయించి మరలఁ దనమనోనాథు నాజ్ఞకు విరుద్ధంబుగ వర్తించి పాపంబునకు గుఱి యగుదుఁగదా యని పెరపొంది కొన్నికొన్ని గృహకృత్యంబులు నెఱవేర్చుకొనుచు నతిధుల బోష్పింపుచున్నఁ గన్నతండ్రి తమకన్నులకు దూరంబయ్యెఁగదా యని దురపిల్లు కన్నకుమారుల సూరార్చుచు మునివర్యుని సేవలం దప్రమత్తయై చరింపుచు నొక్కయుపాయంబు దలంచుకొని యీకార్యంబుచే దన కాంతుని చెంతఁ జేరఁగలదాన ననుచు నొక్కనాఁడు భృగువారంబున నుషఃకాలంబున లేచి గంగానదియందుఁ గృతస్నానయై సైకతస్థలంబునఁ గొంతసేపు కర్మసాక్షి నారాధించి దన్నదీతీరంబున కనతిదూరంబున విరాజిల్లు దుర్గాలయంబు బ్రవేశించి తనయభీష్టదేవత యగు భువనేశ్వరిని హరిద్రా కుంకుమంబుల సహస్రనామయుక్తంబుగ

బూజించి ప్రదక్షిణంబు లాచరించి భక్తియుక్తయై కరాంబుజంబులు
మోడ్చి ఫాలంబునం గీలించి యిట్లని ప్రార్థింపం దొడంగె.

ఉ. దేవి ! సురాధినాథనుతదివ్యపదాంబుజ ! మానివర్య నం
భావిత ! వేదచోదిత విభావలసన్నిజరూప నిత్య పు
ణ్యావహ సచ్చరిత్ర ! సదయాత్మ ! మదీయమనోరథంబులన్
శ్రీవిభవంబుతో నొసఁగి ♦ చెంతను జేర్పవె సర్వమంగళా !

ఉ. తల్లి ! మదీయనాథుఁ డొక ♦ తాపసి పంపగ యాత్రకేగి తా
నిల్లును జేరఁడయ్యె నెట ♦ కేగెనొ సేమపువార్త లెవ్వి నా
యుల్లము పల్లవింప విన ♦ కుండితి నెచ్చట నున్నవాడొ నా
వల్లభు నన్నఁగూర్పఁగల ♦ భారము నీయది సర్వమంగళా !

ఉ. నమ్మితి నమ్మ నీకరుణ ♦ నాపయి నుంచఁగదమ్మ వేట మా
ర్గమ్మిఁకఁ గాననమ్మ కడుఁ ♦ గవ్వములం దొలఁగించి మేటి నే
మమ్ములఁగూర్చుమమ్మ తొలి ♦ మంగళసూత్రము నీవు కట్టి న
ట్టిమ్మొయి నెంతునమ్మ ! హృదయేశునిఁ జూపగదమ్మ శాంకరీ !

క. అనియిటు వనితారత్నము

వినుతించి భవాని నిపుడు ♦ వెనుకకు మరలం

దనయంత గుడికవాటము

ఘనశబ్దయుతంబుగాఁగఁ ♦ గ్రక్కున బడియె.

కం. తలుపులు దమయంతట నిరు

గెలఁకులఁబడి మూసికొనుట ♦ గేహిని గని ని

శ్చలతన్ భువనేశ్వరియే

మెలఁగుచు నుండంగఁబోలు ♦ మెల్లఁగ లోనన్.

కం. అని యబ్బురపడి గుడి ప్రి

క్కునగల స్తంభంబుచాటు ♦ కడుభయమున దాఁ

గిన సతి కట నొకశబ్దము

వినఁబడియె దేవిపలుకు ♦ విధముగఁ దనరన్.

మ. తరుణీ! మత్కరుణాకటాక్షమునకుఁ ♦ దావైన నీ కెట్లు దు
స్తరమా యాపదగల్గె రేబవలు నీసదృశ్శిక్షిణిమెచ్చి నే
పరమప్రీతిని నిన్ను నీతనయులం ♦ బ్రాణేశ్వరుం బాధవో
త్కరముం బ్రోచితఁ దోడునీడవలె వీ ♦ డ్కా నేటిపర్యంతముకా.

చ. మునివరునేవలం దవిలి ♦ ముందటిరీతిగ నన్నుఁ గొల్వక
దినములు పుచ్చుటల్ గని విధించితి నీకొకశిక్ష నేటికై
నను మరి నాపదంబులను ♦ నమ్మగవచ్చుట లెస్సయయ్యె దో
షిణుల మహాపరాధముల ♦ జిత్తముజేర్పము వేడి మొక్కినకా.

ఉ. ధీజగదేశ సన్నత సుధీజన నేవితయైన మాపరి
వ్రాజిక నొక్కదాని నటఁ ♦ బంపుదు దానిమతంబు భక్తి వి
భ్రాజిత మొందఁ జేయుము శుభం బొడఁగూడును నీకు నన్నుఁగా
బూజనఁ జేయుమా? యతివ ♦ భూతభవిష్య దభిజ్ఞగావునకా.

ఉ. ఎల్లి ప్రభాతవేళ భవదీప్సితముకా నెఱవేర్ప దీప్తి రం
జిల్లఁగఁ ద్వద్దృహపాపవనఃసీమకుఁ జేరును బూజ్యురాలు నీ
వెల్ల విధంబులం బురుషు ♦ లెవ్వరి నచ్చటఁ జేరకుండ నో
వల్లవపాణి యొక్క యిలు ♦ పర్ణములకా రచియింపు మచ్చటకా.

గీ. ఆవియోగిని నీవు మాటాడువేళ

స్త్రీలు పురుషులు నెంతటి • చెలిమి గలిగి
యున్న నచ్చోటఁ దిరుగుచు ♦ నుండరాదు
దేవగోప్యంబ యిదిగానఁ • దెలుపవలసె.

గీ. నిర్మలాంగిరొ మీరెంత • నిష్కళంక

గతిని వర్తించినను బ్రజల్ ♦ కాకులట్లు
దూఱుచుందురు వారికి ♦ దూరమగుచు
నుండవలె సుమ్మ యేకాంతమండపమున.

వ. పోపోమ్ము. అప్రమత్తవై నాయాజ్ఞ ననుసరించి సర్వ
ప్రయత్నంబులు సలుపుము. నీకు శుభంబగునని పలికి నిశ్శబ్ద యగుడు
నా హేమావతి భయ వినయ సంభ్రమంబుల మెల్లమెల్లనఁ దదా
లయంబు దాటి నిజగృహంబునకుం జని తగు వారల రావించి యుప
వనమునఁ బర్ణకుటీరంబు కల్పింపఁ జేసి స్త్రీపురుషుల నెవ్వారి నట రా
కుండ కట్టుదిట్టములు నేసి తన్మార్గం బన్వేషించుచుండఁ బ్రభాతకాలం
బాసన్నంబగుటయు.

సీ. అరుణోదయాంశువు ♦ లనుకరించెడుకెంపు

జడగుంపు శిరముపై ♦ ముడిచికట్టి

ధశధశద్యుతులచే ♦ దళుకొత్తు స్వర్గంగ

మృత్తికఁ దనువెల్ల ♦ మెత్తిపూసి

కాయంబు పొడవుగాఁ ♦ గాషాయపట కంచు

కంబు ధరించి మధ్యంబు బిగిచి

మెడచుట్టు స్ఫటికాల ♦ మెలికలు పెద్ద రు

ద్రాక్షుల సరులు వ్రేలాడ వైచి

గీ. ఫాలతటిఁ గుంకుమము బొట్టు ♦ గీలుగొలిపి

పుస్తకంబును జపమాల ♦ బొబ్బమెకము

తోలు నాగబెత్తమును జేదోయి చాల్చి

యిచ్చ నొక పరివ్రాజక ♦ వచ్చుచుండె.

గీ. భయదతీక్ష్ణంపుదృష్టులు ♦ ఛార్మ్యభూమి

యందుఁ బ్రసరింపఁజేయుచు ♦ మందగతిని

జనులు తనుజూతుర నెడు శంకను గృహింప

వనిఁ బ్రవేశించు నాపరివ్రాజకఁ గని.

గీ. వచ్చెఁబోనేడు నాపాలి ♦ భాగ్యదేవి

యనుచు హేమావతియుఁ దదీ ♦ యాంఘ్రియుగళి

శిరము సోక నమస్కృతుల్ ♦ జేసి శతము

పర్ణశాలకుఁ దోడ్చెచ్చి ♦ భక్తిమించి.

క. తడయక నర్మము పాద్యం

బిడి తడిఁ బయ్యంటనొత్తి ♦ హెచ్చగువేడ్క

అడరఁగ నాస్తరణంబిడి

జడదాఁయు విశ్రమించు ♦ సమయమునందున్.

గీ. అమ్మ కుశలమే ? మీ శిష్యుఁ ♦ రాండ్రకెల్ల

సేమమే ? భక్తకోటికి ♦ శ్రీకరములె

తావకాశ్రమసీమలు తెద్దికా గ

మనము నిర్విఘ్నతనుజెంది ♦ మహిమఁ గనునె !

వ. అని యడిగి సోమిదమ్మ యాగినికిం గంధమూల ఫలాది కంబుల నుపహారంబు గావించి తన మృదుకరంబులఁ దత్పాదంబు లొత్తి తాళవృంతంబున వీచుచు, దల్లి ! భవదీయ సందర్శనంబునం జేసి నే నెల్లవిధంబుల ధన్యురాలనైతి. నాకుమారులును దాస దాసీజనం బులు గృహారామసశుక్షేత్రంబులు సర్వంబు నీయధీనంబు గావించు. ఇంకమీఁద నీ పాదసేవనంబునఁ బ్రదుకనుండిన నా కేకొఱంతయుఁ గల్గదనియెంతు. అయినను బ్రాకృతురాలనై సంసారచక్రంబునఁ బరిభ్రమించుచుండుటంజేసి నిన్నొక్కటిఁ బ్రార్థింతు. నావిషయం బంతయుఁ ద్రికాలవేదినీయగు భవానివలన వినియుందువు. దానికే మని నెలవిత్తువు ? అని దీనాననయై పాదంబులంబడి వెడవెడఁ గన్నీరు నించుచు వేడుకొనగా నాసన్యాసిని తనలోఁ దాను దీర్ఘాలోచనంబు చేసి తల యూచుకొని గంభీరస్వనంబున నాయిల్లాలిత్తో నిట్లనియె.

ఉ. సారసనేత్ర ! నీదుసిరిఁసంపద గౌరవబుద్ధి మేటిసం

సారపురీవి మన్ననము ♦ సాధుసేవన మార్యభక్త వి

స్తారకృపానురక్తి గని ♦ సంతసమొంది మనంబునందు వి

స్సార భవత్కృపాత్తమ సప్తవర్ణలదృష్టము లశ్రుతంబులున్.

ఉ. సుందరతాప్రసిద్ధులగు ♦ శోభనగాత్రులకిట్టి సౌఖ్య ని
వ్వంద పరంపరాగత సు ♦ భాగ్యములబ్బుటె వర్ణనీయమై
నం దగ మాదృశాతిధి జనంబును బోచుట లబ్ధియుంట నీ
ముందటి పుణ్యభూరుహము ♦ పూచి ఫలింపకయుండునే సతీ!

ఉ. మానవజన్మమెత్తి మొక ♦ మానవునర్థశరీరమై సదా
మానవ భోగ్యసంపదల ♦ మానసమందుఁ దలంచి ధర్మ సం
ధానమహర్థకామ్యములఁ ♦ దత్పరతఁ మదిఁగోరు దేవతా
రాణికినై నఁ గష్టముల ♦ రాయిడికోర్వక తప్పనేర్చునే?

గీ. సానఁబెట్టక వజ్రంబు సౌరుగనునె?

పుటమువేయక బంగారు ♦ పొలుపుగొనునె?

పత్రినిగూర్చిన కష్టముల్ ♦ పడక యువతి

పుణ్యసుఖములఁ గాంచు? నే మూలనుండి.

శా. కైలాసంబుననుండి నీ ♦ కొఱకు మా కాత్యాయనీదేవి తా
నీలీలకొ నను బంపునప్పుడె భవ ♦ ద్వైతాంతముంగఱి నేఁ
డేలా? చర్విశచర్వణంబు వృధలఁయ్యెన్ రోజులీపాటికే
కాలాతిక్రమణంబుగల్గిన మహా ♦ కష్టంబు సంధిల్లెడున్.

గీ. ఇంతిరో! మానినీ! యింట నిన్నినాళ్లు

భక్తిఁ బూజించు హటకేశ్వరు హరించి

కపటమునివేషియకా వాని ♦ కంఠమవనిఁ

గూల్పు మావలిపనిఁ జూచు ♦ కొందమనుచు.

వ. ఇదుపరి వృత్తాంతంబంతయు నిపుడు వచించుట కవకాశము లేదు. నేనిక మాధ్యష్టికంబులు సేయవలయు, కనుకఁ గొంతనే పే కాంతవాసినిగా నుందు సిద్ధువేషమున నీయింట మిమ్ము వంచింపనున్న మహాపాతకుని నేటిరాత్రి వధింపవలె. దానికిఁ బరికరంబులు సమ కూర్చుకొనుము. పొమ్మనిన విని యా విప్రగృహిణి యదిరిపడి భయ

కంపితయై యిదియేమి యన్యాయంబనుచు నేతద్విషయంబు విశదం
బుగా వివరింపకమున్న నేనిచ్చటనుండి వెడలిపోవుటకైన శక్తి చాల
కున్నయది యని యా పరివ్రాజిక పాదములపైఁ బడి వేడుకొనుచు
నిట్లనియె.

చ. తపసి మహానుభావు వరధర్మచరిత్రుని సత్యశీలు ని
ష్కపటుని సర్వభూత హిత ♦ కాముని శంభుపదై కపూజనున్
వ్యపగత మోహ జాఢ్యుని ప్రపంచ పవిత్రకృదంఘ్రి యుగ్మునిన్
గృహణతఁ జంపఁ బూనుటకుఁ ♦ గేవల రాక్షసినమ్మ యోగినీ.

గీ. పాపమన కిట్టి కృత్యంబు ♦ బలిమి నైన
జేయఁ దగు కారణంబేమి ♦ చేరె మనల
చెప్పమాదేవి చెప్పెనో ♦ చెడ్డయేమి
యైన మును నీకుఁ జేసెనో ♦ యతడు జటిని.

గీ. మాసములు నాలుగరిగె నీ ♦ మానినాథు
గృహమునందుండఁ బూజ్యుడై ♦ కేవలంబు
పరుల దర్శన స్పర్శన ♦ భాషణముల
నెఱుంగఁ డెన్నఁడు శివపూజ ♦ మరఁగియుండు.

గీ. ఇట్టి ఘోరంబు లెచ్చోట ♦ నేని జరుగ
వలదటంచును వారించి ♦ బలిమి నైన
బంపఁ గల మీరలీ యాజ్ఞ ♦ పరఁగ నేడు
నాకొసంగంగ బలు కారణం బదేమొ !

వ. అనిన నిర్బంధించి ప్రశ్నించు నావిప్రగృహిణికిఁ బరివ్రాజిక
యిట్లనియె.

ఉ. ఇంతిరొ యాడుపుట్టువున ♦ కిట్టి యమాయకవృత్తిఁ జెల్లునే
వింతగఁ దోచు నీ దయిన ♦ వెట్టితనంబును గన్న యోగికిం
గాంతలు పూరుషుల్ సుఖ వికాస ముతో నివసించు నిండ్లలోఁ
బొంతల చాటు నుండి తపముల్ ♦ రచియించుట ధర్మమే? సతీ !

చ. నిజమగు యోగి వీడయిన • నిష్ఠ వసింపగ శైలకానన
వ్రజములు నాశ్రమంబులును • రమ్య గుహావళు లుండ నీభువిన్
గజిబిజి యైన పట్నములఁ • గాంతి యెఱుంగని గొందె యిండ్లలోఁ
బ్రజలను గబ్బిలంబువలె • బాధలు నేయుట యోగికొప్పునే?

మ. మును వాల్మీకి శుకాది దివ్య మునులుం • బుణ్యాత్ములై నిత్య కా
నన వాసంబులఁ గందవాయు జలపఃస్థానీకముల్ మ్రొంగి శాం
తిని శారీశ్వరు నేవఁ జేసి తుది ముక్తిం జెందరే? వారి క
న్నను యోగ్యుండె పురంబులం దిరుగుచున్ నన్ మోక్షమార్జింపఁగన్.

మ. తన యాత్మంగల శంకరుం గనిన మేధాశాలి కీ హేమ లిం
గని నై వేద్యపు బాధలేల? యితనిం • గాంక్షించెనే యీశుఁడున్
ననుగొంపోయి గృహస్థు లిండ్లకడ నన్నంబుల్ ఘృతాపూపముల్
తనివిం దీరఁగఁ దెచ్చి పెట్టుమని త్సుద్బాధా నివృత్త్యర్థమై.

క. ఫలమో ! పత్రమో ! పుష్పమో
జలమో తన కున్నయంత • సర్వేశ్వరునిన్
గొలిచి నివేదన యిడి ని

శ్వల భక్తి వనాననుండ • సమ్మతిఁ గనఁడే?

శ్వా. కాని మ్రొనను బాపపుణ్యముల నా • గారీశుఁడే చూచు నం
చే నాత్మం దలపోతు నుంగరము మాతేమంచు నూహింతువో
నీ నాథుండు వినంగఁ దీర్థ కథ లెంతే జెప్పి శైలాటవీ
శ్రేణిం జూడఁగ వేగఁ బంపి యిట విచ్ఛేయంగ నే యోగమో?

వ. కావున బ్రహ్మ కిరాతుండైన యా కపట జటిపుంగవుం
డవశ్య వధ్యుం డది యెట్లంటేని. ఇందాఁక దాచితి నింక మదీయ
ముఖ్య భక్తాగ్రగణ్యపు కావున నింక దాచియుంచుట కర్జంబుగాదు.
కాన దత్కథ వినుపించెద వినుమని యా పరివ్రాజిక గృహిణికి వెండియు
నిట్లనియె.

సీ. కలరు శా క్తేయులు • కఠిన చిత్తులు కూర్చు
 లన్నదమ్ములు తుషా • రాదియందుఁ
 గాళికాలయమందుఁ • గడునిచ్చ వసియించి
 యైశ్వర్యకాములై • యంబఁ గొలిచి
 కడు దినంబును వేద • జడుని గర్భిష్టునిఁ
 గార్హస్థ్య యుక్తుని • గావు నేసి
 యిష్టార్థములు గొందు • రిసుమంత కృపలేక
 హరియించి రెందరి • నవనిసురల

గీ. వారిలో నగ్రజుడు దుష్ట • వర్తనుండు
 కలవు వానింట హేమలింగంబు సిద్ధ
 మహిమఁ జెన్నొందు నుంగ్రంపు • మణియు వీని
 గొని చరించును భువి యెల్ల • గుటిలవృత్తి.
 గీ. తపసి వేషంబు ధరియించి • ధరణిసురల
 మందిరంబుల కతిథియై • ముందు ముందు
 తాను జూడని తీర్థ కథా విధాన
 ముల నుపన్యాస మొనరించు • లలితఫణితి.

వ. అతం డీప్రకారంబునఁ జెప్పెడు కథలవలన మహాను
 భావుండని యేసంసారి తన్ను నమ్ముకొనునో యట్టి వానిచేత నొక
 సిద్ధాంగుళీయకంబు దొడిగి యాత్రల కేగి రమ్మని పంపును. తప్పక
 యాయంగుళీయంబు తన్ను ధరించినవానిని నతిశీఘ్రంబుగాఁ గొంపోయి
 హిమాలయంబునఁ గాళికాలయము ముందుంచును. అతం డెఱింగియా
 యాత్రకుని మంచిమాటల నారాత్రి యుపచరించి యర్ధరాత్రంబునఁ
 గాళికాహుతిజేయు. ఇక్కడ జ్యేష్ఠుండు హాటకేశ్వర పూజావిధానంబు
 నెవంబునఁ దనయుదరంబుఁ బూరించుకొనుచుఁ గొన్ని నాల్గకుఁ దద్వహి
 ణిని గృహంబుననున్న ధనంబును గొనిపోయి నిజనివాసంబునకుఁ జేర్చు
 కొని తత్సతీమ తల్లుల ననేకవిధంబుల బాధించుచుఁ దమ యిష్టా

ముల దీర్చుకొనుచుందురు. ఇట్టి దుష్టశాక్తేయాగ్రేసరుండు నీయింటి
కతిథియైవచ్చి తీర్థయాత్రల నెపంబున నుంగరంబిచ్చి నీప్రాణేశ్వరు పరి
దేశమున కసపి నిన్నును నీధనంబును నపహరింప గోముఖవ్యాఘ్రంబు
చంగంబున వేచియున్నవాఁడు. ఇంతకుమున్ను వీడొక్క పర్వ
యంబు నాచేఁ జిక్కియు నొక్క ధీశాలినియైన యోగినీకృపావిశే
షంబున నిహతుండుగాక బ్రదికివచ్చి యిచ్చట నున్నవాఁడదియు
నుంగాక,

సీ. మత్తకాశిని! నీదు ♦ మగఁడు తుషారాద్రి

కుంగరం బీడ్చుచుండంగఁబోయి

వీని తమ్మునియింట ♦ వెట్టి గొడ్డువిధానఁ

జేరి వసించె సజీవుఁడగుచు

నిఁక నాల్గురోజుల ♦ కేతెంచు పూర్ణిమా

భృగువారమున బలి ♦ యగునతండు

అంతలో నిచటి కార్యములన్ని నెరవేర్చి

పోదగు నీపతిం ♦ బోవ మనము

గీ. కాన హరియింపు స్వర్ణలింగంబు ముందు

దాని సాహాయ్యమున హిమధరణిధరము

చేరఁగలమద్ది యాకూరు ♦ చెంతనున్న

సష్టలం బాను మన కార్థ ♦ నిచయమెల్ల.

గీ. స్వర్ణశివమూర్తి యొక్కఁడే ♦ చాలు మనకుఁ

బతిని రక్షింప హిమగిరి ♦ పజ్జకరుగ

మొనసి మానిజంపుట యొక ♦ ముఖ్యమైన

పనియె? యని మదిఁ దలఁపకుఁ ♦ బాపి యతఁడు.

గీ. అతనిజంపక విడిచి యా ♦ హటకేశుఁ

గై కొని చనంగరాదు త ♦ త్తణమె వాఁడు

తెలిసి మంత్రించినను దిమ్మ ♦ దిరిగి వాని

కాశ్యముందర పడుటయె ♦ కలుగఁగలదు.

గీ. వాఁడు జీవించియుండిన ♦ వలనుపడదు

స్వర్ణలింగంబుఁ గొనకున్న ♦ వలనుపడదు

భర్తజీవంబు రక్షించు ♦ పనికిఁబోవ

సత్వరంబున నాహేమ ♦ శైలమరుగ.

వ. కాన నీరెండు కార్యంబు లవశ్యా చరణీయములు. ఇంకఁ దడవు చేయవలదు. వాఁడెఱింగిన మన మానప్రాణంబులకు ముప్పు వాటిల్లఁగలదు. అనేక మంత్రమహా మహిమంబున నెన్నెన్నియో మహాద్భుతంబులఁ గావించు మాయావిగాన నప్రమత్తవై కార్యంబు దీర్చు పొమ్మనిన నా పరివ్రాజికతో మారుబలుక వెఱచి యొక్క విజనస్థలంబున నేకాకినియై కూర్చుండి యా విప్రగృహిణి యిట్లని వితర్కించె.

చ. పతి గురియించువార్తల శుభంబయితోఁచి మదీయకాయమా హుతవహుఁ జేరుఁగాక మహితోజ్జ్వలతేజుఁడు భూసురుండు ధీ యుతుఁ డదిగాక శంభు పదయుగ్మవిచారుఁడు గొంతగోయ నీ క్షితితలమెల్ల హా యనదె? ఛీ యనరే సతులెల్ల నన్దనన్.

కి. నేనిలుచేరుదాఁక మహా ♦ నీయ చరిత్రుని వామదేవునిన్ మానిని! శంకరుంబలెఁ గుఁమారులు నీవును బూజనేయుఁ డ స్థూనవిధేయై యనుచు ♦ బ్రాణవిభుండిడు నాజ్ఞ దీర్పఁగాఁ బూనక కంఠముం దునుము ♦ బుద్ధిజనించునె? నాకు దుర్విధిన్.

డి. నాలుఁగుమాసముల్ కడు వినమ్రత నాతని పాదసేవచేఁ దూలఁగజేసి పాపముల ♦ దుఃఖములను మఱపించు దివ్యవా గ్దాలకథా ప్రసంగములఁ గాలముఁబుచ్చుచునుండి దీక్షులన్ దూలెడు మానికంఠమును ♦ ద్రుంతునె? పాపము నాక యక్కటా?

నీ. తనకొసంగిన ఫలాఞ్ఠయు ముందు సుతులకుఁ

బంచిపెట్టకను భు ♦ జింపఁడెవుడు

పతిఁగూర్చి దిగులొందుఁ పట్ల బిడ్డా ! నీకు

భయమేల ? విభుఁ డెల్లి ♦ వచ్చు ననును
అతివేగ గృహపతి ♦ యరుదెంచఁగాఁజేయు

మని చూటకేశ్వరు ♦ నభినుతింతు
గురుని రాకకు మదిఁ ♦ గోరు శిష్యుల కువ

నిషదర్శజాలముల్ ♦ నేర్పుచుండు
ఆ. వె. తండ్రితాతగురుఁడు ♦ దైవంబు నాయొప్పి
కరుణ మమ్ము నరసి ♦ కాచుతపసి
పోయె నుంగ్రమంచుఁ ♦ బొగిలి నిద్రింపంగఁ
జంపఁజూతు నెటుల ♦ సాధ్వినగుచు.

చ కడువడి మంధరోక్తి వినిఁకైకయు శ్రీరఘరాము కానకుం
దడయక పంపి పంక్తిరథు నంఁదనసీమకుఁ జేర్చెనంచుఁ దాఁ
బొడమినకీర్తి నేటికినిఁ ♦ బొందుట నేఁ జెవులార వించు నే
యెఁడ మునిచంద్రుఁ జంపఁదగు ? ♦ నెట్టి వివేకవిహీననో కదా?
చి. నరసిజనేత్ర లెన్నఁ డతిఁసాహసురాండ్రని వ్రాతవ్రాసి యి
ద్ధర దరుణీకులంబునకె ♦ తప్పొనరించిరి కావ్యకర్తలం
చరయుదు కోపదృష్టి; నవిఁయన్ని మరట్టి వృధాభిమాన నీ
దురితము నేనె చేతునఁట ♦ దుర్విధి యెంతటి సాహసంబొకో ?

సీ. నిగమసద్ధర్మైక ♦ నిష్ఠాప్రపూతమా
విప్రవంశంబున ♦ వెలయుఁబుట్టి
సకలశాస్త్రవిచార ♦ సత్కర్మ నిరతుఁడౌ
యావజ్జనాభు న ♦ ర్థాంగినగుచు
ఉత్తమగుణుల వం ♦ శోచిత కర్ముల
సోమభాస్కరుల నా ♦ సుతులఁగనియు
దిగులులే కేనింత ♦ తిని యొక్కరికిఁ బెట్టు
సిరి నయాచితవృత్తిఁచే వహించి

గీ. విప్రగోదేవ పూజనా • విధులుభక్తి
 నిత్యము రచించు నేనె? యీ • నీచకార్య
 మునకుఁ దెగినచో నీలోకమున వనితలు
 కఠికమానసు లనుట ని • క్కంబుగాదె?

చ. నిరసనవృత్తిచే శీవుని • నెమ్మదినమ్మి భజించుసిద్ధు ని
 మ్మగుణను జంపఁ బాపమగుఁ; • జంపకమానితినేని నామనో
 హారు నితఁడే వధింప గిరి • కంపుట'నిక్కమకాఁగఁదోఁచు; నిం
 దరయఁగ నెద్ది మానఁదగు • నొనసి యెద్ది రచింపనయ్యెడిన్.

ఉ. తెంపరినై మునీంద్రుఁ దలఁ • ద్రొంచి వియోగినివెంట భర్త ర
 క్షింపగ శీతసైలమును • జేరఁగఁబోయెడిలోన నాథునిం
 జంపిరయేని నాబ్రదు కఁసహ్యమగున్ జగమందుఁ జచ్చుచోఁ
 గొంపనుముంచి దుర్యశముఁ • గొంచును దుర్గతిఁ జేరనయ్యెడున్.

ఉ. ఇమ్మునిచంద్రుఁప్రాణ మొక • యెత్తుగఁ జూడుమటంచు సన్నుఁ దా
 నమ్మి వచింప మంచిదని • నాథునిచేఁ జెయిఁజేర్చి పంపి నాఁ
 డిమ్మెయి నట్టియాజ్ఞ మది • నెంచక తుచ్చకిరాతవృత్తిఁ బ్రా
 ణమ్ములఁ దీయుచుంటి ముని • నాథుని నాగతి యెట్టులొనాకో!

సీ. నిజముగాఁ బతియాజ్ఞ • నిరసించుటొక్కటి
 ప్రజలచే నిందింపఁ • బడుటరెండు
 పుట్టినింటికి మాట • పుట్టించుటలుమూఁడు
 నాసరివారెల్ల • నగుటనాల్గు
 తగుబోటులను సుతుల్ • తలవంపుబడు టైదు
 బ్రహ్మహత్యను దోయ • బడుటయారు
 కలకాల మఖిల డు • ర్గతులపాలగు టేడు
 కొమరు సంసారంబు • గూల్చుటెనిమి

గీ. దష్టకష్టంబు లివికల్లు ♦ టంతెకాక
పరమసాధ్వీ వ్రతంబును ♦ బాడుజేసి
యడవి కే నీ వియోగని ♦ ననుసరించి
పోవనయ్యెను నూరుగా ♦ పురము విడిచి.

చ. అడవికి నేనుబోయి పతి ♦ యంఘ్రిల మొక్కిన మానివామదే
పుడు కుశలుండె? యన్నఁ బరఁబుద్ధిని నాతనిఁ జంపితన్న నా
ధుడు విని చీ యటంచు వగఁతోడను బ్రాణమువీడ నిగ్గురం
గడువడిఁ జంపుమి త్తివలె ♦ గ్రమ్మటి నేఁ బురి చేరుదాననే?

ఉ. ఈపరివ్రాజి చెప్పినటు ♦ లేమునివద్య వధించి యింటిలోఁ
దాఁపినద్రవ్యముంగొని ను, తద్వయితోడ నరణ్యసీమకెం
తే పయనంబుఁగట్టునెడ ♦ నింటికి నాధుడు వచ్చెనేని నే
నేపగి దామహాత్ము మొగ ♦ మెత్తి కనుంగొను దెప్పటట్టులన్.

చ. అన్యతముఁజెప్పనే? జటిని ♦ యంబిక చెప్పిన యాజ్ఞ నిందు నే
వినఁగ వచించెఁగాక జన ♦ విశ్రుత పుణ్యచరిత్రనై పతిన్
ధనమును బుత్రులన్ విడిచి ♦ త్యాగమునుం బచరించుయోగినుల్
జనులను బాపకార్యముల ♦ సల్పుమటంచని చెప్పనేర్తునే?

చ. తొలుత గృహంబునందె మదిఁ దోఁచిన యోజనఁ జేయకుండ ని
శ్చల గతిఁ గాల్గినిన్ వినుతి ♦ సల్పుట కే గుడి కేగనేల? నే
వెలయఁ దదాజ్ఞ శీర్షమున ♦ విశ్రుత భక్తి ధరించి యీతనిం
దలఁ దునుమంగ సంశయముఁ దాల్పుట యేల? విమూఢచిత్తనై.

ఉ. యోగిని పల్కు శాంకరి నఁ యోక్తులఁ జేయఁగ మీరరాదు దు
ర్మోగి యటంచు సిద్ధు తలఁ ♦ ద్రుంచఁగ రాదు మదీయభర్తనున్
బోఁ గొని యూరకుండుటకు ♦ బుద్ధి జలింపదు గాన దేవి నా.
కేగతి వెట్టెనో? యటుల ♦ నే యగుఁ గావుత మఁచు ధీరయై.

గీ. మరలఁ దత్పరివ్రాజికా ♦ మందిరమున
కరిగి తనమదిఁ గల సంశయంబునెల్ల

దెలుప నాయమ్మ నవ్వుచు • ధీరవృత్తి
 విడువ వలదమ్మ సాధ్వీరో ♦ వెట్టివగుచు.
 గీ. అనుచుఁ జేవిలోన నేమేమొ • గొణిగిచెప్పి
 భయము లేదమ్మ మేమున్న ♦ పట్ల ననుచు
 కష్టము లభించె సౌఖ్యసంగతి లభించె
 నేటితోఁ బొమ్మటంచు ముమ్మాటుచెప్పి.

ఉ. కావిమడుంగునంచి గల ♦ ఖడ్గము నొక్కటి దీసి యంబికా
 దేవియు నీ కొనంగుమని • దీవనతో నిడె దీనిఁ గొంచు నీ
 భావమునందుఁ గాళి పద ♦ పద్మములన్ పనుతించి మానివే
 పావహుడైన మానితల ♦ నంటఁగఁ గోముము ధీరచిత్తవై.

గీ. సాహసంబన్న స్త్రీలకు ♦ శత్రుకంఠ
 ములను విదళించి పతులను ♦ బోచునెడలఁ
 గాక వంటింటిలోఁ జేరి • కాయగూర
 లనుదినంబును దగ్గగుట • కొనె? చెపుమ.

గీ. చనుము వేగంబ విజయ మాసన్నమయ్యె
 లేక చేతఁగాదని చెప్పు • మేలే యటంచు
 బోయెదను మదీ యాశ్రమ ♦ భూమికేను
 యింత బ్రతిమాలుదునె? యిను ♦ మంతపనికి.

గీ. ఈ పరివ్రాజి ధర్మంబు ♦ లెనయకున్న
 నిట్టి కూర్మలఁ జంప నీయట్టి దేబె
 నింత బ్రతిమాలుదునె? నేనె ♦ యింతలోన
 గత్తిరింప నే యొకకయిఁ ♦ గుత్తుకలను.

ఉ. మానవకాంత లెన్నఁ డవమానము కోర్వరటం చెటింగియే
 న్నిటువచ్చితిం గిరిజ ♦ నిష్ఠుర వాక్కులకోడి వచ్చినం
 గానను గార్యరూపమును • గాలము వ్యర్థమయ్యెఁ బోదు మా
 కానల కందునున్నయవి • కందము లీయుపచారమేటికిన్.

వ. అని సగర్వంబుగాఁ బరాక్రమించి పలుకు నా పరివ్రాజిక
కల కాలలితాంగి నిరుత్తరయై యేమియుఁ బలుక వెఱచి దుర్గా
- ప్రసాదంబని యామెచేతి ఖడ్గంబుఁ గైకొని తన నెలవున కరు
ది యెట్టు లైన నేనీ కార్యంబుఁ జేయక తీఱదనుచుఁ గృతనిశ్చయు
తై తత్కార్యసాధనంబుల సమకూర్చుచుండ దివాకరుం డవరగిరి
ంబున కడుగుదెంచుటయు.

సి. ఆవి యోగినియాజ్ఞ • ననుసరించి గృహస్థు

రాలు సాయంకాలమగుట గాంచి

దేవతాగృహమున • దీపముల్ వెలిగించి

సాహిత్య మంతయుఁ • జక్కబఱచి

మడుగుఁబుట్టముఁ దాల్చి • మంచితీర్థముఁదెచ్చి

సంధ్యావిధులు దీర్చ • జటినిఁబిలిచి

పప్పుఁబచ్చడి చారు • నప్పడంబులు నుప్పు

నరుగులు గలయట్టి • వంటకంబుఁ

గీ. జేసి శీఘ్రంబ సుతుల భుజింపఁజేసి

సారఫలములుఁ బాలును • జటి కొనంగి

తాను భుజియించి యెఱేయఁమైన తల్ప

భార మొకచోట నతనికిఁ • బరచి పిదప.

గీ. సుతులు శయనింప మునుపటిఁచోటు విడచి

నింటిలో నొక్కగదియందు • నిర్వరకును

వేఱువేఱుగఁ దల్పముల్ • వేయఁబనిచి

చిన్న వాకిండ్లు నొకటిగాఁ • జేర్చి మూసి.

గీ. వనములోనున్న యాపరిఁవ్రాజికడకుఁ

గొని ఫలాహారవస్తువుల్ • కొన్ని గృహిణి

యతిరయంబులఁ జనియెఁ దదాత్మజుండు

సోముఁడంతట సత్కథాస్తోముఁడగుచు

ఉ. నిద్ర యొకింతవోక మహానీయుఁడు మేల్కొనియుండి యెద్దియో
మున్నగు దాల్చియున్నటులఁగూయుచు విష్వచుఁ గన్నుదోయి
ర్నిద్ర నిజద్యుతుల్ వెలుఁగ • నింగినిఁ జూచుచున్నవాఁడు సే
భద్రదమైన తచ్చరణ • పంకజసేవ నొనర్తు భక్తితోకా.

వ. అని యామహానుభావుని డాయంబోయి వినమితశిరస్కు
డై నమస్కరించి యాసోమకుమారుం డిట్లనియె.

సీ. జటివర్య! యోగ్యంబె? • శయనంబుమీఁదికి

నడదెంచునే మూఁతార్భకంబు ?

మనము విశ్రాంతినిఁ గొనియున్నదే ? జప

ధ్యానంబులను శ్రమంబెనయకున్నె ?

ఇంతలో మాతండ్రి • యిల్లుసేరునె ? నీదు

వ్రేలఁ జూతుమె? యంగుఁలీయకంబు

నీపాదముల నొత్తు • మేలైన భాగ్యంబు

నకుఁ బాతునిగఁజేయు • నన్నుఁదాత?

గీ. అనుచు సల్లన ప్రతిమాలుఁకొనెడు సోముఁ

దన సమీపంబునకుఁ బిల్చుఁకొని జటందుఁ

డాదరాయత్తచిత్తుఁడై • యంఘ్రులొత్తు

మనుచు సెలవీయ నాతండు • హర్ష మొంది

గీ. భక్తిదళుకొత్త సోముఁ డా • వామదేవు

సర్వదేశాటన పవిత్ర • చరణయుగళిఁ

దన తొడలపైనిఁ జేర్చి యథాసుఖంబు

గ మృదుకరముల నొత్తుచుఁ • గ్రమ్మున నె.

సీ. అనఘ ! నాహృదయంబు • నందెద్దియో భయ

కృమము దోచెడిని నకారణముగఁ

గడుహోయిఁ జొక్కి భాస్కరుఁడు నిద్రించె మా

యమ్మ ధనాగార • మందు నన్ను

శయనింపుమని యాజ్ఞ ♦ సలిపి గృహాధ్యక్షాన
 సీమకుఁ జనియె విశేష వన్య
 ఫలములఁ గొని యందె ♦ పరగ మా తండ్రినిఁ
 గూర్చి దుఃఖించుచుఁ ♦ గూర్కెనేమొ ?

గీ. రెండుజాములదాఁక నిద్రింపకుండ
 నెద్దియో తలంచుచు నుంటి ♦ రేల ? మీరు
 వామ భుజనేత్ర పార్శ్వముల్ ♦ వదల కదరఁ
 జోచ్చె; నాకెట్టి యాపద ♦ వచ్చు నొక్క?

చ. అన విని వామదేవముని ♦ యాగృహనాథునిముద్దుపట్టితో
 ననియె నిజంబు నీ తలఁచి ♦ నట్టులె నేడు నువ్వర్థ లింగమూ
 ర్తినిఁ దగఁ బూజ సేయు నెడ ♦ దీప్తిఁ దొలంగిన జాడఁ దోచినన్
 మనమున సంశయించి శిశు ♦ మంగళ మిమ్ముని సన్నుతించితిన్.

క, రేపో నేడో యొక్క మ
 హావద జనియించు మనకు ♦ నన్యులవలనన్
 పోపొమ్ము కలఁడు శ్రీ గౌ
 రీపతి మన పాల నొక్క ♦ లెక్కయె కడువన్.

గీ. ధైర్యవంతున కెన్నఁడు ♦ తప్పు నాప
 ద లని వచియింతు మున్ను పెద్దలు వినంగఁ
 గానఁ దత్పరిహారంపుఁ ♦ గార్యకలన
 నప్రమత్తులమై యుంట ♦ నవసగంబు

వ. కావున.

శా. వన్యాహారముఁగొంచు మీజనని రే ♦ వన్ తోటకేగంగనే
 ధన్యాత్ముల్ దయచేసి రచ్చటికిఁ జి ♦ త్రింబయ్యెఁ జూడంగ ధీ
 మాన్యుల్ మిమ్ముల నింటనుండుమని ప్రేమం జెప్పె నేకారణం;
 బన్యుల్ దుష్టులు మిత్రభేదములఁ జేఁ ♦ యంజూచుటల్ దోచెడున్.

గీ. నేటి సాయాహ్నపూజనా ♦ నిచయమెల్ల
వేగ సలుపంగ మీయమ్మ ♦ వేడుకొనియె
బనులతోందర గలదంచు ♦ ఘనకుశాజి
నంబు లిచ్చటఁ బఱచె సంజయు మునుంగ.

కం. ఈవిధమెల్లను గన నే
దో వంచనకొఱకు దుష్టు ♦ లుపవనమున హే
మావతియుపచారములన్
గావింపఁగ నున్నరీతి ♦ గనుపట్టు మదిన్.

ఉ. మానవతీశిరోమణి యమామాయకురాలు భవద్గురుండు యా
త్రానియతిన్ విదేశములఁ ♦ దక్కివసించెను బాలురొటచే
గానఁగలేరు దుష్టజనకార్యములన్ మునుముందు దీక్షచే
మానముఁదాల్చి నే గుజన ♦ మార్గములన్ గమనింప మానితిన్.

గీ. స్వర్ణశివమూర్తి నెవ్వరో ♦ సంగ్రహింపఁ
దలఁచి మాయాప్రచారులు ♦ ధ్యానమునకు
వచ్చియుందురు మునివేష ♦ భాషణములఁ
బరగఁ దమమార్గ మెవ్వరు ♦ నెఱుంగకుండ.

గీ. మాయతంత్రంబులను బన్న ♦ మంచినమయ
మిది యటంచును వంచకు ♦ లదయు లగుచు
గపట మునివృత్తితోడను ♦ గాచియుందు
సంశయంబేల? యాపడల్ ♦ సంభవించు.

గీ. తీర్థయాత్రలకొఱకు నే ♦ దిరుగువేళ
నెందరో ఖలుల్ వంచించి ♦ హేమలింగ
మపహరింపంగఁ దలఁప నయ్యద నెఱింగి
వారి వంచించి యిటకేను ♦ వచ్చియుంట.

కం. వారలు నాకొఱకై యిటఁ
జేరుచునుందురు నిజము వచింపంగను ఘో

రారణ్యముల పసింపక

యూరుల నేనున్న వార , లోర్వరు గంటే?

గీ. తల్లికినిఁ బుత్రునకు విరోధంబుఁ దెచ్చు
నాలుమగలకై నను బెంచు ♦ నాగ్రహంబు
యతినిఁ బురికొల్పు నధికదుఃరాశ కవని
గానఁ గనకంబువంటి దుష్టులుఁడు గలఁడె?
వ. అదియునుగాక.

సీ. మునుయాత్రలను జేయు ♦ బుద్ధిచే హిమశైల
తటమునఁగల వనాంతరమునందుఁ

దిరుగు చేనుండంగఁ ♦ బరమభక్తులరీతిఁ

జేరిరి యొకయన్న ♦ సెల్లె లిరువు

రతిదుష్టమానసు ♦ లహరహంబును నన్నుఁ

గొలిచి మదాశ్రమ ♦ స్థలమునందు

వంచించి నను దుష్ట ♦ వామమార్గుల శక్తి

బలికిచ్చి హటకేశ్వరు హరింపఁ

గీ. జూచునమయంబున మరొక్క ♦ జోగురాలు

వచ్చి శాక్తేయులను జంపి ♦ భక్తి నాదు

కక్షపాలను ననుఁగొని ♦ కడుజవంబు

మీరఁ దనయాశ్రమంబును ♦ జేరె నవుడు.

ఆ. వె. కాలివేగమొప్ప ♦ ఖలు లన్న సెల్లెండు

చనిరి జటినిచేతి ♦ చావుదప్పి

ఆ సుళీల నన్ను ♦ నతిభక్తి నటమండ

వేడుకొనిన నుండ ♦ వెఱచి పఱచి

గీ. దుష్టులని మంచివారని ♦ తోవకుండఁ

గపటమునివృత్తి నాగిరింగలరు నరులు

గాన న-చ్చోటనుండక ♦ గడుపుచుంటి
దినములను హాట కేశుతో ♦ జనపదముల.

కం. ఆనాటిభయము లిప్పటి

కై నను స్వప్నమునదోచు ♦ నన వింతయుఁ గా
దేనేమి సేతు శివుఁడు

దానేమి యొనర్ప నెంచె ♦ దగ నట్టులగున్.

గీ. దానిపేరు క రాళ య ♦ ద్దానియన్న
పేరు వికటుం డటంచు నా ♦ పిన్నజోగు
రాలుచెప్పి శాక్తేయ చయంబునకును
రాయబారులు వీరు జా ♦ గ్రత్త యనియె.

వ. ఇదియునుం గాక నీకు వినిపిపదగినట్టి విశేషం బింకొక్కటి
గల దద్దాని వచియింతు వినుమని వామదేవుండు సోమకుమారున
కిట్లనియె.

సీ. మొన్న నే గంగను ♦ మునిగి సైకతసీమ

సావిత్రి జపియించు ♦ సమయమందు

ఆనదీతటమార్గ ♦ మనుసరించి వియోగి

నీవేషమునఁ గాళి ♦ నిలయమునకు

సత్వరగమనయై ♦ చనుదెంచె నొకవ్యక్తి

తనువెల్లఁ గాషాయమున మునుంగ

సాధుబృందమటన్న ♦ సంతసంబున మ్రొక్కు

వాడనై నను జప ♦ భంగమునకు

గీ. వెఱచి పల్కమి నదియును ♦ వేగగతిని

గుడికిఁజనియెను మరలి నే ♦ నడచి తిటకు

గమనచాతుర్యమునుగన్న ♦ కపటయోగి

విధము దోచెను నామది ♦ వినుము సోమ !

వ. అని యోగానందుండు పలుకుట విని సోమకుమారుండు
భయకంపితుడై మనంబున నించుక విషాదంబునొందుచు నిది యేమి
యాశ్చర్యంబని మునివర్యుని పజ్జకుంజని రహస్యంబుగ నిట్లనియె.

ఉ. తాత! మదీయమాత మది • తాపముఁ బాయ భవానిదర్శనం
బాతతభక్తితో సలిపి ♦ యాశుత నింటికి వచ్చుటాదిగాఁ
జేతము నూత్నపద్ధతులఁ ♦ జేరినయట్టులఁదోఁచె నాకు నే
మో తగుకార్యమగ్నయయియుండు నహంబునురేయిఁ జూచినన్.

గీ. నాటనుండియు మమ్ములఁ • దోటలోని
కేఁగవలదంచు నాజ్ఞఁ దానిడియె నప్పుఁ
డప్పు డుద్యానమునకేగి ♦ యరుగుదెంచు
చుండు; మాతండ్రికై దిగులొందుచుండు.

కం. అని సోముఁడు వచియించిన
విని ముని తలయూచి యిట్టివిధి జరుగుట నే
ననుకొంటి ముందు నట్టులె
చనుదెంచెను కార్యభరము ♦ సన్నిహితంబై.

సీ. గాంగతీరమున నేఁ ♦ గనిన వ్యక్తి భవాని
గుడియందు నుండ నా ♦ గుడికి దేవి
దరిశింప మీయమ్మ ♦ తరలిపోయిన వ్యక్తి
చేరి తానేమేమొ ♦ మీతరాని
పద్ధతి నుపదేశ ♦ భంగి వచించిన
వికలయై సాధ్వీ యీ ♦ వేషధారి
నుపవనంబునఁ జేర్చి ♦ యుండఁ బోలుఁ దదీయ
కృతచేత నాపద ♦ లివుడు మనలఁ

గీ. జాట్టు ముట్టునొ? తెలియ దాగుట్టు నివుడె
తెలియ గుడికేగి యాదుష్టు • బలిమిఁ బట్టి

- గొని యరుగుదెంతు నాపె యా • గుడినిలేక
 యున్న నతివేగవత్తు నిందున్నయట్లు.
 గీ. ఆవసరము లేక యెన్నఁదో • యరుగుదెంచు
 నాపదలఁ గూర్చి యత్నించు • టఘము కలుగు
 మునికిఁ దానూరకుండినఁ • బూనివచ్చు
 ఖలులఁ జంపక విడుచుట • కార్యమగునె?
- క. నేవచ్చుదాఁక మేల్కొని
 నీ వాయుచ్ఛాన వనము • నే కాంచుచునా
 త్రోవల నెవ్వరుగానీ
 పోవఁగ రాకుండ నిలుము • బుద్ధిఁగుశలివై.
- క. గుడినుండెనేని నాఖలుఁ
 దడయక మెడనీడ్చి పట్టి • తప్పక తెత్తుక
 గుడిలేక యున్నవచ్చెదఁ
 గడువడి మనదోట వెదకి • కనుఁగొన వానిక.
- క. అని యుపవన మార్గంబున
 ఘనమతియగు సోమ నాముఁ • గాఘంచి వెనక
 ముని కరదీపిక నొక్కటి
 గొని యేగె విభీతవృత్తి • గుడి కారేయిక.
- సీ. నడురేయి నిశ్శబ్ద • మడరు వీధులు దాఁటి
 యారీతి నతివేగ • నాతఁ డేగి
 గుడిబీగమును వీలఁ • గొట్టి లోపలఁ జేరి
 కరదీపికను గ్రమ్ము • కాంతిచేత
 మూలలఁ బరికించి • మూఁతపోయినభేరి
 కాగోళమును మూసి • కప్పియున్న
 సంచి నొక్కటిఁదీసి • సవరించి యందున్న
 నల్లని వన్నెబఁనార్పుచేరె

గీ. యట్టి రవికయు ముకురంబు + సంజనంపు
బరిణె మొదలైన వస్తువుల్ + పారఁ జూచి
గుండె నీరయిపోయి + దిగ్గునను లేచి
సంచి వేరొక్కచోఁ దాచి + జటివరుండు.

కం. చి త్తం బస్థిరమై యు
నృత్తునిక్రియఁ బరుగుతోడ + మాయావి దురా
యత్తుఁడు తోఁటకుజేరెను
బె త్తనమిఁకఁ దలఁపఁ దుదకు + వెతలగు వనుచున్.

సీ. మును నన్ను హిమశైల + వనమున వంచించి
సౌవర్ణ లింగంబు + సంగ్రహింపఁ
దలఁచి యోగినిచేతఁ + దనచావుముందుగాఁ
దప్పికాననసీమఁ + దారుకొన్న
బాలిశురాలు కఠిరాళి దుష్టబద్ధిని
మించుదౌష్ట్యము విరఁమించు కొనక
జటినివేషముఁదాల్చి + సంచరించుచు నిట
నాయున్నిఁ దెలిసి యానగజగుడికి

గీ. చేరి ద్విజపత్న గుడికేగు + దారిఁగాచి
యెవ్వియో దుష్టనీతుల + నింతిమనము
బ్రమయఁజేసి తదీయమా + ప్రార్థనమున
నుపవనంబునఁజేరె నా + కపటచరిత.

గీ. నన్నుఁ గొలిచెడునాట నానాతిదాల్చు
నల్లపన్నియచేల యీనాడు గుడినిఁ
గొన్ని పరికరంబులతోడఁగూడఁ దాచె
సిద్ధమిది కఠిరాళి యటంచు + బుద్ధిఁ దలఁతు.

గీ. కాంతలకు యోగ్యమగు నలంకార వస్తు
వితతి దేవాలయంబున + వెలఁది విడచి

చనుట నూహింప జటలుఁ గాఁషాయములును

దాల్చియుండెఁ గాఁబోలు నుద్యానమందు.

కం. హిమశైల మేడ? జనపద

రమణీయగృహంబులేడ ♦ రక్కసియై సం

యమినీవిధు లందునటె వ

సుమతి నసాధ్యంబుగలదె? ♦ సుదతుల కెందుఁ.

గీ. గహనవాసిని రక్కసి ♦ కఠినచిత్త

నిరత మానవహింసాతిఁనీచహృదయ

తరుణి మాయాప్రచారిణి ♦ తలఁచి చేయ

దాని కిల ఫలింపని దొక్కఁటేని గలదె?

గీ. అంతపనిజేసె నాయందుఁ ♦ బంతమూని

మున్ను; నిపు డెట్టి హింసను ♦ బూని చేయఁ

దలఁచి వచ్చెనో యిచటికి ♦ దానిమాట

యన్న నాడెందమెంతో భయంబునొందు.

గీ. పారిపోయెను దనచావు ♦ దూరమైన

ముందు; నిపు డెట్లు పోనిత్తు ♦ నిందు దాని

తనువు గర్విదలఁ కిడకుండఁ ♦ దపసిరేగ

దల పొలము నుండదనుట తథ్యంబుగాఁగ.

కం. అని విస్మయ సంభ్రమ సం

జనిత మహూర్ద్వేగ పరవ ♦ శతలు బెనఁగొనఁ

ఘనతమిని మిట్టు పల్లం

బని తెలియక వచ్చుచుండె ♦ నతఁ డవ్వేళఁ.

వ. అంత నిక్కడ.

చ. మునివరు నాజ్ఞశీర్షమునఁ ♦ బూని కుమారుఁడు సోముఁ డట్టిరే

యిని వనమార్గమందుఁ జరి ♦ యించుచుఁ జిత్తమునందుఁ గన్నతం

డినిఁ గృపఁ బోవుమంచుఁ బలు ♦ రీతుల శంకరు సన్నుతింపుచున్
జననియచాతురీకృతి కఁసమ్మతిఁజూపుచు దుఃఖమొందుచున్.

ఉ. మూఁడవజాము రాఁదొడఁగెఁ ♦ బోయినతాపసి రాఁడు దుష్టు లీ
జాడల నైజవ ర్తనలు ♦ సల్పుట కానఁగరాదు మాయ లిం
కేడఫలించు సిద్ధుని య ♦ హీన నిజద్యుతిముందు రేపటం
బోడతనంబుఁజూపి రిపు ♦ పుంజములన్ నడపింతు రచ్చలన్.

చ. తొలుతఁ గరాళ వచ్చుటకుఁ ♦ దొయ్యలిచే రచియింపఁబడ్డ నా
వెలుపలి తోటవాఁకిటికి ♦ విప్రఁడెఱుంగని దారుయంత్రపున్
జిలుకుబిగించి సోముఁడల ♦ సిద్ధకుశాజనశయ్యయందు ని
శ్చలముగఁ బవ్వళించె సువి ♦ చారుఁడు మీరిన నిద్రసొక్కునన్

వ. ఇట్లు సుకుమారుండగు సోమకుమారుం డారాత్రి మూఁడవ
యామంబు సగంబు నంతవఱకు సిద్ధుని యాజ్ఞాప్రకారంబు జాగరణం
బుతి జాగరూకుండయి రచియించి యలసటనొంది తన్నుని యోగ్యం
బగు తల్పంబునందు శయనించి చల్లగ వాతపోతమ్ముల కెంతయు
హాయిఁజెందుచుండ నంత.

సీ. సకల జీవుల కహఃశ్శ్రమదాపు మంత్రంబు
ముల్లోకముల కన్నుఁమూతమందు

పుణ్య జాగరణ నిర్మూలన సూత్రంబు
అతివేగ రాత్రుల • నంపుజోదు

పైసొమ్ముఁగోల్పుచ్చి ♦ పంపుమచ్చలమారి
ఘన తస్కరులపాలి ♦ కన్నతల్లి

జగదంత లాదృశ్య ♦ సంచార యోగిని
స్వప్నేంద్ర జాలికు ♦ సంగడిఁడు

గీ. జవతపోయోగ విఘ్నవిఠచారముద్ర
మూఢ విద్యార్థి శిరముల ♦ నాడు భద్ర

పంక్తికంఠాను జన్మ కృపాసముద్ర
నిద్ర యవ్వేశ సోము సన్నిధిని జేరె.

గీ. పట్టనడురేయి యావజ్ఞ • నాభ మతుఁడు
జ్యేష్ఠతోఁ గూడి నాట్యంబు • నేయ నిద్రఁ
గాంచి యానంద వివశుఁడై • కన్నుదోయి
యర్థముగ మూసి హాయని • యాపులించె.

గీ. కావిదుప్పటి తనువెల్లఁ • గప్పకొనియుఁ
గొట్టిలేపినఁ తెలియని • గుర్మితోడ
గాఢ నిద్రనుజెందె నా • కాశరాత్రి
గృహమునె ల్లెడ నైశ్శబ్ద్య • మెసఁగుచుండ.

ప. అంత నక్కడ హేమావతి తానుదెచ్చిన ఫలాహారంబు
తెల్లఁ గరాళికకు నివేదనం బాచరించి యిష్టాగోష్ఠికధనంబులఁ గొంత
కాలంబు పొద్దువుచ్చి వివిధహింసా విచారంబుల కుపచయంబైన
యర్థరాత్రం బాసన్నంబగుట నెఱిగి తన కార్యంబు నిర్విఘ్నంబుగా
సమాప్తి నొందున ట్లనుగ్రహింపుమని కరాళీచరణంబులకు బ్రణ
మిల్లి ముందారక్కస మొసంగిన ఖడ్గంబు కరంబునం దమగ్ని నిశ్శబ్ద
బైన తన గృహంగణంబు నలువంకలఁ బరికింపుచుఁ బ్రాంగణంబున
నున్న కుశాజిన తల్పంబున గాఢ నిద్రావశంబున శయనించియున్న
సుకుమారుండు తన కుమారుండని మెఱుంగక సిద్ధుండని తలంచి తెగ
వ్రేయ నిశ్చయించి శీర్ష భాగంబున నిలువంబడి యాకాశంబువంక
జూచి తనకిష్ట దేవతయగు భవాని కభివందనంబుఁ గావించి యిట్లు
నుతించె.

సీ. పతివార్త తెలియక • పరిత మ్మా మది

నిదమిద్ధ మనుమాట • నెఱుంగలేక

నంసార మెల్ల నీ • జటి చేత క్షీణింపఁ

గల దన్న దుర్భీతి • కలుగు కతనఁ

బతి రక్షణ రచించు ♦ పని పతివ్రత ముఖ్య
 విధియంచు బయనమై ♦ వెడలుకతన
 నీ వియోగిని చెప్పు ♦ హింసా విచారంబు
 నీయాజ్ఞ యని నమ్మఁజేయుకతన
 మానవతినయ్యు సాహస ♦ స్త్రీనశాట
 దానఁ బాపంబటంచు నేఁ ♦ దెలిసి తెలిసి
 చేయుచుంటిని నిన్ను సాక్షిగను జేసి
 తుదకు నన్నేమి చేయ నెఁచెదవొ తల్లి!

గీ. భువనములకెల్లఁ గర్తవు ♦ భోక్త వీవె
 కాన నీపంపుఁ జేయుట ♦ కార్యమగును
 గరము నాయది తీక్ష్ణ ఖడ్గంబు నీది
 కార్యమిది యెట్టు లగునొకోకడకుఁ దల్లి!

గీ. అనుచుఁ గన్నుల నటమోడ్చి ♦ యంబ కెఱఁగి
 మనము పెనువజ్ర తుల్యంబుగను రచించి
 ఖడ్గధారను దనయుని ♦ కంఠలతిక
 ధీరయై తన్వి ముమ్మారు ♦ తీడి గోసె.

వ. అంత.

ఉ. కన్నులుగానరాక భయ ♦ కంపితయై వెసఁ దల్లడిల్లుచుం
 దిన్నఁగఁ జేతులం గనినఁ తెర్వన రక్కసియున్నచోటి కా
 పన్నతఁబోయి తదుద్ధిర ♦ పంక విలేపిత ఖడ్గహస్తముల్
 మున్నుగ మోడ్చి మ్రొక్కులిడి ♦ భాసురపత్నియ నెభయంబునన్.

ఉ. పుట్టినదాది పాపములఁ ♦ బూనిక చేయనిచేతు లివ్వి నేఁ
 డిట్టి యసహ్యకృత్యము త్వదీప్సితసిద్ధికిఁ గాఁగఁజేసె నిం
 కెట్టి యనుజ్ఞ నిచ్చెదవొ ♦ యిప్పుడుచేతును సంశయంబు లే
 నట్టి మనంబుతో; నరక ♦ మెట్టులు తప్పదు నాకు యోగినీ!

చ. అనినఁ గరాళి నవ్వి ♦ యబలా! జయమందితి వింక లేని భీ
తినిఁగొనకమ్మ ! కత్తి నిటు ♦ దెచ్చి జలంబులముంచి చేతులం
బనుపడ నీరముంగడిగి ♦ స్వర్ణమయంబగు లింగమూర్తినికా
గొనియిటు తెమ్ము; జాగు చెడుగుల్ కలిగించును; లెమ్ము పైనమై.

చ. తనయులఁబంపు నీదుతలిదండ్రులయింటికి ముఖ్యమైన సా
మ్మను మణివస్త్రరూప్యచయముంగొని వేగమెరమ్ము, తెల్లవా
రిన శుభ వేళగాదు, పలురీతుల లోకులు విఘ్నరంగముల్
పొనరుచుచుందు, రెంతవడి ♦ బోయిన యోజనమైన సాగునే?

ఉ. వేగమె శీత శైల తట ♦ విశ్రుతకానన సీమఁజేరి ది
వ్యాగమవేదియైన పతి ♦ పాణభయంబును బాపునట్లు నా
త్యాగముఁ జూతుగాక యిది ♦ తక్కఁగలేదిట కార్యమెద్ది నీ
భోగవిలాససంపదకు ♦ మూల మతండు పతివ్రతామణి!

గీ. వినుము కలవెన్నొ తొందర ♦ పనులు ముందు

మనకు నిచ్చోటఁ దడయుట ♦ మంచిదగునె?

అమ్మ! ఆలస్య మమృతం వి ♦ షమ్మటనఁగ

వినమె పెద్దలు బోధింప ♦ వెలఁది మున్ను?

వ. అనుచు నాకరాళి మిక్కుటంబుగ నవిసీతులు బోధింప
విని విని యా లతాంగి తలయూచి యప్పుడు.

గీ. పాపభయమొక్క ప్రక్క విభ్రాంతియొక్క

యెడను బాధింపఁ జూజనా ♦ గృహముఁ జొచ్చి

స్వర్ణశివమూర్తి యుండిన ♦ చందనంపుఁ

బెట్టియకుఁగల తాళముల్ ♦ విప్పుచుండ.

చ. ముని కడువేగవచ్చి తన ♦ ముందువచించినచోట సోమునిం

గనక గృహంబుఁ జేరెనని ♦ కల్పితమా నిజశయ్య జాడకు

వినుత నవీనకంతరవ ♦ విశ్రుతఫక్కిని దల్పు నంగుళి

ధ్వని వెలయించుచుకా బలు విధంబుల సోమునిఁ బిల్చుచుండగ.

చ. నవగళశబ్ద విశ్రుతి విఙ్గనంబడినంతనె యాలతాంగి త
చ్చిపునటవీడి సీ యనుచు • శిష్యులు పాఠముఁజెప్పు పుత్రుని
సవరణఁబిల్పిరంచు గృహశాలను దాటి కవాటపక్షముల్
జవమునలాగి ద్వారమున • సంయమివద్యునిఁజూచి భీతయై.

గీ. వెఱిబట్టినరీతిని • వెఱగుపడియు
నిట్టనిలువున నీరయ్యు • నీరజాక్షి
పరుగ్గు పరుగున ముంగిటి • కరిగి యోగి
శయ్యపైనున్న దుప్పటి • జారనీడ్చి.

గీ. దీర్ఘనిద్రను గంతంబు • దెగి పరుండి
యున్న సుకుమారు సోముని • గన్నులాఱఁ
జూచుకొని బాష్పములు జొటఁజొటను వ్రాల
నెత్తిమోదుచు నేడ్చెఁ దండ్రి! యటంచు.

చ. పుడమినిఁ దల్లులెల్లఁ గడు • బున్నెపు నోములు నోచి పుత్రులం
బడసి తదీయపత్ను లతి • భక్తినిఁజేసెడు సేవలందుచున్
గడు సుఖియింపఁజూచియు నకారణరీతిఁ గిరాతవోలె నే
గొడుకును బుద్ధిమంతు గుణి • గోవిదుఁ గొంతునుగోసి చంపితిన్.

క. కన్నులకు విందు సేసెడు • కడుపుపంట
వంశకర్తను సత్కథా • ప్రకటమూర్తి
నన్ని చదువులు • నేర్చిన యాత్మజాతుఁ
జంపుకొనుపాపి నేఁగాక • జగతి గలదె?

గీ. తలపఁ దానొక్కదానినిఁదైవమొకటి
తలఁచు ననుమాట భువి నసత్యంబయగునె?
స్వర్ణలింగంబు నల్లన • సంగ్రహింపఁ
దలఁచి జ్యేష్ఠపుత్రుని వధ • సలుపుటయ్యె

చ. పరుల నకారణంబుగను • బట్టి వధింపఁగ బూనునట్టి ము
ష్కరులకు నాత్మనాశనము • గల్గుట సిద్ధము మూషకంబు ని

బృరముగ వడ్లపుట్టియని • పాములపెట్టెను జీల్చి లోనికిం
బరుగున బోయి భోగి కశనంబగు చందము: నైతి నే నిలన్.

కం. అని యేత్రోవను నెట్టులఁ

జనియెనొ? యమితాశు గతిని • శక్యమె తెలుపన్

గినురెప్ప వాల్చునంతకు

వనజాక్షి కరాళిపాద • వనజములఁ బడెన్.

ఉ. సిద్ధుఁ డటన్న బ్రాంతి నతఃసీకుసుమాంగు వధించితిన్ సుతున్
బుద్ధి నశించి యాసుమునిఃపుంగవుఁడెచ్చటి కేగెనో ప్రభా
బద్ధశరీరుఁడై యిపుడు • వచ్చి చరించుచునుండె, నోషధి
సిద్ధులు చావరన్ననుడి • సిద్ధమయయ్యె నిఁకెట్లు లమ్మరొ!

ఉ. పెన్నిధిఁ గాంచి పోఁగొనిన • బీదవిధంబున సోముఁ జంపుటన్
ఋన్నత గల్గెఁ బ్రాణపతికిం గడుదూరమునైతి యోగనం
పన్నుఁడు మానియుం బ్రదికెఁ బైఁబడివచ్చె నకీర్తిభూత మే
నన్నివిధంబులం జెడితిఁ నమ్మరొ! నాగతి యేమి యింకిటన్?

గీ. చెలఁగి యీపెద్దకొడుకు సం • జీవితునిగ

ముందుగాఁ జేయ నీప్రజ్ఞఁ • బూనవేని

నేను దగుదంచు నీవెంటఁరాను తల్లి!

విడిచెదను బ్రాణపంక్తిని • వేగనిపుడు.

వ. అని వృకావలి జుట్టుముట్టుకొని యాత్మనాథుఁ బరిగ్ర
హింప సంతాపించు సారంగి చందంబునఁ బాదంబులం బడి పరిచేవ
నంబు చేయు నాహేమావతిని లేలెమ్మని యదలించి యీయనుమంత
పన్నికై యింత సంతాపింపవలయునే యని వికటంబుగా మానంబు
నేయుచు సాహసురాలగు నాడుపుట్టువునకు సాధ్యంబుగాని దుండునే
యని యామెచేవియొదొక మహామంత్రం బుపదేశించి ఖడ్గం బొనఁగి
పంపిన నాకులకాంత యప్పటికంతకన్న వేరొండు మార్గంబు లేమిని,

తల్లీ! నీపంపు పాపంబైనను బవిత్రంబని చేయుదుఁగాక యని, మరలి మునియున్నచోటి కరుదెంచు నంత.

చ. తలుపు గుభాలునం దెఱచి • తన్నొకరీతినిఁ గాంచి యచ్చటకా
నిలువక పర్వనం జనిన • నీరజనేత్రుని గాంచి సంశయా
కులమతి ముందుగాఁ దనకుఁ • గూర్చిన తల్పముఁజేరి సిద్ధుడం
దుల శయనించె సోముఁడని • తొందరపాటునఁ దప్పి పిల్చినకా.

చ. పలుకఁడు నిద్రపట్టెనని • పచ్చడ మవ్వల కీడ్చి నెత్తురుల్
పలపల కాదుచుండ మెయి • బాసిన కంఠముఁగాంచి డిగ్గునకా
నిలిచి నభస్థలంబునకు • నిట్టగఁ జేతులనెత్తి యో హారా!
తులువలు నేనటంచితని • ద్రుంచిరి, కుట్టడు బాసెనే కటా!

ఉ. పాటుని ముద్దుకుర్ర నిలు • పాపమునెంచక చంపియున్న యా
కూరులు నన్నుఁబట్టుకొని • గొంతునుగోసిన నాకు మేలు చే
కూఱునటందు నీపదమె • కోదుచుఁ గాయముఁ బాయునట్టి వి
స్తారసుఖంబెకాని యయశస్థితి కల్లఁగఁ జేసితే ప్రభూ!

వ. అని పలువిధముల ధరణీసురకుమారు మృతికే సకరుణం
బుగాఁ బురహరుంగూర్చి పరిదేవనంబుఁ జేయుచున్న నా యోగపురు
షునిసమీపంబున కా ద్విజసువాసిని యతిసాహసంబునం జనుదెంచి
తన చేతనున్న ఖడ్గంబు మునిముందటం బడవైచి శిరోజంబులు విరియ
ధూళిధూసరితాంగియై మిన్నుముట్టెడి భయస్వనంబున ముఖతాడ
నంబుఁ గావించుకొనుచు 'రక్కసుండగు నీమునిహతకుండు కపటో
పాయంబున నావతి నడవికంపించి నన్ను నాధనంబును నపహరింపఁ
దలచి సోమకుమారునిఁబట్టి వధించుచున్నవాఁ డక్కటక్కటా! యింత
యన్యాయం బుందునే? నేనింత దిక్కుమాలిన యనాథ శైలిఁగదా
యని యుచ్చైస్వనంబున రోదనంబు గావించుచున్నంత.

గీ. ఊరి వారెల్లఁ బరుగునఁ • జేరవచ్చి

యద్భుతంబు విషాదంబు • నందుచుండి

రెంత యన్యాయమిదియంచుఁ • జింత మునిఁగి

యున్న హేమావతినిఁజూచి • యుస్సురనుచు.

ఉ. కత్తిని ముందువైచియు న • కారణరీతిని నేడ్చుచున్నయా
బిత్తరిఁ గాంచి తాఁ బయిని • వేయఁగడంగెను నింద యక్కటా !
నెత్తికి నెక్కె జ్యేష్ఠ, కడు • నీచగుణంబున కాన్పదంబునై
చిత్తము కూరబోధనలఁ • జిక్కెను సాధ్వికి నేమి చెప్పదున్.

చ. పరమతిఁజిక్కు నీయువిదఃపద్ధతిఁ గూర్చి నిజంబు చెప్పినం
దిరముగ నమ్మువారెవరు • దిట్టగఁజేసియుఁ జేయనట్టు లీ
నరహతకుండు చెప్పనని • నవ్వుదు రంతియకాక లాభ మే
మరయఁగలేదు నే జరుగు • నట్టిది చూచుచునందు మానినై.

ఉ. ఈసతిఁ దెల్పు వార్తవిని • యీపురినేలు విభుండు న్యాయవి
న్యాయము గాంచలేక వడి • నాదగు కంతముఁ ద్రొంప నాజ్ఞ త
ద్దాసుల కిచ్చుఁగాక మఱి • దత్తతమందకయుందు నిట్టిన
న్వ్యాసిమృతింపఁగాఁ గొఱతఁదానొకా! బ్రాహ్మణ బాలుఁడేచనన్.

గీ. పుట్టినప్పటినుండియు • భూరిదుఃఖ

ములకుఁ బుట్టినిల్లెన యీ • భూమిసురుండు

న్యాయవిధియైన రాజుచే • నపయశంబు

గడప మృతినొందుకంటె భాగ్యంబుగలదె ?

గీ. తోటనుండి కరాలి యీ • దుఃఖకార్య

మును రచించెను సందేహమును గొనంగఁ

బనియులే దిప్పు డావార్త • బయలు పఱుప

రాదు పరువెత్తు నేడు కరాలి యటుల.

గీ. నేఁ దెలియ నట్టులనె యుండి • నీవె చంపి

తంచు నన్నెవ్వరడిగిన • నొనటంచుఁ

బలుకు చుండెదఁ దనగుట్టు • బయటికేమి

వెళ్ళదనుచుఁ గరాలి కొన్నాళ్ళునిలుచు.

గీ. సకల బ్రహ్మాండముల నేలు ♦ శర్వుఁ డజుఁడు
వజ్రనాభుని నిచటికిఁ బంపెనేనిఁ
బుత్తుఁ బ్రదికించి పతికిఁ జరిత్రఁ దెలిపి
మొగమున నలదుదుఁ గరాళిఁ ♦ బూది సేసి.

ప. అని మనంబున యోగానందుండు నిశ్చయించుకొని యెవ్వ
రేమి యనినను బల్కరింపక నేలఁ జూచుచు మనంబున శివధ్యానంబు
సేయుచు మానముద్రఁ దాల్చి యున్నంత నుషఃకాలం బగుటయు

గీ. కర్మసాక్షి నై యిటువంటి ♦ కార్య మవని
పతికి నెఱిగింప కుండుట ♦ భావ్య మగునె?
యనుచుఁ జనుదెంచనో యనఁనతి విభాష్టిఁ
దపనుఁ డుదయించె వేగ నుదయ శిఖరికి.

గీ. తెల్లవాతె నటంచును ♦ నెల్లవారు
గుంపులై వచ్చి పోవు నా ♦ గోలఁ జూచి
నృపతియాజ్ఞఁ గై కొని భటుల్ ♦ నెలఁతమాట
తధ్యమని పట్టుకొనియు నా ♦ తపసివరుని.

సీ. క్షితిపాలు ముందట ♦ నతివేగఁ గొంపోయి
కట్టియుంచిన రుక్మఁకాంతు డవుడు
మతిమంతుఁ డగు తన ♦ మంత్రినిఁ బిలిపించి
యిందలి సత్యంబు ♦ నెఱుఁగు మనుచుఁ
పెద్దలై తగుధర్మ ♦ వేత్తల రావించి
సతినిఁ దత్పుతుని భాస్కరునిఁ బిలిచి
వివిధ సామంతులు ♦ వినతులై కొలువంగ
సింహాసనంబునఁ ♦ జేరియుండి

గీ. తీక్ష్ణ ఖడ్గంబుతోఁ గూడఁ ♦ దెగిన సోము
కంఠము శరీరమును గనికరము దోఁప

సభ్యతతి ముందు పెట్టించి సత్యమంత

తేట పటవంగ లేడయ్యే ♦ ధీరుడయ్యు.

సీ. ధీరుడౌ తపసి భక్తిజ్ఞాన వైరాగ్య

నిరత సదాచార ♦ నియతి నెఱింగి

పరమ పాతివ్రత్య ♦ భరితయా నిజపత్ని

సూన్యతవ్రత మనఃశుద్ధి నెఱింగి

నిరతంబు యజమాన ♦ నిత్య యతోవ్రత

చిరకాంక్షితంబైన ♦ చిత్తమెఱింగి

గుణవంతుడగుసోము ♦ గురుతర వినయాది

సుగుణ సంపత్తి విశ్రుతి నెఱింగి

గీ. సతత విశ్రుత గార్హస్థ్య ♦ సత్కృతార్థ

మైన తద్దృహపుణ్య విధాన మెఱింగి

నృపతి తన సభయం దిద్ది నిజమటంచు

నేర్పరుప లేడ యితరుల ♦ కేమి తెలియు?

గీ. చంపితేమయ్య? సుతుని నో సంయమి యన

నిజము నిజమన్న మాటయే ♦ నిగిడి పలుకు

సాక్షి నా కేల యనుచును ♦ సాగిపలుకు

యోగనిష్ఠుండు లోన నేదో? తలంచు.

వ. ఇట్లు మాణిక్య పురాధినాథుండగు రుక్మకాంతుండు సత్యా సత్య విచారంబు నేర్పరుప జాలక యున్న సమయంబున; నచ్చట దుహినగరి పరిసరంబున సుశీలయాశ్రమంబున వజ్రనాభుండు సుఖంబునఁ గాలంబుగడపుచు గృహారామపుత్రమిత్ర కళత్రాదులఁ జూడఁ గోరి నిర్గమనోన్ముఖుండై కరయుగంబు మోడ్చి పరోపకార శీలయగు నాసుశీల కిట్లనియె.

మ. సతినిం బుత్రిల నాప్తబాంధవుల నే • సంతోష ముప్పొంగ స

మ్మతిఁ జూడంగ ననుజ్ఞ నిచ్చి యింకఁ బంపకరాదె మాసంబు స

ఖ్యతమం దౌష్ప్యగ నేగ నుంగరము వేడ్క నాకు సిప్పింపు నే
గృతకృత్యుండ నటంచు నేగెద మదీ • యేచ్ఛా ప్రకారంబునన్.

గి. తవిలి సౌభాగ్యలతిక సంధర్మనంబు

చేయు భాగ్యం బదెప్పుడు • చేరు నాకు

ననుచు బ్రతిమాలుకొనుచున్న • యవనిసురుని

రమ్మటంచును దా నేగి • రయముమీఱ.

వ. ఇట్లా వియోగిని వజ్రినాభుని నొక్క చో నుండ నియమించి
ముందు నేనేగి యాదేవితో నీ వచ్చు వార్త విన్నవించెద నవసరం
బైనచో భవత్సంకేతార్థంబుగా నొక్క శంఖా రావంబు గావించెద.
అది విని రావలయు నని పలికి సుశీల చనిన యనంతరం బొక్క
ముహూర్తకాలంబునకు శ్రవణసుఖంబగు నొక్క శంఖా రావంబు
వినవచ్చుటయు భూసురుండు గుహాద్వారంబుఁ బ్రవేశించి యచట
నొక తేజోరాశియగు వ్యక్తిం గాంచి సౌభాగ్యలతికా మహాదేవి
యామెయగుట మనంబున నిశ్చయించుకొని సాష్టాంగంబుగ నమస్క
రించి ధ్యానించి నిలిచి చేతులు ముకుళించికొని తన చరిత్రంబంతయు
నవిస్తరంబుగా నెఱింగించి తన సిద్ధాంగుళీయకంబుఁ గటాక్షించి
యిప్పింప వలయునని వేడుకొనిన నా గృహస్థున కద్దేవి యిట్లనియె.

సీ. పృథివీసుర జ్యేష్ఠ • వింటి నీ చరితంబు

నంతయు మదిగల్గె • వంత ఋగుల

మాణిక్యపురి నీదు • మందిరంబున నున్న

సిద్ధుని చరితంబు • చెలఁగి నీవు

మాసుశీలకుఁ జెప్ప • మతిమంతురాలైన

యది వచ్చి నాతోడఁ నప్పుడపుడు

వినఁజెప్ప నతఁడు మాఁప్రియ బాంధవుం డగు

నాతిధ్యమున నీవు • నతని నలరఁ

గీ. జేసితివటన్న నీవు మా • స్నేహితుండ

వతని నిచ్చోటికిని వచ్చునట్లు • నేయు

టరయ ముఖ్యంబటంచు ని ♦ న్ననుసరించి
వచ్చునట్లు సుశీల నేఁ ♦ బంపఁగలను.

ఆ. వె. ఆసుశీలదేవి ♦ కంగుశ్యమణి నిచ్చి
పంపుదాన నదియు ♦ బజ్జ వచ్చె
నేని నొరులబాధ ♦ తెనయక నీయింటఁ
జేరఁగలవు పొమ్ము ♦ శీఘ్రగతిని

చ. అని సెలవీయఁ గై కొని ధ♦రామరుఁ డప్పడు దేవి చిత్తమం
చును మరివెన్నఁకున్ మరలి ♦ శోభిలుచున్న గుహప్రదేశ మం
దునఁ గడు దేజరిల్లు నల ♦ తొయ్యలి దివ్యతనూవిలాసముం
గనుఁగొని యబ్బరం బొదువఁగ్రమ్మటి ముందటిచోటఁ జేరితాన్

ఉ. నేఁగనుచుండఁ నద్దహ వినిర్మలబుద్ధి సుశీల చేరుటల్
బాగుగ నివ్వఁడెందరిగె ♦ బల్మఱుఁ జూచినఁ గానరాదు తా
నీగుహనున్న దేవియగు ♦ నే? తలఁపన్ మరికాదు తన్మహి
మోగ విధాన సంగతిని ♦ యుక్తగనై చనబోలుఁ గానకున్

వ. అని వితర్కింపుచుఁ దన యెప్పటి నెలపునకు వచ్చి యంత
కుమున్ను వచ్చి యచ్చోటఁ దన యాగమనఁబున కెదురు మాచు
చున్న సుశీలాదేవిం గాంచి యతండు విస్మయంబంది, తాపనీ! నీన
మ్మహాదేవి సందర్శనంబునకు వచ్చునపు డా దేవి నన్నొక్క కార్యా
ంబు తన దేశికురాలి యాశ్రమంబునకుఁ బంప నేనావని నెరవేర్చు
కొని వచ్చునంతకు నీతోడ మాదేవియే కొంత సంభాషణం బొనరిం
చుచుండుటం గాంచి తదాఁజ్ఞగైకొనక యందుఁ బ్రవేశింప రాని
నిచ్చోట వసిఁచి భవదాగమనంబు నిరీక్షించుచుంటి, నని పలికి యూర
కున్న నద్ధరణీసురవరుం డా జటాధారిణితో నిట్లనియె.

మ. జననీ! నీపరమాదరంబున మన ♦ శ్మాంతంబు ప్రాపించె న
మ్మని నేవ్యంబగు తీర్థశైలవన సం ♦ దోహవలోకంబు గ

లెను ధన్యత్వముఁ జెందె జన్మము నడంఁగెం బాపపుంజుంబులున్
వనితం బుతులఁ జూడ రేపె చన నాఁజూజేసె నీతోడుతన్

- శీ. తల్లి! మదీయమైన సుకృతంబుల కన్నిటికన్న మిన్నయై
చెల్లిన కార్యమొక్కటి రఁచింప ననుజ్ఞ యొసంగె దేవి నీ
వెల్లి సుశీల వెంటగొని ♦ యేగుము సిద్ధతపఃఫలంబు శో
భిల్లఁగ నుంగరంబు కడఁవేలికిదాల్చి యటంచు సత్కృపన్
- శీ. యోగిని ప్రాణదాత్రీ మహి ♦ మోజ్జ్వల చారుశరీర సత్కృపా
త్యాగ గుణప్రశస్త ననుఁ ♦ దల్లిగఁబోచిన పుణ్యసాధ్వీ ధీ
సాగర దేవి పంపునఁ బ్రీ ♦ సన్నత నా వెనుమొట నిటికిన్
రాఁగలదంట నాసుకృతఁరాశి ఫలించును రేపు పక్వమై

గీ. నిన్ను మాసిద్ధు నొకచోట ♦ నియతిఁ జేర్చి
యాలు బిడ్డలతోఁ గూడిఁయర్చనంబు
జేసి యాతిధ్యమిడుఁభాగ్యసిద్ధిఁ రేపు
గలుగు నాయెంట నెంతటిఁఘనసుకృత మొ?

కం. కాన నుమాపతి తొలుతం

బూని మహాకష్టములను ♦ బొనఁగించి తుదన్
దానొసఁగు సుఖము దుఃఖ

స్వానంతర మఖిలసౌఖ్య ♦ మను నుడికిర వై

- శీ. ఒకపక్షమునఁ జంద్రుని కొసంగి కార్యంబు
చేయఁడే సత్కృతా ♦ స్థితిని మఱల
నొక మాసమున మోడు ♦ లొగిఁజేసి తరువులఁ
బొందింపఁడే తిర్గి ♦ పుష్పవితతి
ఒకవేళ నదనదీ ♦ నికరంబు లెండించి
నిండింపఁడే వానిని మరొకతటి
ఒకయేటఁ జేసి నిఁగి ♦ రుద్యోగిగా నాత్మఁ
బ్రకటింపఁడే మహాత్త్వంబు తిరిగి

గీ. సకల జగములు త్రుటిలోన ♦ సగుణ నిర్గు
ణత్వ మొగిఁజేయు చిత్కళానందమూర్తి
తోలుత దుఃఖంబుఁ గూర్చి సం ♦ తోష మివుడు
కలుగఁజేయుట చిత్రమే? ♦ కరుణఁజూచి

వ. కావున భవత్ప్రయాణం బెల్లి యవశ్యక ర్థవ్యంబని విన్న
వించిన నాభూసురమాళిగో సుశీల యిట్లనియె.

చ. తమగృహమందానున్న ముని ♦ తథ్యముగా నిజభ ర్తయంచుఁ దా
మమత దలిర్ప మీపురికి ♦ మన్నన నన్ననుపంగఁబూనె నా
కమలదళాక్షి యాతఁ డటు ♦ గానియెడన్ వృధ మకానుగాదె నా
శ్రమగొనుటెల్ల నుండునె తిరంబుగ నొక్కయెడన్ మహాత్ముడై?

కం. మనమేగుదాఁక నీగృహ

మున నుండునె యతఁడు నీవు ♦ మును నాతోడన్

వినిపించి నట్టి తత్కథ

లనుమానము లేనియట్టి ♦ వని ద్విజవర్యా!

వ. అని యనేక విషయంబుల సిద్ధునిం గూర్చి విచారించు
నాసుశీలతో మహీసురుండు, తాపసీ! నీకింత సంశయంబేల? నినుబోటి
మహానీయురాలితో నసత్యంబు లాడుదునే? నిక్కంబుగ మాయంట
నున్న సిద్ధపుంగవుని చరిత్రంబును సౌభాగ్యలతెకా మహిదేవీచరి
త్రంబును విన్నతోడనే యెట్టివారికినైన వారిద్దరును దంపతులనుట
పయింబయిఁ దోచుచుండు. ఇదికాక వారిరువురి దేశ గ్రామ నామంబు
లొక్కపేర నొప్పియుండుటచేఁ గడమ సంశయం బెల్ల నివారణంబగు
చుండు. ఇంకఁ దడవేల? సత్వరంబుగఁ బయనంబు సిద్ధంబు గావింపుమ
నిన మంచిదనుచు సుశీల, మాదేవికిం జెప్పి మొక్కివత్తు, నని తద్గుహ
ద్వారంబుఁ బ్రవేశించి ప్రేషఁబుట్ట బుజంబునఁ నగిలించుకొని తద్ర
సాంగులీయకంబు ధరియించి వచ్చిన వారిరువురు నొక్క శుభలగ్నం
బునఁ బశుపతి నారాధించి వనదేవతలకెల్ల మొక్కులిడి సమీపా

శ్రీమ ముని ముఖ్యులకెల్ల బోయివత్తు నని చెప్పి వారల వీడ్కొని
యనతిదూరంబుననున్న యొక్క రమ్య సరోవరంబు తీరంబునకు నిర్గ
మనంబుఁ గావించి యిష్టాగోష్ఠికథనంబుల నారాత్రి సుఖయామంబు
గావించి, మరునాఁ డుషఃకాలమున శుచిస్నాతులై కాల్యంబులు దీర్చి
సిద్ధాంగులీయకంబు ధరియించి దక్షిణాదిశాభిముఖులై పరస్పర హస్తా
కర్షణంబులు గావించి జయ పరమేశ్వరా యని పరమహంసంబుల
చందంబున గగనంబున కుద్గమించి వైమానిక మార్గగాములై యతి
శీఘ్రంబున మాణిక్య నగరోపకంఠంబున భూమికిం దిగి పురంబుం
బ్రవేశించి రాజమార్గంబునా నిజగృహసందర్శనా కాంక్షులై యతి
వేగంబున నరుగుచుండి.

కం. రాజగృహస్థలి ముందటి

బాజారున గుంపులైన ♦ ప్రజలను చింత

భాజనులను గాంచి విధి ని

యోజితులై వారలిరువు ♦ రొగిచని కాంచ.

ఉ. న్యాయము దీర్పలేక నర ♦ నాథుఁడు యోగి కిరాతుఁడంచు న
న్యాయ విచారుఁడై యతని ♦ నాశుగఁ గంఠముఁద్రుంప నాజ్ఞఁదా
జేయఁగఁ దద్భటోత్తములు ♦ చెచ్చెరఁ దా మురికంబమందు దు
ష్టరేయుఁడటంచెఱుంగకయ చేర్చిరి ♦ యోగిని నిర్దయాత్ములై.

వ. అంత నాభటులతర్జన భర్జనంబు లాలకించి గృహస్థుండు దు
స్సహ వేదనాదూయమానమానసుండై యప్పుడు

సీ. సుతవియోగార్తిచే ♦ శోకించి స్రుక్కిన

పరమసాధ్వీమణిఁ ♦ బత్నిఁ గాంచి

యురికంబమునఁ బ్రాణ ♦ మూడ దింక నటంచుఁ

శివునాత్మ స్మరియించు ♦ సిద్ధుఁ గారచి

కంఠంబు చిన్నమై ♦ కట! కటా! మహినున్న

సుకుమారుఁడగు పుత్రు ♦ మొకముఁగాంచి

జనకుండు భ్రాతయు • సమసి రంచుఁ దలంచు

పరితాప మొందు భాస్కరునిఁగాంచి

గీ. పదిజనంబులు పదినోళ్ళఁ ♦ బలుకుచుండ

రచ్చ పాలైన తన యింటిమచ్చఁ గాంచి

కలుషహర ! శంకరా ! యెట్టి ♦ కష్టమనుచు

భూమిపైఁద్రెల్లె ద్విజుఁ డంత ♦ మూర్ఛమునిఁగి

వ. అంత.

కం. జటిసీమణి యీ యద్భుత

మటనున్న జనంబువలన ♦ నంతయు విని యు

త్కటసంభ్రమాకులత నం

తటఁ జని యారాజుఁగాంచి ♦ తడయక పలికెన్.

మ. నరనాథోత్తమ ! యేర్పఱించితివిగా • న్యాయంబు చాల్పాలునీ

పొరపాటెంతయుఁ గాంచలేవు విడుమీఁపుణ్యాత్ముమానీంద్రుని

దరుపెద్దల్ భవదీయసత్సభ వసిం • చంగల్లి ధీమంతమా

వరమంత్రాంగముగల్గి యిట్టులఁ బ్రజాప్రాణంబులం దీయుదే ?

గీ. అనపరాధిని నపరాధి ♦ నరయలేక

నొసఁగెదవు చాల నురిశిక్ష ♦ యుత్తములకు

రాజపద మిందుకొఱకె మాఁర్జాలలీల

మూషకప్రాణహరణమై • పొసఁగుచుండు.

గీ. నిలుపుమీ దండనం బిడు • సెలవు నాకుఁ

దెలిసి మరివచ్చి నీకెల్లఁ ♦ దెలుపఁగలను

యొక్క ఘటికాద్వయంబు మా ♦ యొక్క తెల్విఁ

గాంచు మన రాజు సంకోప ♦ కలితుఁడగుచు.

వ. దేవీ ! నీచెప్పినట్లు చేయఁగలనాఁడ, నీబుద్ధి కుశలత్వం బిందుఁ బ్రదర్శించుచు మమ్మానందింపజేయుమని వేడుకొని యా సిద్ధి పుంగవు విడిపించి వజ్రనాభునిఁ దత్సతీనుత సహితంబుగా నొక

శోటః గాఃపు పెట్టించి సోముని కళేబరంబుఁ గాపాడుచుండఁ దగు
వారల నియమించి తానును బ్రధానామాత్య దండనాయక సామంత
విద్యజ్ఞున పరివేష్టితుండై నిండుకొలుపుండియుండ నా రుక్మకాంతుని
యాస్థానంబున నొక్క ముహూర్తకాలంబునకుఁ దప్పకవచ్చి, భూపతీ!
యిందలి సత్యా సత్యంబులెల్ల నేనెఱింగితిని. సవిస్తరంబుగ విన్నవించు
వినుమని సభవారెల్ల విన్నయచిత్తులై చిత్తరువుల చందంబున నిరుత్త
రులై చూచుచుండ మృదుమధుర గంభీర స్వనంబున నిట్లని చెప్పం
దొడంగె.

సీ. అధిప ! యీ సిద్ధుండు ♦ హైమాద్రితటసీమ
వసియించి శంకరు ♦ పరమకృపను

ఉంగరంబును స్వర్ణ ♦ లింగంబు నార్జించి
నిత్యంబు తీర్థసంసేవఁ దొలఁగ

రక్కసియొక తె క. రాశయఁ బేరిది

వంచించి యతని న ♦ మ్మించి తెచ్చి
శాక్తేయులకు బలి ♦ సల్ప నందీయ చా

రథరాత్రిము కాళి ♦ కర్పణంబు
గీ. చేయఁబూనుచో నేనొక్క ♦ సిద్ధు కరుణఁ

బడసినట్టి యాశంఖ శబ్దంబువలన

వారి కృత్యమంత నెఱింగివచ్చి ఖిలులఁ

జంపి. మానీంద్రు విడిపించి ♦ పంపియుంటి

కం. మాయాశ్రమమున నిలుమని

చేయెత్తి నమస్కరించి ♦ చెప్పిన సరకు

జేయక యుచో విడివడి

ధీయుతుడై జనవదములః ♦ దిరుగుచునుండ

కం. అప్పుడు నాచే మృతి నటఁ

దప్పి కరాళియు జటీంద్రు ♦ తపనీయశివుం

- డెప్పుడు నాచేబడు నని
 చప్పుడుగాకుండ నతని ♦ సరసనె వచ్చున్
 గీ. వజ్రీనాభుని యింట నీ ♦ వర ముసీంద్రుఁ
 డుండు సమయంబు వేచి తా • నుండె నగర
 బాహ్యసీమను వెలుగు భావాని గుడిని
 సర్వభాతుక భూతియు • జడలు చాల్చి
 గీ. చైవవిధిఁ దీర్థయాత్రలు • తా రచింప
 సమయమిది యంచు సిద్ధునిసంచినున్న
 యుంగరంబు ధరించి యా ♦ యుర్విసురూఁడు
 దివ్యహిమశైల తటమునఁ ♦ దిరుగుచుండి
 గీ. విధివశంబున వచ్చిన ♦ వెతలు గొన్ని
 తప్పకొని తీర్థయాత్రా విధానమెల్లఁ
 దీర్చుకొని వచ్చి కుశలియై ♦ ధీరబుద్ధి
 నస్మదాశ్రమ వనసీమ,యందు నిలిచె
 కం. సతియగు హేమావతి తన
 పతివార్త వినంగరామిఁ • బటుతరచింతా
 యతమతియై చనియెను బా
 ర్యతిగుడికిఁ దేవికెరగి • ప్రార్థింపంగన్

వ. అట్టి పరమసాధ్వీమణి యగు హేమావతి తనకులదేవత
 యగు భవానినిఁ బార్థించుచుండుతఱిఁ గరాళియుఁ దద్గర్భాలయం
 బున నొక్కచో డాఁగియుండి ప్రత్యక్షంబగు భవాని చందంబునఁ
 గరుణారసంపుమాటలు వెదజల్లుచు నీయింటనున్న మునిహతకుండు
 నీపతిం గపటంబుగా నడవుల కంపించి నిన్ను నీతనయుల ధనయుక్తంబు
 గా నపహరింపఁ దలఁచి గోముఖ వ్యాఘ్రంబు చందంబున నున్న వాఁ
 డతనిఁ జంపితేని నీకార్యంబులన్నియుఁ జక్కంబడు, నిన్ను నీపతి సన్నిధిఁ
 జేర్చుటకు బుద్ధిమంతురాలగు దూతిక నంపుదు, నది చెప్పినట్లు వర్తింపు

పొమ్మని పంచిన మహాప్రసాదంబని దేవీ కరుణారసంబు నేటికి
నాపయిఁ బ్రవహించెగదాయని నమస్కార సహస్రంబు లర్పించుచు
నింటికివచ్చి మరునాఁ డుదయంబున దేవి పంపున వచ్చితినని తోఁటం
బ్రవేశించిన కరాళినిఁ బూజించుచుఁ దన్నియోగంబున సిద్ధునిగొంతుఁ
గోయఁ దలంచునంత దైవవశంబున నతండు దప్పి జననిచే సోముండు
నిమాతుండుగాఁగ నది తెలిసి పరితపించుచుఁ గరాళి యుపదేశంబునఁ
దన యపయశంబుఁ బాఁపుకొనుటకై హేమావతి తన కుమారుని
ముని వధించెనని ప్రకటించె; నట్టి క్రూర రాక్షసియైన పిశాచి బ్రహ్మఘ్ని
విప్రు గృహహాపవనంబున నొక్క పద్మకుటీరమున నున్నయది. దాని
ముందుగా నిచ్చటికిఁ దెప్పించినఁ దమకు నెల్లయుం దేటపడు ననిచెప్పి,
నేనిట్టి విశేషంబు మద్దురు కటాక్షంబున సంపాదించిన జ్ఞానవేదియను
శంఖప్రభావంబునఁ దెలిసికొని మీకెల్లఱకు విన్నవించితిననిచెప్పి ధర్మ
శీలయగు నా సుశీల శివధ్యానంబుఁ గావించుచు నూరకున్నంత.

అ. వె. ఆసుశీల చెప్పి ♦ నట్టి సర్వము విని
తనదుగుట్టు బయట ♦ దనరె ననుచు
ధరణిసురునిపత్ని ♦ తల్లడిల్లుచు భూమి
పైనిఁబడియె మూర్ఛ ♦ వచ్చినట్లు.

శా. రాజన్యండపు డబ్బురంబొదవ దా ♦ రావించి నేనానిని
దేజంబొప్పఁ గరాళి నిచ్చటికిఁ దో ♦ డైమ్మన్న వాడేగి త
ద్రాజ్ఞాజ్ఞా వినిపించి బంధముల నా ♦ రాకాసినింగట్టి వి
భ్రాజద్విద్వదగణ్యమా నృపసభా ♦ ప్రాంతంబునం బెట్టినన్.

చ. నృపతి తదీయమాకుటిల ♦ నిష్ఠుర వక్రదృగాస్యయాన ధీ
చవలతలన్ సమస్తముఁ గుశాగ్రమతిం దిలకించి నిక్క మిం
తపనికి నిద్రి సూత్రమని ♦ నమ్మి సెబాసనఁ దత్సభాంతరం
బునఁగల పెద్దలట్టులనె ♦ బుద్ధిఁదలంచిరి దానిఁ జూపుచున్.

చ. కుమతి కరాళి యానృపతి ♦ గొప్పసభం దిలకించి యచ్చటన్
విమలమనస్కుఁడైపడిన ♦ విప్రగృహస్థునిఁజూచి మున్ను తా
హిమగిరిఁ జూచివచ్చిన యహీనగుణాధ్య సుశీలఁగాంచి నే
సమయుట నిక్కమింక నని ♦ చచ్చినరీతిఁ బరుండె భూమిపై.

గీ. కొనరిపిలిచినఁ బలుకదు • ముసరికొనిన
ప్రజలదిక్కును జూడదు • భయముచేత
వంచిన శిరంబునెత్తదు • వంచకులకుఁ
గలుగు కష్టంబు లిట్టివి • కడకు జగతి.

గీ. అఖిల జనములు బ్రహ్మహుం • డనినఁగాని
అవని పతియాజ్ఞ భటులీడ్చు • సపుడుగాని
అధిపుఁ డురిదండనంబిడినపుడుగాని
యించుకై నను సిద్ధుండు • కించఁగొనఁడు.

కం. హితు లహితులైన లేమి

సతి తనయులు దూరమైన • సలుపని చేతల్

మతినమ్మి నృపతి కొట్టిన

మతిమంతుఁడు సహజధృతిని • మానునె? యెపుడు

వ. ఆసమయంబున

సీ. పతబుద్ధిఁ జేసి నే • బట్టిని వధియించి

పాపినైతి నటంచు • బణతికుండఁ

బుత్తుఁ డీవిధిఁజెంద • భూమినిఁ దలయెత్తి

మనుదునేయని యజమానుఁ డేడ్వ

ననుఁగూర్చి సోముండు • జననిచే హతుఁడయ్యె

నని మాని యపకీర్తి • కిని గలంగ

నీనాఁడె త్రిత్ర నా • కేడులు నూరంచు

బ్రహ్మఘ్నియైనకరాళి వనర

గీ. అగ్రజుఁడు నన్ను నికఁ బిల్వఁడంచు భాస్క

రుండు దుఃఖింపఁ జూచుచు • నుండి నృపతి

యధిక సంశయావిష్టుఁడై • యందు నెవరి

నేమిచేయంగలేక యి • ట్లనియె సభను.

గీ. తల్లి! యోగిని యిందెద్ది • ధర్మమనుచు

నమ్మి యిప్పింతు నురిదండఁనంబు మరల

నేమితోఁచదు నామది • నిందు నీవు

చెప్పినట్టులఁ జేతు నీచిత్తమింక.

వ. అని సవినయంబుగ నిండు సభయందుఁ బలికిన నృపతి సం
శయంబుఁ బాఁపందలంచి సత్యశీలయగు నాసుశీల యిట్లనియె.

గీ. నృపతిచంద్రమ! నామాట ♦ నిజము నిజము
అన్యత మెన్నండుఁ బలుక నావంతయైన
భూమిపతిసీపు నొకసాక్షి ♦ నామనంబు
శంకరుండును నీభూత ♦ చయము సాక్షి.

వ. అని యీప్రకారంబున సత్య నిర్వహణశీలయగు నాసుశీల
నిచ్చాక్షికంబును దైవసాక్షికంబును దైవసాక్షికంబగు సూన్యత ప్రతి
జ్ఞానొనర్చి యూరకున్న ధర్మశాస్త్ర విచారణ ధురంధరులగు సభ్యు
లెల్లరుఁ బరమాద్భుతంబుల నేమియుఁ బలుక నేరక చూచుచుండ
వింజమాకొన్న భంగి నారాజ సభాభవనం బెల్ల నిశ్శబ్దంబైయుండు
నప్పుడు.

సీ. కోమలానన లస ♦ త్కుంకుమం బొక వంక
నొక వంక వరభస్మ ♦ నికర రేఖ
లలితమౌ కుటిలకుంఠలపంక్తి యొకయోర
నొకయోర శశికళా ♦ యుత శిరంబు
నవరత్నరచిత హారవితాన మొకచెంత
నొకచెంత భోగి భూషోత్కరంబు
జిగిపసిండిమెరుంగు ♦ చేలంబు నొకయెడ
నొకయెడ శార్దూల ♦ ప్రకటచర్మ

గీ. మమరఁ బురుషుఁడో కాంతయో ♦ యనుచు నఖిల
జనము లట్టెత్తి చూడఁ దేజఃప్రకాండ
మిలయు నభమును మిరుమిట్లు ♦ గొలుప నొక్క
దివ్యరూపంబు యచ్చోట ♦ దిగుచునుండె.

సీ. ఘుమ ఘుమార్భటి దిశల్ ♦ ఘూర్ణిల సురధునీ
కల్లోలముల చల్ల ♦ గాడ్పులెనయ
దాక్షాయణి ప్రేమ ♦ దాక్షిణ్యసుకటాక్ష
వీక్షణాంచిత శుభ్ర ♦ వక్ష మమర

తరుణేందుకిరణ నిఃస్సర దచ్చ రుచిమంద
హాసంబుతోడ స్నేహంబు సలుప
వివిధాగమాధార • వీవని తెల్పెడు
ప్రమథసన్నత జగత్ప్రభుత తెలియ

గీ. సకల గీర్వాణ గణ శ్రీర్ష • నికరమకుట
వజ్రసందోహదీప్త శుంభత్పదాబ్జ
యుగ సమాశ్రిత బ్రహ్మాది • యోగియైన
యంబికాపతి ప్రత్యక్షమయ్యె నపుడు.

గీ. ఇట్లు ప్రత్యక్షమైన బాలేందుమాళిఁ
గాంచి యానందవివశులై • కదలకుండ
నుండిరట సభ్యు లవనీశ్వరుండు మొక్కి
భక్తి నిట్లని వినుతించెఁ • బ్రమథపతిని

సీ. పంచాక్షరీ దివ్య • భవనాగ్రసంచార!
ఓంకారపీఠ సముజ్జ్వలాంగ!
బ్రహ్మాండ రత్నగోపన హేమసంపుట!
జగదాళివిజ్ఞాన • జనకసూత్ర!
బాలేందు కుసుమ లీలా లతాయితజూట!
విద్యుత్ప్రియారూప! • హృదయనేత్ర!
ఆసత్యరస పరివ్యాప్త శాంతాకార!
ఆదిమధ్యాంత శూన్యప్రచార!

గీ. ధమరుకధ్వని విభ్రమఃస్థాకినీము
ఖర మహాభూత భేతాశగణ మహీ జ
లాన్ని మరు దభ్ర రవి శశియాజకాది
మూర్తియుత! శర్వ! సర్వజ్ఞ! • మునిహృదాధ్య.

ఉ. దక్షసుతా హృదబద్ధదళధామనిధీ! పిశితాశనాన్వయా
ధ్యక్షవిరోధి! క్రూరగజదానవభేది! సరోజనాభసం
రక్షణ కార్యమోది! మునిరంజన సత్కరుణాపయోధి! ఘా
తేక్షణ! వహ్ని నిర్జిత సుమేషు ఏనోది! విరించి సారథీ!

ఉ. సుందరసుస్మితానన ! విశుద్ధతపోధన రాణ్ణిధాన ! సం
కృందనముఖ్య దిగ్రిమణ • రమ్యశిర స్తట సేవ్యమాన ! ని
ష్పందకృపాకటాక్షచయ ! • భాగ్యవిధాన ! నిజాశ్రితావనా !
వందనమియ్యదే కొను శి • వా ! గిరిజాధవ ! భక్తబాంధవా !

ఉ. కందసమానకంధర ! విశర్తనసూను ముదాపహార ! ని
ష్కందసుధారసోపమ వ • చః పరిమోహిత దారుకాంగనా
నందకృదంగజాత ! కదానప్రకటికృత శౌర్యవైభవా !
వందన మియ్యదే కొను శి • వా ! నతదేవపయోజసంభవా !

మత్త. శంకరా ! భవదీయ దివ్య విశాలరూపముఁ గాంచి హృ
త్సంకటంబులు బాసె జన్మము • సత్కృతార్థతఁ జెందె ని
ష్పంకమయ్యెఁ బురంబు రాష్ట్రము • బంధువుల్ ప్రజలెల్ల నీ
కింకరత్వము గోరి యుండిరి • కేవలంబగు భక్తితోన్.

మత్త. రాజనామముఁ జెందునే యిల • రమ్యమానసులైన సా
మాజికుల్ ద్విజాఁగూర్చి సత్యము • మైత్రిఁదెల్పురు తోఁపమిన్
రాజశేఖర ! తెల్పి సత్యము • రాష్ట్రమున్ ననుఁ బోవవే!
పూజసేతు భవత్పదాబ్జముఁ • బూర్ణభక్తి నుమాపతీ!

వ. అని యాపన్నుండై తన్ను సన్నుతించుచున్న రుక్మకాంతుని
యెడఁ గరుణారసం బుప్పతిల్ల నప్పరమేశ్వరుం డిట్లనియె.

సీ. రాజచంద్ర సుశీల • రహిఁ దెల్పినట్టిది
సత్యంబె యగు తే ద • సత్య మిందు
సిద్ధుండు నిర్దోషి • చిత్తసిరతలేమిఁ
బరబుద్ధిచేఁ బరివ్రతయునయ్యు
నీకృత్యమొనరించె • హేమావతి కరాళి
దుర్బుద్ధియే యిట్టి • దుఃఖవిధికిఁ
గారణంబగు యాత్ర • ధారుణీసురుఁ డేఁగి
రాకుంటచే • గుణరాశియైన

గీ. సోముఁ డీకష్టమృతిఁజెందె • శుద్ధమతులు
సభ్యులీవును ధర్మశాస్త్ర ప్రమాద

జనిత కలుషంబుఁగొనక విచారణంబు

సలిపితిరి మీకు దీన దోషంబు గలదె ?

చ. అని వచియించి సిద్ధుని భయాకులచిత్తుని మౌనముద్రనే
కొని తనపాదముల్ మదినిఁ • గోరి భజించెడువాని వామదే
వునిఁగని శీర్షమందునను • బొల్పగు హస్తమునుంచి శంకరుం
డనియెఁ గృపారసోచితమునై తగు చల్లనిచూడ్కిఁ జూచుచున్.

ఉ. మెచ్చితి లెమ్ము నీదగు నమేయమహత్త్వము శాంతచిత్తమున్
సచ్చరితంబు నీవెపుడు • సల్పెదు హాటకలింగపూజనల్
వచ్చెను నాకు నీయెడను • బాపములే దిసుమంత రమ్ము నేఁ
డిచ్చెద నీకభీష్టము లహీన శుభస్థితివేఁడు మయ్యెడిన్.

వ. అని నిజాశ్రితజన రక్షణ పరాయణుండైన పరమేశ్వరుం
డానతిచ్చిన పలుకులు శ్రవణపుటంబుల కానందరస పరిప్లుతంబులై
హాయినింప సిద్ధుండు వెరఁగుపడి లేచి యపవాదంబుననైన భయంబు
విడిచి తదీయపాదంబుల కభివందనంబు లాచరించి వినుతించి
యిట్లనియె.

మ. జలజాతాసన వాసుదేవ ముఖులుం • జర్పించి పూజించి క
న్నులఁ జూడంగను లేని యీశుఁడగు ని • న్నంగూర్చి విచ్చేసి యకా
దలపై దివ్యకరంబునుంచి నపుడే • ధన్యుండనైతిం దగన్
గలదే ! యింతటికన్న భాగ్యము మహిం • గాంక్షింపఁగావేటొగిన్.

గీ. అభవ ! నినుఁగూర్చి మాబోంట్ల • నహరహంబు
భక్తిఁ బోషించు నీసతీపతుల కార్తిఁ
గలుగకుండంగ నాపైని • వెలయు నింద
తొలఁగ సోమునిఁ బ్రదికించుఁ • దుఃఖహరణ !

గీ. అన్నికోర్కెలు తీరె నొ • పన్నగేశ
భూష ! యెటనున్నదో నాదు • పుణ్యసాధ్వ
దానికిని నాకు నీదివ్య • భామమందు
నిలుచునట్లుగఁ జేయుము • నిరత మభవ !

గీ. అనిన మృత్యుంజయుం డట్ల • యానుగాక
యనుచుఁ దత్సోముసుతు కాయమును గృహిత్తిఁ

గనిన సోముండు నిద్ర మే • లొనిన కరణి

కనులు నులుముచు లేచి భాస్కరునిఁ బిలిచె.

మ. జనకుం డప్పుడె వచ్చెనంచు మదిలో • సంతోష ముప్పొంగ నో
జననీ! లెమ్మిదె తండ్రివచ్చెనని మెచ్చంజెప్పుచు సిద్ధుని
గని పాదంబులఁజేరి మ్రొక్కి యిటకుఁరానేల! తాతా! యటం
చును దాఁ జూచెడువారి కన్నులకు మెచ్చంగూర్చె సోముండట.

గీ. శంకరుని పాదయుగళ సం • స్పర్శమునను

ముద్దుకొమరుని ప్రేమ సంబోధనమున

వజ్రనాభుండు నాహేమవతియు లేచి

సుతులతోఁగూడి పార్వతీపతికి మ్రొక్కి.

చ. చరణములందుఁజేరి తగ • సాగిలి మ్రొక్కెడు విప్రదంపతీ

స్థిరతరభక్తి మెచ్చుకొని • దీవనలిచ్చుచు నుండునంత కి

న్నరసతియై కరాళి యెల • నవ్వుల నాపురవైరి పాదపం

కరుహాయుగంబులొత్తుచును • గమ్మని గానము పాడె వేడుక.

వ. అంత నా విప్రకుటుంబం బద్భుతంబంది “మహానుభావా !
యిదియేమివింత? రాక్షసియై నిరంతర హింసా ప్రచారంబున వర్తించు
నీ కిరాతి కిన్నరస్త్రీ యెట్లయ్యె; నాన తీయవలయు” ననివేడు
కొనిన నభవుం డిట్లను. “మున్ను కిన్నరస్త్రీ యయ్యె. హిమాల
యంబున నొక్క కిన్నరునింగూడి విహరించుచు నన్నుఁగూర్చి
తపంబు సలుపు నీనుశీలను బతిని వీడిన యాడుపడుచున కేటి
తపంబని పరిహసించుచుఁ జెంతనున్న సరోవరంబున జలక్రీడా
సరత్వంబున విహరించుటం జేసి రాక్షస్తీతంబు సంప్రాప్తించిన, నంత
కాకిన్నరి భయంబునొంది, యిది యంతయు సుశీల మహిమంబని
యెఱింగి తన యవరాధంబునకు వగచుచు, సుశీల పాదంబులంబడి తన
పంబుఁ బాఁపవలయునని వేడుకొనిన నాదేవి కరుణించి నాకెన్నఁడు
రమేశ్వరుండు ప్రత్యక్షంబగు నప్పుడు నీశాపవిమోచనంబగును

పొమ్మని యనుగ్రహించి పలికిన, యంతనుండి కరాలియను పేర మహా
రణ్యంబుల హింసాకృత్యంబు లాచరించుచుండి నేడు పుణ్యవంతంబగు
మీయింట వసించిన సుకృత విశేషంబునంజేసి దాని నాజన్మంబు
పాసి కిన్నరీత్యంబు సంప్రాప్తించెనని శివుండానతిచ్చు నపసరంబున నా
కిన్నర యువతీ లలామంబు నాదేవదేవు నాజ్ఞ గైకొని సోమభాస్క
రుల నాశీర్వాదించుచు వియన్నార్గ గామినియై నిజేచ్ఛం జనుదెంచిన.

ఉ. అంత నగాధిరాజసుతః యాన్మపసత్సభయందు విప్రుడుం

జింత దొరంగ సోముడు స ♦ జీవితుడౌట దలంచి నెమ్మదిన్

సంతస మొంది యామునిని ♦ సన్నతశీల సుశీల నెంతయుం

జెంతకుఁ బిల్చి వారలను ♦ జేతులు జేతులు చేర్చి యిట్లనున్.

సీ. అవనీశ! విను వీరలగ్రజన్ములు ధర్మ

పురవాసులగు మహా ♦ పుణ్యమతులు

ఈతన్వి సుతకాంక్ష ♦ చేత నీసంసార

మును వీడి పతిఁబాసి ♦ ఘనతపంబు

మముఁగూర్చి చేసెని యమవంతమగు మది

నీసిద్ధవేషియా ♦ గృహవిభుండు

స్థిరభక్తి హాటక ♦ శివలింగ పూజనా

పరుడయ్యుఁ గాలంబు ♦ భక్తిగడపె

గీ. గానఁ దత్పుణ్యమున వీరు ♦ గాంతుగాక

నొక్క కొమరుని నధిక సముజ్జ్వలాంగు

వానివలన నైహిక సుఖ ♦ ప్రాప్తిఁగాంచి

యంత శైవసాయుజ్యంబు ♦ నందఁగలరు.

కం. అని శాంకరి పలికిన విని

మనుజేంద్రుడు సభ్యులెల్ల ♦ మహితాద్భుత మీ

మునివరు సచ్చరితం బని

ప్రణుతించిరి వామదేవు ♦ పరుస సుశీలన్.

వ. ఆసమయంబున నాశశాంక శేఖరుండు తద్వసుమతినాథుని
సంశయంబు వారింపందలంచి సభ్యులెల్లరు వినుచుండ మేఘగంభీర
స్వనంబున నిట్లనియె.

గీ. ధరణినాయక ! యీభూమినుర కుటుంబ
యుగళమందున దండనీయు లింక లేరు
లేరు, వీరలు నీచేత ♦ గౌరవార్హు
లీవు ధన్యుండ వవరాధి ♦ గావు తలఁప.

కం. అనిచెప్పి చంద్రశేఖరుఁ
డనువమ తేజంబుతోడ ♦ నార్యాయుతుడై
మునులెల్లఁగొలువ నప్పడె
ఘన వేగముతోడఁజేరె ♦ గై లానంబున్.

సీ. అభవుఁ డంతర్ధానమైనంత నారాజు
వజ్రనాథుని హేమవతిని వామ
దేవునిఁ దత్పత్ని ♦ స్థిరభక్తి బ్రార్థించి
నిజమందిరముఁజేర్చి ♦ నిఖిలబంధు
జనులనుమ్రోక్కించి ♦ ఘన వస్త్రభూషణ
దుల సమర్పించి సరితోషమొదవ
మహనీయులార ! మీమహిమంబునంజేసి

శూలినిఁ గాంచి నె ♦ సుకృతినైతి

గీ. ననుచు వా రలంకృతులుగాఁ ♦ బనిచి పట్ట
పేన్లుపైఁజేర్చి వాద్యంబు ♦ లెలమిమోయఁ
బాదచారియై శుభ వేళ ♦ వారిగృహము
వేడ్కఁజేర్చించి వారల ♦ వీడుకొలిపె.

కం. సతి సుతులెంతయుఁ గడు స
మృతితోఁ దనయాజ్ఞ మెలఁగ ♦ సంతతయాత్రా

స్థితలెల్లఁ దెలుపుచును స

తృప్తియై గృహమందునుండె • ద్విజపతియంతఁ.

గీ. వజ్రీనాభునియింట నాఁవామదేవుఁ

డంగనామణియుక్తుడై • యనుదినంబు

శీతశైలంబు కథలెల్లఁ • జెప్పుకొనుచు

నుండి రెంతయు సుఖముగా • నిండువేడ్క.

సీ. సాధ్యయై పెంపుడు • సంసారమును వీడి

యోగివృత్తినిఁ గానఁకేగి నియతి

శివునిఁగూర్చి తపఁబుఁజేయుచు ద్విజవర్యు

ప్రాణముల్ కాపాడి • పాపరతులఁ

జంపి తన్మహిమాది • సంపత్తి నార్జించి

క్షీతిసురు నింటికిఁ • జేర్పవచ్చి

యపనింద రాజుచే • నసువులవీడ సం

సిద్ధుఁడౌ పతిని రక్షించి మెచ్చి

గీ. హరుఁడు ప్రత్యక్షమై యిడ్డ • వరముఁగొనుచు

నృపతి మన్నన నిజభర్తఁ • గృహను మరలఁ

గైకొని యపత్యకాంక్ష శృంగారచారు

గాత్రయగు సుశీలకు సాటి • గలరెజగతి?

కం. ముని నియమవంతుఁడయ్యును

దినమున్ సౌవర్ణమయునిఁ • ద్రిపురారిని న

ర్చనసేయు ఫలముచే వెత

లను మీటి సుఖంబుఁ గీర్తి • లక్ష్మిని గొనియెన్.

కం. అని సూతుఁడు వినిపించిన

విని శౌనకముఖులు మిగుల • విస్మితులై హే

చ్చినభక్తి హాటకేశ్వర
ఘన పూజామహిమ వృధయుఁ ♦ గాదని రెలమిన్.

ఆశ్వాంతము.

కం. శ్రితపోషణ! రిపుభీషణ!
హితతోషణ! మందహాస ♦ మృదుభాషణ! దు
ష్కృతశోషణ! కులభూషణ!
మతిపూజిత పాపతరణ! ♦ మాధవచరణా!

కం. ఆనందరస సముల్లస
దానన! స్మితపూర్వభాషణ! గోవిందాం
బానందన! భజిత యశో
దానందన! పాత్రవిహిత ♦ దాననిధానా!

ఉ. శ్రీశివరామ నామకృత ♦ చింతన కార్యఫలానుభోగ భూ
- శోశ సుదుర్గమార్థచయ ♦ గుంభిత మూలపదానులోకితా!
శ్రీశివరామ నామకృత ♦ చింతను కార్యఫలానుభోగహృ
త్కోశ సుదుర్గమార్థచయ ♦ గుంభితమూల పదానులోకనా!

ఉ. అంచను గించు నేసి, విధి ♦ యాలినిఁ దూలఁగఁజేసి, తమ్మి ను
మ్మించి, పటీరధాటి నెగఁమీటి సుధాకరు శ్రీకరాంశు గా
వించి, సురాపగం గడుఁ బవిత్రతరాపగఁజేసి దిక్కులన్
ముంచి త్వదీయకీర్తి జగఁముల్ మరపించెను రెడ్డిపుంగవా!

కం. సురుచిర మహానందాంబా

దరహాసవిలాస నూత్న ♦ ధవళజ్యోత్సాన్ని
నిరతస్యందిత జలశశ
ధరమణి ఖచితాలయాగ్ర ♦ తల్పవిహారి!

మాలిని. సతత విహితతుంగా • స్నానపూతోత్తమాంగా
 ధృతజలకణ గంగాతీర శ్రీరామలింగా!
 హతభవగుణ సంగన్యస్త తత్త్వాంతరంగా!
 వితత జవతురంగా! • వేదశాస్త్రప్రసంగా!

గద్య.

1ది శ్రీ మ దనుములాన్వయ సింధుజై వాత్యక భారద్వాజస గోత్ర
 పవిత్ర వీరరాఘవా నుధీమణిపుత్ర నిఖిలకవిమిత్ర శ్రీ
 రంగమాంబాగర్భ శుక్తిముక్తా ఫలాయమాన
 విబుధవిధేయ సుబ్రహ్మణ్య నామధేయ
 ప్రణీతంబైన వజ్రనాభచరిత్రం
 బను మహాప్రబంధంబు
 నందు సర్వంబును
 తృతీయాశ్వా సము
 సమాప్తము.

